

సాహిత్య విమర్శ

LITERARY CRITICISM



సింహాద్రి లక్ష్మీకాండం

డా. లాండ్ బుక్ హౌస్,
గాంధీరోడ్డు, చిరువరం.



గం. గా. ధర పబ్లికేషన్స్

రామమందిరం, వీధి :: విజయవాడ - 520 002.

సంచమ ముద్రణ : 1988

గంగాధర ప్రచురణ.

ప్రథమ ముద్రణ :

అగష్టు : 88

C-14881

894,827.09

లక్ష్మి - సహి

వెల : 30-00

సర్వ హక్కులు శ్రీ పింగళి పూడదులివి.



ప్రచురణ కర్త .


కప్పగంతుల మురళీకృష్ణ

ముద్రణ :

శ్రీ కనకలక్ష్మి ప్రింటింగ్ వర్క్స్,

విజయవాడ-520 002.

అంకితము



మాంగల్య నిధికి, బంధుజ
నాంగీకృత శీలకస్త్రదర్శాంగికి, శ్రీ
పింగళి లక్ష్మీనరసమ
కుం, గృతి యొసగితిని దీని, కులవర్ధనిక్

పింగళి వంశము మేలిమి
బంగరు గని, దానివలన వన్నెయును, భవ
న్మాంగల్య మహిమవలన శు
భాంగీ! నాకొడవె, నాయు రారోగ్యములున్.

—o—

ప్రథమ ముద్రణ పీఠికా భాగము

ఇది, నేను ముప్పది యేడల క్రితము ప్రచురింప వలసిన గ్రంథము. ఇప్పుడైనను, నా అలసత్వము సహించునట్టి నా విద్యార్థి, మిత్రులు కొందరు తరిమి పొచ్చరించుటచే దీనిని వెలువరింప గలిగితిని. అయినప్పటికి, దీని వ్రాత ప్రతులు ఆంధ్ర దేశములో సుమారు ఒక వేయి పైగా వున్నవి. ఆ ప్రతులు గలవారిలో కొందరు ఇందలి సిద్ధాంతమును, వాక్యములను, ప్రకరణములను, నా పేరుమీద గాక పోయినను, పత్రికలలో, గ్రంథములలో, విరివిగా ప్రచారముచేసి, ఈ నూతన విమర్శ సంప్రదాయమునకు కొంత ప్రతిష్ఠ సంపాదించిరి. వారికి నేను కృతజ్ఞుడను. వారి వల్లనే నేను కల్పించిన పెక్కు విమర్శ పారిభాషిక పదములకు కూడ భాషలో స్థిరత్వ మేర్పడెను. తెలుగులో, ముప్పది యేడలకు పూర్వము గల విమర్శ భాషతో, నేటి విమర్శ భాషను పోల్చి చూచినపుడు, కానవచ్చెడి పారిభాషిక పద భిన్నత్వము వకు నేనే కర్తనని చెప్పుటలో తప్పులేదు. నా “ఆంధ్ర వాఙ్మయ చరిత్ర”కును ఇట్ట యశమే ప్రాప్తించెను.

పాశ్చాత్య కావ్య విమర్శ సిద్ధాంతములకును, భారతీయాలంకారిక సిద్ధాంతములకును, వస్తువు వుండెడి భేద సాదృశ్యములను వివరించుచు, ఆ రెండు పద్ధతులును యెంతవరకు సంబంధించునో నిరూపించుటకు కొంత ప్రయత్నము చేసితిని. ఆ ప్రయత్నములో కొన్ని శాస్త్ర వాక్యములకు నేను చెప్పిన వ్యాఖ్యానము, సాంప్రదాయక వ్యాఖ్యానములకు భిన్నముగా వుండవచ్చు. అయినా, పాపములేదు. పాశ్చాత్య గ్రంథముల వలనను, మన యలంకార గ్రంథముల వలనను, నేను నేర్చిన ఈషడ్విధ్యకు, నా బుద్ధికి తోచిన విషయములను గూడ కొంతచేర్చి

పొసగినంత మేరకు ఈ గ్రంథమునకు భిన్న సంప్రదాయ సమన్వయతాత్మకమైన ఒక స్వరూపమును తెచ్చితిని నా యభిప్రాయము. ఇందులో పరకీయ భాగమెంతయో, గ్రంథ కర్తయొక్క స్వీయభాగమెంతయో, విజ్ఞులు తెలిసికొన గలరు.

ఈ గ్రంథమున సుమారు యేబది అంగ - ఉల్లేఖనములు (Quotations) కలవు. వాటిలో యించుమించు ఇరువది Hudson తన "An Introduction to the Study of Literature" అనే గ్రంథములో ఉదాహరించిన వాటినుండి గైకొంటిని. తక్కినవి ఆయా మూల గ్రంథముల నుండియే తీసికొంటిని. ఆ యుల్లేఖనములకు ఆమూల గ్రంథముల పుటలు, పంక్తులు ఇవ్వలేక పోతిని. అయినా అవి సూన్యతములే; శంకనీయములు కావు.

ఆంధ్ర విద్యల్లోకము, నాయెడ ఇతఃపూర్వమువలెనే ఆదరము చూపుగాక.

తిరుపతి,

12-8-1938.

పింగళి లక్ష్మీకాంతం.

విషయ సూచిక

—o—

ప్రథమ ముద్రణ పీఠికా భాగము	iv
సాహిత్యకళ	9
కళలు-విద్యలు	14
చిత్రకళలు	18
కళలు - అనుకరణము	32
కావ్యనిర్వచనము	48
కవిత్వము-చందస్సు	51
కవిత్వము-సత్యము	62
కావ్యము-నీతిబోధ	85
సాధనసామగ్రి	90
రసస్వరూపము	110
రసనిష్ఠ	134
రససంఖ్య	142
రసర్రాజము	156
శృంగారభేదములు	163
రసాభాసము	174
కావ్యభేదములు	183
పాశ్చాత్యుల విభజనపద్ధతి	189
కవిత్వము-ఉత్పత్తి వికాసములు	195
భావకవిత్వము	200

వస్తుకవిత్వము	205
దృశ్యకావ్యము	207
దశరూపకములు	218
నాటకలక్షణము	
(A) నాండి ప్రస్తావనలు	219
(B) అంకము	227
(C) అర్థోపక్షేపకములు	230
(D) పంచసంధులు	236
(E) నాటకలక్షణ సారాంశము	241
ట్రాజెడీ	245
(A) అరిస్టాటిల్	260
(B) షేక్స్పియర్	266
సంస్కృత నాటకము-పాశ్చాత్య నాటకము	276
నాటకపరామర్శ	305
శ్రవ్యదృశ్య కావ్యములు	316
నవల	327
కథానిక	335
వ్యాసము	340
జీవితచరిత్ర	349
కావ్యవిమర్శ	

మా ఇతర ప్రచురణలు

ఆధునికాంధ్ర కవితా సమీక్ష	కె. వి. ఆర్. నరసింహం	రు. 70-00
సాహిత్య దర్శనం	,	50-00
రత్నావళి	,,	3-00
సంస్కృత వ్యాకరణ ప్రకాశిక	కె. ఎ. కృష్ణమాచార్యులు	25-00
మహాభారతము తత్వదర్శనము	డా॥ రామకోటిశాస్త్రి	15-00
తిక్కన హరిహరనాథ తత్వము	,,	7-50
యయాతి చరిత్ర	,,	3-75
భువన విజయం	పోలూరి హనుమజ్ఞానికి రామశర్మ	5-00
గుహుడు	బృందావనం రంగాచార్యులు	3-00
సాహిత్య కౌముది	గుంటూరు శేషేంద్రశర్మ	4-00
మాళవికాగ్నిమిత్రము	మోచర్ల రామకృష్ణయ్య	3-00
ప్రచండ భార్గవము	,,	5-00
వ్యాస ప్రభాస	కొక్కొండ సత్యవతి	4-00
ప్రతిజ్ఞ	డా॥ కొర్లపాటి శ్రీరామమూర్తి	3-50
అంతరార్థ రామాయణం	శ్రీ వేదుల సూర్యనారాయణశర్మ	25-00
ఆర్య చాణక్యుడు	,,	20-00
జాతీయాలు పుట్టు పూర్వోత్తరాలు	రెంటాల గోపాలకృష్ణ	10-00
మరియు సంస్కృత న్యాయాలు		
సుభాషిత రత్నావళి	,,	10-00
తెలుగులో చాటు కవిత్వము	ప్రొ. జి. లలిత	45-00
సాహిత్య శిల్ప సమీక్ష	పింగళి లక్ష్మీకాంతం	30-00
ఆంధ్ర భారత కవితా విమర్శనము	కోరాడ రామకృష్ణయ్య	20-00

సా హిత్య క ల్

వాఙ్మయ సారస్వత శబ్దములు సమానార్థకములు. సాహిత్యము
వాఙ్మయములో ఏకదేశము.

అవయవార్థమునుబట్టి విచారించినచో 'వాఙ్మయము' అను
పదమునకు శబ్దకృతములైన రచనలన్నియు లక్ష్యభూతములగును.
అనగా మానవుడు నోటితో మాటలాడెడి భాషనంతయు చేతితో వ్రాసి
నచో, ఆ భాష కాలెడి స్థిమైన వాక్యరూపము వాఙ్మయ శబ్ద
వాచ్యము కాదగును. కాని శాస్త్రకారు లాశబ్దమునకు ఇంత విపు
లార్థము నంగీకరింపరు. మానవుడు వ్రాసెడి ప్రతివాక్యమును వాఙ్మయ
మగుననుట శాస్త్రకారునకేకాదు, సామాన్యునకును వింతగానేతోచును.
వాఙ్మయ కక్ష్యకు ఏదోయొక హద్దు నిర్ణయింపకపోయినచో పంచాంగ
ములు, దానాదాన వత్రములు మొదలైన దైనందిన వ్యావహారిక
రచనలుకూడ వాఙ్మయముగానే పరిగణింపబడవలసి వచ్చును. అట్టి
పరిగణనము అనుచితమగుటచేత ఆలంకారికులు వాఙ్మయ శబ్దార్థము
లైన రచనలకు కొన్ని లక్షణములను నిర్దేశించి, ఆ లక్షణములలో
ఏ యొక్కటియున్నను ఆ రచనను వాఙ్మయముగానే స్వీకరింపవలెనని
సిద్ధాంతీకరించిరి.

వారు నిర్దేశించిన లక్షణములలో ముఖ్యమైనవి రెండు :
అందులో మొదటిది, ఆ రచన మనకు విజ్ఞానమును ప్రసాదించునదయై
యుండవలెననుట. రెండవది, విజ్ఞానముతోపాటు ఆనందమునుగూడ
ప్రసాదించవలెననుట. కొన్ని రచనలలో కేవలము విజ్ఞానబోధయే

యుండవచ్చును. కొన్ని యానందమును మాత్రమే కలిగింపవచ్చును— మరెన్ని రెండులక్షణములను కలిగియుండవచ్చును. ఈ వివరణమును మనసున పెట్టుకొనియే రాజశేఖరుడనెడి ఆలంకారికుడు సారస్వతమును, 'శాస్త్రసారస్వతము' 'కావ్యసారస్వతము' అని రెండు భాగములుగా విభజించెను. ఆ విభజనప్రకారము తర్క, వ్యాకరణ, మీమాంసాది శాస్త్రములన్నియు మన బుద్ధి వికాసమునకు విజ్ఞాన సంపాదనకు అక్కరకు వచ్చెడి మొదటి విభాగమునకు లక్ష్యములగును; రామాయణాది కావ్యములు, శాకుంతలాది నాటకములు విజ్ఞానముతోపాటు ఆనందమునుగూడ ప్రసాదించెడి రెండవ విభాగమునకు లక్ష్యములగును. ఎట్టి విజ్ఞాన లేశమును ఈయలేకపోయినను కేవలము ఆనందదాయకములైన అల్ప రచనలును ఉండవచ్చునుగదా! వాటికి ఒక ప్రత్యేక స్థానమును కల్పించునవసరము లేకుండ తద్రచనలను కావ్యవిభాగము క్రిందనే విమర్శకులు పరిగణింతురు.

ఈ రెండు విభాగములకునుగల ప్రధాన భేదమేమి? అనివ్రశించినచో, తేలికది సారాంశమిది:—

శాస్త్రమునుదానిని ఎవరు వ్రాసినను అందులోని విషయము ఆ రచయితయొక్క స్వీయధనముకాదు. ఒక యుదాహరణము చూడుడు :- మాటలకూర్పులో, వాక్యఘటనలో సూత్రీకరణములో, వృత్తివివరణములో, కొంచెపాటి వ్యత్యాసములున్నను వ్యాకరణ శాస్త్రవిషయము మాత్రము వ్యాకరణ రచయితలకందరకును సర్వ సాధారణమైన ధనము. వారిలో ఒక్కఁడును 'ఇదినాది' అని చెప్పుకొనెడి అధికారము కలవాడుకాదు. 'ఉకారమునకచ్చ పరమగునపుడు సంధి నిత్యము' అను సూత్రములో ఏ యర్థమున్నదో 'ఉత్తునకచ్చ పరమగునపుడు సంధియగును' అను సూత్రములోగూడ ఆయర్థమే యున్నది. అట్లే చందశాస్త్రమున ఉత్పలమాల లక్షణముగా అవ్యకవి

ప్రాసిన పద్యమునకును, సులక్షణసార పద్యమునకును, మాటలలో భేదమున్నను విషయములో వాని యేమియునుండదు. కనుక శాస్త్రరచనలో శాస్త్రకారుడు కానై తన కర్తృత్వముతో చేసెడి పని యేమియు లేదు. అందుచేతనే శాస్త్రములకు యదార్థమైన కర్తృత్వము లేదు. ఈ వ్యాకరణ గ్రంథము నెవరు వ్రాసిరి? అని యడిగినపుడు వ్రాసినవారి పేరు చెప్పగలమేగాని “వ్యాకరణ శాస్త్రమెవరు వ్రాసిరి?” అని యడిగినపుడు మాత్రము చెప్పదగిన పేరుండదు. కావుననే శాస్త్రములు కర్తృత్వసాపేక్షములు కావని విమర్శకులందురు. అనగా శాస్త్రములలో నున్న పరమసత్యము శాస్త్రరచనకు ముందే విశ్వములోనిగూఢమైయున్నది. దానిని ధ్యాన మననాదులచే సాక్షాత్కరింప జేసికొనినవారు, ఆ సత్యమును సూత్రీకరించి లోకమునకు ఉపదేశింతురు. వ్యాకరణశాస్త్రకారులు, తనకుముందే లోకమున ఉద్భవించియున్న వాఙ్మయజగత్తును పరిశీలించి, ఆ భాషను ప్రకృతి ప్రత్యయ కర్తృ కర్మ క్రియా వ్యస్తపద సమస్తపదాది విభాగములుగా వ్యాకరించి చూచి, ఆ భాషాధర్మములన్నిటిని సూత్రబద్ధము చేయుటయే శాస్త్రరచన చేయుట. అతడు ఉన్న సత్యమును ధర్మించినవాడేకాని లేనిదానిని సృష్టించినవాడుకాదు. అందుచేతనే అతడు ద్రవ్యయగునుకాని, స్రష్టకాదు. ఏ శాస్త్రరచన యైనను ఇట్టిదే. వేదములలోని పరమ సత్యములన్నియు ఇట్లు ధర్మింపబడినవి గనుకనే, వేదములను అపౌరుషేయములనియు ఆ వేదములను మంత్రద్రవ్యలనియు అనుచున్నాము. పౌరుషేయమనగా, కర్తృత్వ సాపేక్షమనియు, అపౌరుషేయమనగా, కర్తృత్వ నిరపేక్షమనియు అర్థము. నిజమునకు శాస్త్రములుకూడ ఈ యర్థములో అపౌరుషేయములే.

ఇక కావ్యమందలి విషయయో, అది గ్రంథకర్తయొక్క సొంత భావము. అతడు దాని సృష్టికర్త. ఒక కావ్యమును చదువుచున్నంత

నేపును, ఆ కవియొక్క మనోగోళమున సంచరించు భావపరంపరయే 'కాక, ఆతని స్వరూప స్వభావములతోడి అంతరమూర్తియు (Inner being) స్పష్టముగా అచ్చుగ్రుద్దినట్లు స్ఫురించుచుండును. ఒకే ఇతివృత్తమును గైకొని యెందరెన్ని కావ్యములుగా రచించినను, వాటి యన్నింటను ఆయా రచయితలయొక్క ఆత్మస్వభావాధులు ప్రత్యేక ప్రత్యేకముగా గోచరించుచునే యుండును. తన సృష్టి తనదిగా గోచరింపజేయలేని యే రచయితయు కావ్యనిర్మాత కాజాలడు అతనిదిగా, ఇతరులకు గోచరించెడి ఆ పదార్థమనే 'అస్మీయత' (personality) అని విమర్శకులందురు. ఈ యాస్మీయతాముద్ర గల వన్నియు కావ్యములు. ఆ ముద్రలేనివన్నియు కాస్త్రములు. ఈ రెండు జాతులకునుగల భేదమును ఇంకొక ప్రమాణమును బట్టియు వివరింపవచ్చును.

ఏది కావ్యము, ఏది కావ్యేతరము? అని ఆశంకించుకొని కావ్య శబ్దార్థాంత కలిగియుండవలసిన గ్రంథమునకు ప్రధానముగా మూడు లక్షణములుండవలయునని పాశ్చాత్యవిమర్శకులు సిద్ధాంతీకరించిరి. అందు మొదటిది. దాని సర్వజనానురంజకత్వము. అనగా గ్రంథమునందలి విషయము సర్వజనులకును ఆమోదజనకము కావలెననుట. రెండవది : అందలి శబ్దరచన ఆలంకారము (సుందరము)గా నుండుట. మూడవది : ఆ గ్రంథముయొక్క పరనమువలనగాని, శ్రవణమువలనగాని భావనాహ్లాదము కలుగుట. అనగా రసానందజనకమగుట. ఈ మూడు లక్షణములును సమగ్రముగానున్న గ్రంథము చిన్నదైనను పెద్దదైనను కావ్యమనిపించుకొనును. ఎందెని ఈ మూడు గుణములలో రెండవదియైన ఆలంకారిక రచన లోపించినను, తక్కిన రెండు లక్షణములు మాత్రము విధిగా ఉండితీరవలెను. ఆ రెండును లేని యెంత సుందర రచనయైనను కావ్యమనిపించుకొనదు. సాధారణముగా ఈ లక్షణములు కాస్త్రరచనకు

వట్టవు. శాస్త్రములోని విషయము తత్పరిశ్రమ చేయువారికి, చేసినవారికి అందు నిష్ఠాతులైనవారికి మాత్రమేగాని, ఎల్లరకును అక్కరకు వచ్చు నదికాదు. మరి అది భావనాహ్లాదమును కాదు.

పండితార్థమేమనగా రీచన సుందరమై, సార్వజనీన ప్రయోజనము కలిగి భావనాత్మకమైన ఆహ్లాదము నిచ్చుచు, కర్తయొక్క ఆత్మీయతను స్ఫురింపజేయు గ్రంథము కావ్యము. ఆ కావ్యజాలమే సాహిత్యము. ఆ సాహిత్యమొక కకళ.

కళలు - విద్యలు

ఈ ప్రపంచమున ప్రాక్తన మానవుడు ఏ మహారణ్యములోనో పుట్టి, తన పుట్టుకకుముందే ఆ యటపిరాజ్యములో సంఛరించు వన్యమృగములలో, తానును ఒక మృగమై కాలము గడుపుచు కొన్నాళ్ళకు నాటిని చంపి ఆ సచ్చిమాంసమే ఆహారముగా తినుచు, వృక్షకోటరములలోనో, కొండగుహలలోనో దిగంబరుడై తలదాచుకొనుచుండెను. ఆ మృగప్రాయుని సంతతియైన మానవ సంఘము యుగములు గడిచిన కొలది వివిధదశలలో నాగరకతాభివృద్ధిని కలిగించుకొని, తుదకు షడ్ర సోపేతమైన భోజనమును, చేయుటయు, చీరాంబరములు, సరిగంచు బట్టలు ధరించుటయు, ప్రాసాదములలో నివసించుటయు, ఉద్యాన వనములలో విహరించుటయు నేర్చుకొనెను. ఈ పరిణామమంతయు మానవుడు స్వప్రయత్నముచే సంపాదించుకొన్న నాగరక జీవితమునకు ఒక ముఖము. ఇది ఆతని భౌతిక జీవిత సంబంధి. రెండవ ముఖము ఆతని ఆధ్యాత్మిక సాధన. ఆదికాలమున మృగప్రాయుడై యున్న యతడు యుగములవెంబడి నానావిధ విజ్ఞాన సముపార్జనముచేసి, తన మానవత్వమును సార్థకపరచుకొనుటయే కాక, దానినుండి దివ్యత్వము నకు ప్రాకి, ఆపైని ఆత్మానుసంధానమున తానే బ్రహ్మముగా, బ్రహ్మమే తానుగా వెలుగొందగలిగెను. ఈ ద్వివిధ సాధనములవలన మారపుని జీవితము సుఖమయమును, సౌందర్యయుతమును అగుటయే కాక విజ్ఞానమయమును, తాత్త్వికతా సుపర్నమును ఆయెను. ఇందు ఆతని సరసజీవితమునకు కళలును, ఆత్మిక జీవితమునకు విద్యలును సాధన భూతములైనవి. అనగా గూరపుని లౌకిక నాగరకత యంతయు

కళల మూలమునను, అతని ఆత్మిక పార తాకిక జ్ఞానమంతయు విద్యల మూలమునను సాధింపబడెను.

లోకమున విద్యలు, కళలు, అను పదములు సమానార్థకములుగా వాడబడుచున్నవి. కవులు సయితము వీటని అభిన్నార్థకములుగానే వాడిరి. అందుచే వచ్చిన క్షోదాసగేషియు లేకపోయినను, విషయ పరిజ్ఞానము కొరకు ఇవి భిన్నార్థకములని అంగీకరించి తీరవలెను. ఎరు కను కలుగజేయునది విద్య, అందముగొలుపునది కళ. ఈ యర్థమున విద్యలు మానవునకు జ్ఞానప్రదములు కాగా, కళలు వాని జీవితమును ఘండరమొనర్చినవి.

మన పూర్వులు ఈ కళలను విద్యలను వేర్వేరుగానే పరిగణించి వేద వేదాంగ, తదుపాంగాదులను చతుర్దశ విద్యలనియు అహార పచన తాంబూలసేవన వస్త్రధారణ గృహనిర్మాణాది కళలు అరువది నాలు గనియు పేర్కొనిరి. వేదములయందలి పరమార్థమును గ్రహించుటకు వేదాంగములును, ఉపాంగములును సహాయభూతములగుటవలన ఆ విద్యాసముపార్జనమంతయు వేదార్థాపబోధఫలమయ్యెను. కాని కాలము గడచినకొలది, ప్రపంచమున అనేక నూతన శాస్త్రములు వెలసినవి. అవన్నియు విజ్ఞాన సముపార్జనా సాధనములే. విజ్ఞానము కేవలము పారలౌకిక జ్ఞానమే కానక్కరలేదు. ప్రాకృత పదార్థ పరిజ్ఞానము కూడ విజ్ఞానమే. ఏతర్థముగా లోకమున ఎన్నో శాస్త్రములు పుట్టినవి. అవన్నియు విద్యలే. పదార్థ విజ్ఞానశాస్త్రము, రసాయన విజ్ఞాన శాస్త్రము, జీవశాస్త్రము, వృక్షశాస్త్రము, ఖనిజశాస్త్రము, భూగోళ శాస్త్రము, ఖగోళశాస్త్రము మొదలగు పెక్కింటితో కలిసి తొలినాటి చతుర్దశ విద్యలసంఖ్య ఇంచుమించు చతుశ్శత సంఖ్యగా వృద్ధిపొందెను. అట్లే అరువదినాలుగు అని వాత్సయనుడు పేర్కొనిన కళలు ఆ

సంఖ్యకు ఎవ్వరెట్లు వెరిగెను. మానవుని సౌందర్యవిపాసయ్య, సుఖతృప్తయ్య ఎక్కువైనకొలదియ, ఆ సిద్ధికై అతడు కల్పించుకొను సౌందర్యములన్నియు కళలేయై వి. కావున నేటి మానవ ప్రపంచమున కళావిద్యాసంఖ్యలను నియతముగా చెప్పట సాధ్యముకాదు.

ఈ రెండు విభాగములకునుగల ప్రధాన భేదమిది :- కళలు మానవుడు తనచేతి కౌశలముతో చేయుపనులు. విద్యలు తన బుద్ధి సూక్ష్మతతో పరిశీలించి గ్రహించు వస్తుతత్వములు. కాని ధనుర్వేదము ఆయుర్వేదము మొదలైనవి చతుష్టయ కళలలో పరిగణింపబడినవి. ఇట్టివి శాస్త్రములుగదా, కళలేట్లగును? అను ప్రశ్నకు నాకు తోచిన సమాధానమిది: అవి చదువుకొనునప్పుడు శాస్త్రములే. ఆ విజ్ఞానమును ప్రయోగించునప్పుడు మాత్రము ఆ ప్రయోగము కళ. అర్జునుడు ద్రోణునియొద్ద ధనుర్వేదమును విద్యగానే నేర్చెను. ఆ జ్ఞానమునే ఆ జగదేశవీరుడు కురుక్షేత్రమున చిత్రవిచిత్రగతుల ప్రయోగించి వపుడు అతని అస్త్రకౌశలము కళయయ్యెను. అట్లే ఆయుర్వేదశాస్త్రమత్యసించిన వైద్యుడు ఆ శాస్త్రానుసారముగా ఔషధములనొడగూర్చి రోగనిదానముచేసి, ఆర్తులకు చికిత్సచేయునపుడు ఆ చికిత్స కళయగును. కావున చదివి నేర్చినది విద్య. నేర్పుతో చేసినది కళ. నీతిజాహ్న్య చర్యలైనను నేర్పుతో, పనివానితన ముట్టిపడునట్లు చేసినపుడు ఆ సౌగంధనమును చూచి మెచ్చినవారు దానిని కళయనియే యందురు. ప్రాచీనకాలంలో “Murder as an art” అని ఒక గ్రంథమున్నదట. ఈ సిద్ధాంతమునకు ఇంతకంటె వేరు నిదర్శనమేల? మృచ్ఛ కటికములో శర్వలకుడు చారుదత్తునింటికి కన్నమువేసి, వసంతసేన ఆ యింట న్యాయముగా ఉంచిపోయిన హారమును ఎత్తుకొని పోగా, ఆ కన్నమును త్రవ్వటలో శర్వలకుడు చూపిన కౌశలమును చూచి మెచ్చుకొనుచు, నగపోయినందులకు చింతింపవలసిన చారుదత్తుడు అనందింప మొదలిడెను. శర్వలకుడు చౌర్యము చేయుటలో

కళాప్రదర్శనము చేసిన కర్మకుశలుడు. దానిని మెచ్చి అనందించిన చారుదత్తుడు సహృదయుడు.

అయితే, ఈ కళలన్నియు సమాన ఫలప్రదములుకావు. వీటిలో కొన్నిమాత్రమే ఇతర ఫలనిరపేక్షముగా అనందదాయకములగును. వాటినే చిత్రకళ లందురు. సంగీతము, కవిత్వము మొదలైన చిత్ర కళలకు అనందప్రదానము కంటే వేరు ప్రయోజనములేదు. తక్కిన గృహనిర్మాణ వస్త్రధారణ తాంబూల సేవ నాది కళలయందు అనందముకన్న ఉపయోగిత్వము పొచ్చుగా నుండును. అట్టివాటిని వ్యావహారిక కళలనియు, ఉపయోగి కళలనియు చెప్పవచ్చును. వ్యావహారిక కళలలోగూడ కొంత అనందదాయకత్వమున్నను, ఉపయోగిత్వమే వాటి పరమధర్మము. అట్లే చిత్రకళవలన యేదో యొక ఉపయోగమున్నను అనందమే వాటి పరమప్రయోజనము.

“Fine arts are those which must please and may serve and useful arts are those which must serve and may please.”

Good Heart Rendell

III

చిత్రకళలు

కవిత్వము, సంగీతము, చిత్రలేఖనము, విగ్రహశిల్పము, నాట్యము అనేడి ఆనందదాయకములైన యైదు కళలకు చిత్రకళలు, లలితకళలు, సరసకళలు అని పర్యాయపదములు కలవు. వదార్థ మొకటియే యైనను గుణనిర్వచన భేదమునుబట్టి పర్యాయ పదము లేర్పడును.

చిత్రణము కలవి గనుక ఇవి చిత్రకళ అయ్యెను. (Arts of delineation). ఈ చిత్రణము కవిత్వమున శబ్దార్థ చిత్రణముగా, సంగీతమున రాగస్వరచిత్రణముగా, చిత్రలేఖనమున వర్ణరూప చిత్రణముగా, విగ్రహ శిల్పమున కేవల రూపచిత్రణముగా వ్యక్తమగు చుండును.

క్రియాలాలిత్యము(Graceful execution) కలవిగనుక, ఇవి లలితకళ అనబడెను.

రసానందజనకములుగనుక సరసకళ అయ్యెను. (Aesthetic Arts).

జయదేవుడు తన గీతగోవిందమున వీటికే విలాసకళలని ఇంకొక పేరు పెట్టెను. (Arts of pleasure).

“యదిహరిస్మృతి సరసంమనో
యదవిలాసకలాసు కుతూహలమ్
మధురకోమల కాంత పదావళిమ్
శృణు తదా జయదేవసరస్వతీమ్”.

ఇచట విలాస శబ్దము సరస శబ్దమునకు సమానార్థకముగ ప్రయోగింపబడియుండనోపును. లేదా, రసాస్వాదజన్యమైన మనోవిలాసమును, లేక ఉల్లాసమును లోకమునకు కలిగించునవి కనుక విలాసకళలనియు చెప్పవచ్చును.

ఈ నాలుగులక్షణములు చిత్రకళలన్నిటికి సాధారణ ధర్మమే యెవను సరసత్వము (రసవత్త) కవిత్వసంగీతములందును, చిత్రణము చిత్రలేఖనమందును, లాలిత్యము విగ్రహశిల్పమునందును యెక్కువ ప్రస్ఫుటమగును. 'విలాసకలాసు' అనెడి బహువచన ప్రయోగము వలన గీతగోవిందము బహుకళాసమన్వితమని జయదేవుని అభిప్రాయమైనట్లు తోచును. ఆ కావ్యమున కవిత్వము, సంగీతము, నాట్యము అనెడి మూడుకళలుండుట స్పష్టము.

అసలు కవిత్వము, సంగీతము, చిత్రలేఖనము, విగ్రహశిల్పము అనెడి నాలుగు మాత్రమే ప్రధాన చిత్రకళలనియు, నాట్యము సమాహారకళ గనుకను, అస్వతంత్రము గనుకను యీ వర్గమున చేరదనియు వాదించెడి ఒక మతము కలదు. నాట్యమనగా నాటక ప్రదర్శనము. ఆ ప్రదర్శనమునకు సంగీత కవిత్వములు ప్రధానాశ్రయములు. ఆ కళల మీద ఆధారపడియే నాటకాభినయము జరుగును. అందుచే నాట్యము సమాహారకళ యగుటయే కాక, అందలి అభినయాంశము స్వతంత్ర సృష్టి కాకుండ పోయినది. కనుక నాట్యమును తక్కిన నాల్గింటితో పాటు స్వీకరించుటకు కొండ్రొప్పుకొనరైరి. అయినను 'సంగీతసాహిత్యముల సహాయమక్కురలేకయే ఏ సన్నివేశమునో అవయవవిక్షేపములతో ప్రదర్శించి చూపెడి మూకాభినయము స్వతంత్రము కాదా?' అని ఒక ప్రశ్న పుట్టును. పటముమీద చిత్రకారుడును, శిలమీద విగ్రహశిల్పియు చిత్రించి చూపెడి భంగిమలను అభినేత తన శరీరముమీద చిత్రించి చూపునుగావున, ఈ ప్రశ్నలో కొంత సారమున్నట్లే తోచును. కాని, మూకాభినయము సయితము పాత్రారోపితమైన ఒక కవితాభావము

ననుసరించియు, గీతిగతమైన ఒక తాళము నాశ్రయించియు నృత్య నృత్యయుతముగా జరుగును గావున, పరోక్షముగా కవిత్వసంగీతముల అంశలను ఆశ్రయించియే యది ప్రవర్తితమగును. కాబట్టి నాట్యమున కును, తదంతరూపమైన అభినయమునకును, దానిరూపాంతరమైన, మూకాభినయమునకును స్వతంత్రస్థితిలేదు. కవిత్వ, సంగీత, చిత్రలేఖన, విగ్రహశిల్పములే సర్వసమ్మతములైన చిత్రకళలు.

ఈ నాలుగింటిలో సంగీతకవిత్వములు చరకళలనియు, చిత్ర లేఖన విగ్రహశిల్పములు స్థిరకళలనియు రెండు విభాగము లగును. ఈ విభాగములనే శ్రవ్యదృశ్యకళలు అనికూడ పేర్కొందురు. శ్రవ్య కళలు, విని ఆనందింపదగినవనియు, దృశ్యకళలు, చూచి ఆనందింపదగిన వనియు దీని అర్థము. అదియునుగాక, శ్రవ్యకళలైన సంగీతకవిత్వము లందు వర్ణ్యవస్తువు చిత్ర విచిత్రగతులలో చలించిపోవుచుండును. అందుచే అవి చరకళలాయెను. దృశ్యకళలైన చిత్రలేఖన విగ్రహ శిల్పములలో వర్ణ్యవస్తువుయొక్క చలనముండదు. అందుచేత అవి స్థిర కళలు. ఈ రెండు వర్గములలో ఒక దానియందు ఒక విధముగా, ఇంకొక దానియందు ఇంకొకవిధముగా గుణాధిక్యమున్నను, వస్తుతత్వమునుబట్టి, శ్రవ్యములు దృశ్యముల కంటె మేల్తరముగా అంగీకరింపబడినవి.

కళలన్నియు సౌందర్యద్యోతకములే. కాని 'ఏ కళయందు ఆ సౌందర్యము చలించునో అది గుణాతిశయి' అని చెప్ప నొప్పును. చలనము సౌందర్యమునకు మోహనత్వమాపాదించును. నిశ్చల జలపూర్ణమైన ఒక సరస్సు, విచ్చిన తామరపూలతో నిండి, చూచుట కెంతో సుందరముగా నుండును. తలవని తలంపుగా ఒక సన్నని మందవాయువు వీచి ఆ సరస్సులో చిన్ని చిన్ని తరగలు పుట్టెనగా, ఆ నీటికదలికతో తామరలుకూడా ఊగుచుండగా ఆ

సరోవర సౌందర్యమంతయు చలితమై అంతకుముందులేని మోహనత్వమును తాల్చును. అట్లే సహజ సౌందర్యరాశియైన ఒక నర్తకి ఆభినయార్థము వేషధారణముచేసి రంగమున కవతరించి మన యెదుట నిలిచినపుడు ఆ పాత్ర సౌందర్యము కనువిదోనర్చును. అంతలో సూత్రధారుడు ప్రార్థనారూపమైన ఏదో గీతినందుకొని తాళయుక్తముగా చరణము నందించుటతోడనే ఆ నర్తకి అంతకుపూర్వము నిశ్చలముగ నున్న తన హస్తములను పాదములను కదలించి విన్యాసములు చూప మొదలిడును. అప్పుడొక సౌందర్యము చలితము కాగా చూపరులు మొదట అనుభవించిన రూపసందర్భ నానందమునకు ద్విగుణీకృతమైన ఆనంద మనుభవించురు. ఈ అతిశయానందమునకు కారణము ఆ సౌందర్యచలనము.

ఈ చలనము శ్రవ్యకళలలోనే గాని దృశ్యకళలలో వుండదు. అవి స్థిరములుగనుక, సౌందర్యము చలించదు. చిత్రకారుడుగాని, శిల్పిగాని తాము చిత్రింపదలచిన మూర్తియొక్క ఏకనమయ—ఏకావస్థ—ఏక భంగిమను మాత్రమే చిత్రింపగలుగుదురు. సమయాంతర, అవస్థాంతర, భంగిమాంతర వివర్తనములను ప్రదర్శింపజాలరు.

ఇక చరకళలలో సంగీతమునందు, ఆ చలనము ప్రవాహగతిగా సాగును. గానమునకు ద్రవ్యమునాదము. మంచిగాత్ర సంపదగల గాయకునినోట అది వెలువడినప్పుడు తాల్పెడి మాధుర్యగుణమే అందలి సౌందర్యము. ఆ నాదము రాగాలాపన, స్వరప్రవృత్తి, విలంబ ద్రుత తాళగతులలో వెల్లివిరియుట దాని చలనము. ఈ చలనమే ఆ నాద మాధుర్యమునకు మోహనత్వమును కలిగించును.

కవిత్వమునందును యింత ప్రస్ఫుటమయిన చలనము కలదు; కథాత్మకమైన కావ్యమగుచో ఆ కథాగమనమే గాక, అందలి పాత్రల శారీరకమైన అవయవ విక్షేప వర్ణనలును, మానసికములయిన భావ

వివర్తన వర్ణనలును యీ చలన కార్యమునకు చెందినవే. కావ్యము కథాత్మకము కాకున్నను, స్థిరమైన ఒక వర్ణ్యవస్తువును గూర్చి కవిష్వము చెప్పనవ్వడుకూడ కవి ఆ వస్తువును నానావిధముల వర్ణించుట దాని చలితరూపమును చిత్రించుటయే. మేఘసందేశములోని మేఘవర్ణనము ఈ చలన లక్షణము కలదే.

ఒకవేళ వర్ణ్యవస్తువు సహజసుందరము కాకపోయినను, భావుకుడైన కవిచే భావ్యమానమైనపుడు తదంతర్గతమైన సౌందర్యము ఆతనికి గోచరించును. అతడావస్తువును వర్ణించునపుడు చలింపునది ఆతడు దర్శించిన సౌందర్యము. ఆ సౌందర్యమునే ఆతడు మనచే దర్శింపజేయును. మొదట మనకు సహజసుందరముగా కనబడని మూర్తియే, ఆ దర్శనమువలన సౌందర్యశోభితమై కనబడును. కనుక సౌందర్యమనగా వస్తుగతమైన సహజ సౌందర్యమైనను కావచ్చును; లేదా, కవి దర్శించి మనచే దర్శింపజేయు భావిత సౌందర్యమైనను కావచ్చును. ఒక్కొక్కయెడ ఏ వర్ణ్యవస్తువును లేకయే కేవల భావమే వర్ణింపబడినను, ఆ వర్ణన భావసౌందర్య చలనమే అగును.

మరియు 'ఏ కళానిర్మాణము నందు భౌతిక ద్రవ్యాపేక్ష అత్యల్పముగా నుండునో అది తదితర కళలకంటె గుణాధిక్యము కలది' అని చెప్పదగిన ఇంకొక ప్రమాణమున్నది. ఈ రెండు వర్గములలో స్థిరకళకున్నంత భౌతిక ద్రవ్యాపేక్ష చరకళలకు లేదు. స్థిరకళలలో విగ్రహశిల్పమునకు ఈ యపేక్ష ఎక్కువ. చిత్రలేఖనమునకు అంతకంటె తక్కువ. విగ్రహ నిర్మాణమునకై ఆ శిల్పి గ్రహించెడి పదార్థము, అనగా శిల - అతిస్థూలమైనది. చిత్రలేఖకుడు తన రచనకు స్వీకరించెడి పటము అంత అంత స్థూలఘ్న కాదు. శిలత్రివిశాత్మకమైన పదార్థము. దానితో నిర్మింపబడెడి విగ్రహముకూడ త్రివిశాత్మకమే. చిత్రకారుడు తన రచన కపేషించు భౌతిక పదార్థము (కాగితమో, వస్త్రమో)

ద్విదిశాత్మకము. శిలలాను, - శిలావిగ్రహములోను పొడవు, వెడల్పు, మందము అను మూడు దిశలుండగా చిత్రలేఖనమునకు కువయోగించు పదార్థములోగాని, చిత్రములోగాని పొడవు, వెడల్పు మాత్రమే ఉండునుగాని మందములేదు. కాగితమునకుకూడా ఏదో కొంత మందము కలదనుకొన్నను, అది - తి సూక్ష్మమైన మందము; పగడింపదగినది కాదు. అదియునుగాక శిలమీద పాలచబడిన విగ్రహమునకు మూడు దిశలుండగా, కాగితముమీద వ్రాయబడిన చిత్రమునకు రెండు దిశలేగాని మూడవది లేదు. కాగితమునకు ఉండవచ్చునని ఒప్పుకొన్న అతి సూక్ష్మమైన మందము దానిమీద నిర్మితమైన చిత్రమునకు లేనే లేదు.

శ్రవ్యకళలలో, ఈ భౌతిక పదార్థాపేక్ష ఈవడ్డాత్రము సంగీతమున కలదుగాని కవిత్వమున అదియును లేదు. సంగీతము, మానవుడు గాత్రముతో పాడదగినది. మానవ శరీరము భౌతికమే గనుక సంగీతమునకు తదపేక్ష అవసరము కాబట్టి, స్థికశల యంతగా గాకున్నను, సంగీతముకూడ భౌతిక పదార్థసాహాయ్యమును అపేక్షించు కళయే. ఇట్టి అపేక్ష కవిత్వమునకు ఆ మాత్రమేనియులేదు. కవిత్వము వ్రాయుటకు కవి చేతబట్టెడి కలము, కాగితము, భౌతికములేయైనను చిత్రకారుని కుంచెవలె రచనకు ఉపకరణములే గాని సాధన ద్రవ్యములు కావు. కవిత్వసృష్టి యంతయు భావనా ద్రవ్యముతో మనోగోళమున జరుగును. కవి తన పద్యమును ముందు మనస్సుననే రచించును. అతనికి తజ్జన్యమైన తృప్తి అంతతోనే తీరును. లోకముకొరకును, తన యశము కొరకును దానిని కాగితముమీద వ్రాయునే కాని ఆ వ్రాయుట మాత్రము కవిత్వరచన కాదు.

కావున ఈ నాల్గింటిలో భౌతిక పదార్థాపేక్ష ఏ మాత్రమును లేని కళ కవిత్వము మాత్రమే.

ఇక చర్మచతువునకు గోచరించు ప్రత్యక్ష రూపచిత్రణములో నీరకశలకున్న సామర్థ్యము చరకశలకు లేదు. విగ్రహ శిల్పమున నిర్మింపబడిన మానవమూర్తిగాని, మానవేతరమూర్తిగాని ప్రత్యక్ష జగత్తున యెంత అవయవ పరిమాణము కలిగి యుండునో అంత పరిమాణముతోనే సాక్షాత్కరింపబడజేయవచ్చును. చిత్రలేఖనము అట్టి అవయవ పరిమాణసాక్షాత్కారములేకున్నను, చాస్తవికఘనిపించు మూర్తి నిర్మాణము కలదు. ఆ మూర్తి మనవంక చూచుచున్నట్లు, మనతో మాట్లాడబోవుచున్నట్లు స్ఫురింపజేయు శక్తి ఈ కళకు విగ్రహశిల్పము కంటె ఎక్కువ కలదు. అంతేకాదు, చిత్రలేఖనమున నానావర్ణ శోభితము లైన ప్రకృతి దృశ్యముల నెన్నింటినో చిత్రింపవచ్చును. శిలమీద అట్టి ప్రయత్న మే కొనసాగదు.

చరకశయైన సంగీతమున రూపచిత్రణము లేనే లేదు. మారీచుని సంహరించునప్పటియు, శివధనుర్భంగము చేయునప్పటియు రాముని కొమారసుందరమూర్తిని చూచి విశ్వామిత్రుడెంతో యానందించి నట్లుగా-

“అలకలల్లాడగగని ఆరాణ్ముని ఎటుపొంగెనొ” ||అ||

చెలువుమీరగను మారీచుని మదమణచేవేళ ||అ||

మునికనునై గదెలిసి శివ ధనువును విరిచే సమయ

మున త్యాగరాజువిను-తుని మోమునరంజిల్లు ||అ||

అని త్యాగరాజు పాడెను. ఈ పాటపాడునప్పుడు, మనకు స్ఫురించు తాలరాముని ముద్దుమొగము, కవిత్వ సృష్టియేగాని, సంగీతసృష్టి కాదు.

అసలు, శుద్ధగానమునకు శబ్దసాహచర్యముండదు. సాహిత్యము వేవేడించునపుడే సంగీతము మిశ్రకళ యగుచున్నది. ఆవేడింప నపుడు అదిశుద్ధగానమే. దీనినే Pure music and Applied music

అని అందురు. కవిత్వమున గూడ యిట్టి భేదము కలదు; కేవల భావవర్ణన గల కవిత్వము, శుద్ధకవిత్వము. ఏదేని వర్ణనస్తువునుగాని, కథనుగాని స్వీకరించిన కవిత్వము మిశ్ర కవిత్వము.

కవిత్వములో మూర్తి దర్శనము చర్మచక్షువునకు గాక మనో నయనమునకు కలుగుచుండును. మనోగోచరమైన ఆ మూర్తి వాస్తవికము కాదు, ఆదర్శము. దానిని భావించి చూచుటకు భావుకులు మాత్రమే అర్హులుగాని తదితరులు సమర్థులు కారు. భావనాగోచరములైన ఆ మూర్తులు చిత్రలేఖనము నందువలె ఊరక మనకు దర్శన మిచ్చుట మాత్రమేగాక, సల్లాపసుఖమునుగూడ కలుగజేయుచుండును. ఒక్కొక్కయెడ ఆ మూర్తులను చిత్రకారుడు కూడ చిత్రింపలేడు. మనుచరిత్రలో,

“చూచియుశంయుశత్కటక సూచితవేగ పదారవిందయై
లేచి కుచంబులందులుము లేనడు మల్లలినాడ నయ్యెడం
బూచిన యొక్క పోక నునుబోడియఁ జేరి బిలోకనప్రభా
వీచికలం దదీయ పదవీకలకాంబుధి వెల్లిగొల్పుచున్”

అని వర్ణింపబడిన వరూధినిమూర్తిని ఏ చిత్రకారుడు చిత్రింపగలడు?

‘ఎక్కడివాడొ? యక్షతనయేందువసంత జయంత కంతులం
జక్కదనంబునం గెలువఁజాలినవాడు’

అని అబ్బురపాటుతో తనలో తాననుకొన్న వరూధిని మాటలు మనకు ఏ చిత్రపటమున వినబడును? చిత్రపటమూర్తి మనతో మాటలాడుటకు ప్రయత్నించినట్లే యుండునుగాని ఆ మాటలు పలుకుటగాని, వాటిని మనము వినుటగాని తటస్థింపదు. ఒక్కమాటలేకాదు, ఆమూర్తియొక్క చేష్టలును అంతే. ఈ ఆర్థమునే నన్నెచోడుడు కుమారసంభవమునను, సూరన ప్రభావతీ ప్రద్యుమ్నమునను వ్యక్తము చేసిరి.

కలకలనవ్వునట్లు తమకంబునఁగన్గవవిచ్చి భూలతల్
 పొలయగఁజూచునట్లు తనివోవఁగఁదెల్పియుఁ గౌఁగిలింపఁజే
 తులువచరించునట్లు తమితోఁతికేళికి నప్పశించున
 ట్లైలమినటించుచుండె సతికిశ్వరు రూపెదుటన్ బ్రసన్నమై.

(కుమార సంభవము)

కలకల నవ్వి నట్లు తెలిగన్నుల నిక్కిమచూచినట్లు తోఁ
 బలుకఁగడంగినట్లు పలు భావగభీరతలబ్ధినట్లు పెం
 పొలయఁదనర్చి జీవకళయుట్టిపడన్ శివప్రాసియిచ్చె నా
 చెలువున కాభిముఖ్యము భజింపఁదలంకెనుదానుబోటియున్.

(ప్రభావతీ ప్రద్యుమ్నము)

కవిత్వము ఏదో ఒకమూర్తిని చిత్రించుట మాత్రమే కాదు.
 అనేక ప్రాణి ప్రవర్తితమైన ఒక కథను వస్తువుగా గైకొని తత్కర్త
 శీలానుసారవర్తనలతో జగత్సృష్టికి ప్రతిస్పృష్టి చేయగలదు. ఈ
 సామర్థ్యము తక్కిన ఏ కళకును లేదు.

దృశ్యమానమైన ప్రపంచమంతయు నామరూపాత్మకము. వీటిలో
 కవిత్వ సంగీతములు నామచిత్రణమునకును, చిత్రలేఖన శిల్పములు
 రూపచిత్రణమునకును పూనుకొనును.

ఈ కళల కన్నిటికిని భావనాత్మకమైన అనందసిద్ధియే పరమావధి.
 ఆనందావస్థలో భావ్యాజగత్తును విస్మరించి అనిర్వచనీయమైన పరవశత్వ
 మును పొందుదుము. లోకమునకు మనకును సంబంధమును కలుపునట్టి
 హృదయగ్రంథి విచ్ఛిన్నమై, హృదయము ద్రవించి తన్మయీభూతుల
 మగుటయే ఆ పరవశత్వము. ఇట్టి నిర్వృతిని అతిక్రమముగా కలిగించు
 టలో సంగీతమునకుగల శక్తి మరొక కళకు లేదు. ప్రాచీనాలంకార
 శాస్త్రములలో హృదయ ద్రవీకరణశక్తికి 'మాధుర్యము' అని పేరిడిరి.

సంగీతము అద్భుతము ఈ మాధుర్య గుణమయమే. ఆ గుణము కలిమి ఆ కళ పరిసర విస్మృతిని కలిగించి జీవుని ఆనంద ప్రవాహమున ఒలలాడించును. అందుచేతనే సంగీతమును మోక్షమునకు రాచబాటయనిరి. (Royal road to salvation).

కవిత్వమువలనగూడ యిట్టి ఆనందమే కలుగునుగాని, తదనుభవమునకు సహృదయునిలో కొంత బావనాబలమును, బుద్ధి ప్రౌఢియు, కొంత వైదుష్యమును అవశ్యకములగును. వీటిసహాయమున జనించెడి ఆ యానందము సంగీతమునందువలె అపాత మధురము కాకుండుటయే గాక, దానివలె ఉణుగురము కాదు. కవిత్వమును ఆనందించుటకు సంస్కార పూర్వకమైన ఒక అధికార విశేషము కావలెను. అట్టి యోగ్యత సంగీతానుభవమునకు అక్కరలేదు. 'సంగీతమును శిశువులును, పశువులును గూడ విని ఆనందింపగలరు', అనెడిమాట కద్దము, అది అపరిణత బుద్ధులనుగూడ మురిపింపగలదు అనుట. ఉత్తమమైన కళారసాస్వాదనము పరిణత మానవత్వము గలవారికే చెల్లును గాని ఎల్లరికును చెల్లదని 'అరిస్టాటిల్' ఒకచోట సిద్ధాంతీకరించెను.

ఒక్కొక్కచోట ఏ బుద్ధి ప్రయత్నమును అక్కరలేకుండగనే సంగీతమువలె ఆనందపరచెడి కవిత్వ ముండవచ్చును. అట్టి దిక్పాచిత్కము ప్రపంచమున ఉత్తమ కవిత్వమనిపించుకొన్నదంతయుఆలోచనామృతమే గాని అపాతమధురముకాదు. అది కలిగించెడి ఆనందముకూడ ఉణుగురముకాదు.

కవితారచన ఒక అలౌకిక జగత్తును సృష్టించి, మన యాత్మలను ఆ జగత్తునందు సంచరింప జేయును. ఈ సంచారము కావ్యము చదువుచున్నంతసేపు మాత్రమే కాక, పరనానంతరముకూడ కొనసాగుచునే యుండును. కావ్యచకనమువలన ఎట్టి ఆనందము కలుగునో తదర్థమననము వలనను అట్టి ఆనందమే కలుగును.

స్థిరకళలలో సంగీత సాహిత్యములందువలె హృదయ గ్రంథి విచ్ఛేదకమయిన మాధుర్యగుణ మున్నదని నిశ్చయముగా చెప్పలేము. ఆ మూర్తులు మనకు కలిగించెడి పరితోషము మనస్సంబంధమైన ఊల్లాసమే కాని ఆత్మసంబంధమైన ఆనందముకాదు. అందుచేత సమూహము మీద చిత్రకళలన్నియు ఆనందదాయకములే యైనను జీవన్ముక్తులనుభవించు ఆనందము కవిత్వ సంగీతములవలననే కలుగును గాని చిత్రలేఖన శిల్పములవలన కలుగదు.

మరియు, మానవజన్మ పరిపూర్ణతకు కళలెట్టి ప్రయోజన కారులో విద్యలును అట్టి ప్రయోజన కారులే. ఆ విద్యలలో తక్కిన శాస్త్రములమాట యెట్లున్నను తత్వశాస్త్రము (Philosophy) మాత్రము కవిత్వమునకు సోదరప్రాయము. భిన్న భిన్న మతిములకు సంబంధించిన ఆచార్య పురుషులును, ప్రవక్తలును బోధించిన ప్రత్యేక తత్వములు కాక, సమస్త మానవజాతికిని ఐహికాముష్మిక ధార్మిక జీవితమును నిర్దేశించెడి విశ్వజనితత్వ విజ్ఞానము కవిత్వమున పాలలో నీళ్ళవలె కలిసిపోదగినంత గుణసాదృశ్యము కలది. ఆ విజ్ఞానోపదేశము ప్రత్యక్షముగా గాకుండ వ్యంగ్యముగా చేయగల కళ కవిత్వముతప్ప ఇంకొకటిలేదు. అందుచేతనే కవిత్వము అత్యుచ్ఛస్థితిలో ఆనంద దాయకమే కాక విజ్ఞానాదాయకమును అగుచున్నది. ఆనందప్రదానమే దాని పరమ ప్రయోజనమైనను, ఆనుషంగికమైన విజ్ఞానప్రదానము దానికి వన్నె పెట్టునేగాని మచ్చ పుట్టింపదు.

ఈ చిత్రకళ లన్నింటికిని యింకొక సమాన ధర్మము. అవి శ్రుతి లయబద్ధములగుట. అసలు యీ విశ్వముయొక్క సృష్టియు, ప్రవర్తనమును శ్రుతిబద్ధములయియే జరుగుచుండుట యోగనిష్ఠలో గోచరించుచుండునట. ప్రాకృతులమైన మనకు ఆ వ్యవస్థయు నియంత్రణయు గోచరింపవు. ప్రపంచమున జరుగు కార్యములన్నియు అస్తవ్యస్తంగా విటతాటముగా జరుగుచున్నట్లు కన్నట్లునేగాని, నిజమునకు

ఆ కార్యములు నియత రహితములును, వ్యవస్థానుసారములును కావు. జగత్తుయొక్క అట్టి యథార్థస్వరూపము మనకు కళలయందు గోచరించును. కళలకు మూలధర్మములైన శ్రుతిలయలు కళాదర్శన శ్రవణ వేశలు మనకు సంక్రమించి, చిత్తవిక్షేపముల నణచి, ఏకాగ్రతను కలిగించి మన బ్రయత్నములేని యోగధారణావస్థకు కొనిపోవును. అట్టి ఏకాగ్రనిష్ఠలేని చిత్తము కళాస్వరస్వానుభవమున కర్హము కాదు. దానికది లభింపను లభింపదు.

ఈ శ్రుతిలయలు సంగీతము ఎల్లరకును ప్రస్ఫుటముగా విదితమగుచునే యుండును. శ్రుతివక్ష్ణమైన గాత్రముతో లయబద్ధమైన పాట పాడుటే యథాగమైన సంగీతము. శ్రుతి చెడిన కంఠముతో లయతప్పిన పాట పాడుట సంగీతకళయేకాదు. ఈ శ్రుతిలయలు, కవిత్వమున చందోరూపమునను, వాక్యగత శబ్ద విన్యాసరూపమునను వ్యక్తమగుచుండును. సంగీతమునందలి శ్రుతిలయలవలె ప్రస్ఫుటము కాకపోవుటచేత, కవిత్వమునందలి శ్రుతిలయలు సూక్ష్మశ్రవణేంద్రియ సాధన చేసినవారికిగాని వినబడవు. కవిత్వము నానందించుటకు కావలసిన అర్హతలలో యీ సాధన ప్రథమగణ్యము.

స్థిరకళలలో ఈ శ్రుతిలయలు ఊహింపదగ్గవేకాని వినదగినవి కావు. ఆ కళలకు వినిపించుశక్తి లేదు కదా! ఆ కళలలో చిత్రితమైన మూర్తుల అంగప్రత్యంగ సముచిత సామరస్యము శ్రుతిబద్ధత వలననే సాధింపబడుచున్నది. ఆ సామరస్యములేని మూర్తి వికృతముగానే కాన వచ్చును. కవిత్వమునందలి శ్రుతిని ఆలకించుటకు సూక్ష్మ శ్రవణేంద్రియ సాధనవలె ఈ అంగ ప్రత్యంగ సామరస్యమును దర్శించుటకు సూక్ష్మ శ్రేణేంద్రియ సాధన కావలెను.

మరొక్క విషయము. స్థిరకళలు చిత్రించు మూర్తులు కన్ను లేనివానికి కొరగావు. చరకళలలో ఒకటైన సంగీతము చెవిలేని వానికి కొరగాదు. చరకళలలో మరొకటియైన కవిత్వము కన్ను, చెవియు

రెండును తేనివానికి మాత్రమే కొరగాదు. కన్ను లేనివాడు కవిత్వమును చదివించుకొని ఆనందింపవచ్చును. చెవిలేనివాడు చూచి చదువుకొని ఆనందింపవచ్చును. కాని అది దృశ్యకళ మాత్రము కాదు. ప్రపంచమున లిపి పుట్టని అధికాలములో ఈ కళ చెవులతో ఆలకింపబడినదేకాని, కన్నులతో చూడబడినది కాదు.

పూర్వోదాహృతములైన కారణములచే చిత్రకళలతో కవిత్వము ఉత్తమోత్తమమనెడి సిద్ధాంతము సర్వజనాంగీకృతమైనది. ఈ తారతమ్యము ఆయా కళలు స్వీకరించెడి తత్త్వాధికారక ద్రవ్య స్వభావమును (Nature of the medium) బట్టి కలుగునదే కాని, ఆయా కళానిర్మాతల సామర్థ్య న్యూనాధికతలనుబట్టి కలుగునదికాదు. వారందరును బావుకులే. సమాన చిత్తయోగము కలవారే. ఆ నాలుగు కళలను సోదరములైనట్లే ఆ నలుగురు శిల్పులును సోదరులే. అయినను యీ నాలుగింటితో కావ్యకళయే గుణగరిష్ఠమైన ఉత్తమశుభాషార్థ సిద్ధి. “Poetry is the most vital and the lasting achievement of men” Lane Cooper. యీ గుణగరిష్ఠతకు మూలభూతము, కవితా ద్రవ్యమైన శబ్దము యొక్క శక్తి. అట్టి శక్తి, సంగీతద్రవ్యమైన నాదమునకు గాని, చిత్రలేఖన ద్రవ్యమైన వర్ణమునకుగాని లేదు. ఈ శబ్దశక్తిని గురించి, ‘జేమ్స్ కజిన్స్’ (James Cousins) అనెడి ఒక కళావిమర్శకుడు చేసిన ప్రశంస యిచ్చట ఉదాహరింతును.

“A word in itself, above all a word well chosen and transfigured by poetry, is the most energetic, the most universal of all artistic symbols, Equipped with this talisman of its own creation, poetry reflects all the images of the world of senses like sculpture and painting, reflects in all its variations, which

music cannot reach, variations which come in rapid succession which painting cannot follow, while it remains as sharply turned and full of grace as sculpture. Nor is that all. It expresses what is inaccessible to all other arts I mean thought, because thought has no colour."

IV

కథలు - అనుకరణము

శిల్పములు, శిల్పవిమర్శకులును యీ కథలను యెంత కొని యాడుకొన్నను, లోకమున అచ్చటచ్చట నైతిక నిష్ఠాపరాయణులైన ధర్మశాస్త్రకారులు వీటినంతగా ముచ్చకపోవుట, అతిప్రాచీన కాలము నుండియు కావచ్చుచున్నది. మన సంప్రదాయములో నటులును, గాయకులును విట విదూషకులతోపాటు రాజస్థాన వినోదపాత్రలుగా పరిగణింపబడిరి. కవులను ఆ గుంపుతో నేర్పకున్నను 'కావ్యాలాపాంశ్చ వర్ణయేత్' అని కావ్యపరనమునే నిషేధించిరి. కావ్యవ్యాభ్యాతలు యీ నిషేధవాక్యము అసత్కావ్య విషయికమని ఎంత సమర్థింప జూచినను ఆ మచ్చమాత్రము చెరిగిపోవునదికాదు. శ్రోత్రియ జీవితము గడపదగిన గృహస్థునకును, ఆ జీవితమున కనుగుణమైన శిక్షణ పొందదగిన నైతిక బ్రహ్మచారికిని కావ్యాలాపాది జన్యమైన ఆనందానుభవము, ఆత్మసంయమన రూపమైన ధార్మికజీవిత పరిపాలనమునకు భంగకరమగునను భయముచే, అట్టి నిషేధ వాక్యములు పుట్టియుండును. నిజమునకు కావ్యరస లోలుడైన ఏ బ్రహ్మచారిగాని, గృహస్థుగాని చేతనున్న కావ్యమును ఆవలబెట్టి వేద పారమునకును, అగ్నిహోత్ర కార్యమునకును, త్వరపడి లేచిపోవునను నమ్మకము నాకు లేదు. లౌకిక కర్తవ్య పరాయణతకును కళా నిమజ్జన పారవశ్యమునకును చాల దూరము. ఎక్కడనో వేయింట నొక్కడు దక్క జీవితమున యీ రెండు భిన్న మార్గములను సమన్వయము చేసిన వ్యక్తి ఉండడు. కావ్యకళా విషయికమైన యీ తిరస్కారభావము మన దేశమున ఏనాడో అస్తమించిపోయెను. కవులుగాని, అలంకారికులుగాని ఆ తిరస్కృతిని సరకుగొనలేదు. దీనికి కారణము భరత ఖండమువ

ధర్మ ప్రబోధమునకును, కావ్యోపదేశమునకును వైరుధ్యములేని రీతిగా ఆదికాలమున వాల్మీకి వ్యాసులు రామాయణ మహాభాగత కావ్యములను రచించుట; తరువాతి లోక కవులందరును ఆ మార్గమునే అనుసరించుట.

మన సంగతి అటులుంచి షాశ్వాత్యఖండమున ఈ కళల ప్రతి పత్తిని గురించి ఒకప్పుడు తల చూపిన వివాదమును వివరింతును.

యూరపుఖండమునకు విద్యావిషయికమైన ఆది బిక్ష పెట్టిన గురువులు గ్రీసుదేశస్థులు. ఆ గురుపీఠము నధిష్టించిన ప్రథమాచార్యుడు “సోక్రటీసు” ద్వితీయాచార్యుడు, ఆయన శిష్యుడైన “ప్లేటో” అతని తరువాత, అతని శిష్యుడైన “అరిస్టాటిల్” తృతీయాచార్యుడు. ఈ మువ్వురిలో ప్లేటో, సాముదాయికముగ కళలన్నింటిని గూర్చి, “అవి మూలమునకు రెండంతరువులు ఎడముగల అనుకృతులు (Art is twice removed from Reality) అనియు, కళాకారులు సంఘమున ఉన్నత పదస్థులు కాదగరవియు తన “ధర్మ రాజ్యము” (Republic) అనేడి గ్రంథమున కొన్ని నిరసన వాక్యములు వ్రాసెను. శిల్పి, శాస్త్ర సృష్టించునదేమియు లేదనియు, శిల్పము వలన లోకమునకు గూడ అంతగా ప్రయోజనము లేదనియు అతని సిద్ధాంతము. ప్లేటో మతమున దృశ్యమానమగు ఈ ప్రపంచమునకు భగవంతుని చిత్తమున ముద్రితమై యున్న ఒక ఆదర్శరూపము (Ideal arch type) మూలము. ఈ ప్రపంచము కళకు మూలము అందుచే అనుకృతికి అనుకృతియైన ఈ కళాంచన, స్వతంత్రముకాదని అతని నిర్ణయము.

సమూహము మీద శిల్పులకతడున్నతస్థాన మీయకున్నను, దేవతాస్తోత్రములు, మహాపురుష గుణవర్ణనములుగల కావ్యములు ఉపాదేయములే అని అంగీకరించెను.

అతని శిష్యుడైన అరిస్టాటిల్ గురువు ప్రయోగించిన అనుకరణ శబ్దమునే తానును ప్రయోగించుట చేత స్లేటో అభిప్రాయమునే అతడు పునరుద్ఘాటించెనని స్థూలదృష్టికి భ్రమగొల్పును. కాని అరిస్టాటిల్ 'De poetica' ను, అనువదించి వ్యాఖ్యానించిన పండితులు అతని రచనలలో ఈ అనుకరణ శబ్దమెచ్చుచున్నట్లు ఏ ఏ అర్థములలో ప్రయుక్తమైనదో చర్చించి సారము తేల్చిరి.

“కళ ప్రకృతిని అనుకరించును”, (Art imitates Nature.) అనుకరణ విషయమున అరిస్టాటిల్ ఉచ్చరించిన మొదటి వాక్యమిది. ఇయ్యెడ కళ అనగా చిత్రకళలే గాక వ్యావహారిక కళ లన్నియు గ్రహింపబడినవి. మానవుడు తన జీవిత పాఖ్యము కొంకై చేయు పనులన్నియు వ్యావహారిక కళల క్రిందనే పరిగణింపబడును. కాన ఆ పనులలో ప్రకృత్యనుకరణము స్పష్టముగా కాన వచ్చుట అరిస్టాటిల్ గుర్తించెను. ఎట్లనగా అపక్వాహారమును వదలి పక్వాహారమును తినుటను నేర్చుకొన్న మానవుడు పచన క్రియను ప్రకృతినుండియే అనుకరించెను. ఒక చెట్టున పుట్టిన పచ్చికాయ పండి పక్వమగుటకు వాతావరణములోని వేడి కారణమని ప్రకృతి శాస్త్ర సిద్ధాంతము. ఆ సూత్రమునే పురస్కరించుకొని మానవుడు అపక్వపదార్థమును నిప్పు మీద పక్వము చేసికొనుట నేర్చుకొనెను. అనగా పచన క్రియకు అగ్ని సహాయభూతమగునని అతడు ప్రకృతినుండియే గ్రహించెను. కనుక, పచన కళ ప్రకృతికే అనుకరణమైనది. అడవిలో దావాగ్ని గాలి తోడ్పాటుననే విజృంభించుటను చూచిన మానవుడు తాను రగిల్చెడి నిప్పునకు విసనకట్టిగాలిని ఉపయోగించుకొనెను.

ఇట్లే నాగరికత పెరిగిన కొలది మానవుడు ప్రకృతిని అనుకరించుచునే పురోగమింపసాగెను. కాని సృష్టికి మకుటాయ మానుడైన మానవుని నిర్మించుటలో ప్రకృతికి ఫర్యావృత్తమైన శక్తి చాలకపోయెను. అత్యర్థదార్థమై అడవి మృగములకు ప్రకృతి

ప్రసాదించిన గోళ్ళు, కోరలు, రోమశమును పరుషమునైన చర్మము, మొదలగు సాధన సామాగ్రి లేకపోని మానవునకు ప్రకృతి ప్రసాదింప లేదు. ఆ లోటును తీర్చుటకాయన ప్రకృతి అతనికి తదితర జంతువులకు లేని బుద్ధినను గ్రహించెను. బుద్ధి విశేషము చేతనే అతడు ప్రకృతి తన కనుగ్రహింపని సాధన సామగ్రినంతను స్మించుకొని, సమస్తభూత జాలమునకును అధినేతయయ్యెను. అట్లుగుటచే సృష్టి కార్యమున కుప క్రమించిన ప్రకృతి ఆ సృష్టిలో సంసిద్ధిని పొందలేక పోయెననియు, ఆ కార్యము ననుకరించుటలో ఉపక్రమించిన మానవుడు ప్రకృతి పూర్తి చేయలేని పనులను పూర్తి చేసి ప్రకృతికి సహాయకారి యయ్యె ననియు తాత్పర్యము. ఈ ప్రక్రియ యంతయు వ్యావహారిక కళలకు సంబంధించినది. మానవుని నాగరికత కాధారభూతములైన ఆ కళలు ఆరంభ దశలో ప్రకృతినే అనుకరించెనని చెప్పటలో సత్యము లేక పోలేదు. “ప్రకృతియే కళలను నేర్పెను.” (Nature taught Art) అని “మిల్టన్” కవిశ్వరుడనుకొనుటయు ఈ యర్థముననే.

ఇక, మన ప్రస్తుత విషయము చిత్రకళలను గురించి, వీటిని నిర్వచించుటలో గూడ అరిస్టాటిల్ ఈ అనుకరణ శబ్దమునే ప్రయోగించెను.

“Epic poetry and tragedy, as also comedy, dithyrambic poetry and, most flute playing and, lyre Playing are all, viewed as a whole, modes of imitation.”

(త్రవ్యదృశ్య కావ్యములను, వేణువాదన, జంత్రగానములను) మొత్తము మీద చూడగా అనుకరణ విశేషములు అవి కన్పట్టును.)

పై నిర్వచనములో అరిస్టాటిల్ ఈ కళలు అనుకరణములే అని ఖండితముగా అనలేదు. అదియును గాక, పై వాక్యములో Imitation అను అంగపదము అరిస్టాటిల్ మూలమున ప్రయోగించిన

mimesis (మైమెసిస్) అను గ్రీక్ పదమునకు సరియైన అనువాదము కాదనియు, ఆ మూలశబ్దము సఘోర్ణముగ అభివ్యక్తము చేయగల ఇంగ్లీషు పదము లేనే లేదనియు, కొంతమంది విమర్శకుల అభిప్రాయము. అరిస్టాటిల్ ఊహించిన అనుకంఠకు సరియైన పదము అతని భాషలోనే లేకపోవచ్చుననియు, అతని ఆశయము “కళ యనగా భావనాత్మకమైన సృష్టి, అనియు మరికొందరు చెప్పుదురు. వీరి వ్యాఖ్యానముల కాధారముగా స్థలాంతరమునందలి అరిస్టాటిల్ వాక్యములనే కొన్నిటినుదాహరింతురు. “The artist may imitate things as they ought to be ” (దృశ్యమాన ప్రపంచమునందలి పదార్థములను యధాస్థితముగా గాక, ఎట్లుండదగునో, శిల్పి అట్లు అనుకరింపవలెను.)

“A work of art reproduces its original not as it is in itself but as it appears to the senses ” (శిల్పి, ప్రకృతిని ఉన్నదన్నట్లుగా గాక, అది తన మనోనయనమునకు గోచరించినట్లుగా చిత్రించును.)

“The idea of a creative power in man which transforms the materials supplied by the empirical world is not unknown to Aristotle ” (Butcher'' commentary on De, Poetica ”)

(తౌకిక ప్రకృతి పదార్థములకు రూపాంతరమును కల్పించెడి మానవుని సృజనశక్తిని అరిస్టాటిల్ ఎరుగకపోలేదు.)

ఎరిగియుండుటేగాక కంటికి కానవచ్చు ఈ వాస్తవజగత్తుకంటె భిన్నమై, ఉన్నతమైన ఇంకొక సత్యజగత్తును కవి నిర్మించును. అని అరిస్టాటిలే వేరొకచోట సిద్ధాంతీకరించెను. కావ్యము అయథార్థ అసంభవ కల్పనలతో నిండియుండునని ఆక్షేపించిన వారికి అరిస్టాటిల్

చెప్పిన సమాధానమిది: “Yes, it is not real. But it depicts a higher reality.” (Butcher’s commentary) (నిజమే. కావ్యము యధార్థము కాదు. కాకపోయినను అది ప్రదర్శించు సత్యము యధార్థముకంటె ఉన్నతమైనది.)

సారాంశమేమనగా, అరిస్టాటిల్ ప్రయోగించిన అనుకరణము పునస్పృష్టికి పర్యాయపదము. దృశ్య శ్రవ్య కావ్యములనుకరంచునవి మానవలోక కథలు. ఆ అనుకరణము ఆ కథలలో వచ్చెడి పురుషుల రూపములకు సంబంధించినదికాదు. వారి వర్తనమునకు సంబంధించినది. దీనినే అరిస్టాటిల్ ‘Tragedy imitates men in action’ అనెను. ఏనాడో తనకు పరోక్షమున జరిగిన ఒక వృత్తాంతము నధికరించి కావ్యము గ్రాయు కవి, ఆ కథా పురుషుల వర్తనముననుకరించుట యనగా-వారి ఆస్మ స్వరూపమును భావించి ఆ కథకు, ఆ పరిస్థితులకు అనుగుణముగా చిత్రించుట-అనియే కదా అర్థము.

“The common original from which all the arts draw is human life, all that constitutes the inward and essential activity of the soul.”

(Butcher’s commentary.)

(కళలన్నింటికి మానవ జీవితమే సాధారణ ప్రకృతి. అవి సారభూతమైన మానవుని అంతర ప్రవృత్తిని ప్రదర్శించును.)

భరతుడు తన నాట్య శాస్త్రమున “అవస్థానుకృతిర్నాట్యమ్” అన్నపుడు ఇటువంటి యర్థమునే ఊహించెను. ఏనాట వృత్తాంతమునో నాటకముగా ప్రదర్శించు నటుడు ఆ పాత్రల చిత్తవృత్తిని భావించి, ఆయా అవస్థలను తన యూహకందినంత వరకు ప్రదర్శించుటలో వాస్తవమైన అనుకరణము లేదని వేరు చెప్పనేల? ఆ అనుకరణము పాత్రల స్వభావ వ్యాఖ్యానమనియే చెప్పవలెను.

ఇక వేణువాదన జంత్రిగానములలోని యనుకరణ కావ్యానుకరణమువలె పునస్సృష్టి కాదు. అవి మానవగాత్ర సంగీతమున కనుకరణములు. మరి, అగాత్రగానము చేసికొని అనుకరణము కాదు. కనుక సంగీత విషయమున గూడ అనుకరణ శబ్దము సార్థకము కాదు.

ఎన్ని విధముల చూచినను అరిస్టాటిల్ వాడిన imitation అను పదమునకు “యథా తథ ప్రతిబింబము” అనెడి కాలపు న్యూనార్థము లేదు. “Artistic creation,” says Aristotle, “springs from the formative impulse and the craving for emotional expression, “The aim of art is to represent not the outward appearance of things but their inward significance, for this is their reality.”

(Will Durant)

(కళాసృష్టి మానవునిలో గల సహజ రూపకల్పనా కుతూహలమునుండి, భావవ్యక్తీకరణాభిలాష నుండి పుట్టుచున్నది. శిల్ప రచనా లక్ష్యము పదార్థముల యథా తథ రూపమును చిత్రించుటకాదు. వాటి యంతస్సారమును నిరూపించుట. పదార్థముల సత్య స్వరూప మదియే.)

ఈ మీమాంసయంతయు ఇటులుండగా, తన గురువైన ప్లేటో, కళలను చిన్నపరచుట సహింపని అరిస్టాటిల్, పరోక్షముగా అతనికి ప్రత్యుపదేశము చేసి, కళల ఆధిక్యమును సమర్థించి, అతని సంప్రదాయమునకు చెందిన వారందరిని నిరుత్తరులను చేయుటే ఒక ప్రయోజనముగా ఈ De poetica ను రచించియుండునని కొందరు చెప్పుదురు. అంతేగాక ప్లేటో ప్రయోగించిన అనుకరణ శబ్దమునే తానును ప్రయోగించి, దానికొక విశేషార్థము నొసగెననియు అందురు.

అసలు “Art” అను పదము “Ars” అను గ్రీకు శబ్దమునకు తద్భవము. “Ars” అనగా “ప్రకృతి కానిది” అని అర్థము (Ars is

that which is not Nature.) Nature అనగా ప్రకృతి. Art అనగా కృత్రిమము. కృత్రిమమనగా మానవునిచే చేయబడినది. (అది 'క' ధాతు జన్యము.) ఈ వ్యుత్పత్తిని బట్టియు కళ యనగా ప్రకృతి కాదనియే అర్థము. అంతేకాక, ఆ రెండును పరస్పర విరుద్ధములు. Art and Nature are opposites.

“Art begins where the artist departs from the strict imitation of Nature. He imposes upon Her a rhythm of his own creation according to his own sense of fitness.”

(Arthur Dewing)

(శిల్పి, యథార్థమగు ప్రకృత్యనుకరణమును వీడినతోడనే శిల్పము ప్రారంభమగుచున్నది. అతడు తన జౌచిత్యభావన ననుసరించి తాను కల్పించుకొన్న వ్యవస్థాన విధానమును ప్రకృతి కాపాదించును.)

అప్పట్ల, కళార్పితమైన ప్రకృతి తన సహజ బాహ్య లక్షణములను కోల్పోకుండగనే తన యాత్మ స్వరూపమును వ్యక్తము చేయును. అదియే ప్రకృతియొక్క అనంతరూపము. చిత్రలేఖనములో దీనిని “సార్థకరూపము” (Significant Form) అందురు. దానికే రస స్వరూపము అని కావ్యకళలో పేరు. శుద్ధ - అనుకరణము నందు ప్రకృతికెట్టి రూపాంతరపరణితియు తటస్థింపదు. యథాతథాను కరణమునకు పరమోదాహరణమైన ఛాయా గ్రహణము (Photo-graphy) నందు ఈ మార్పు చూడలేము. ఒక పురుషుని రూపమును చిత్రీకరించిన చిత్రలేఖకుడు, అతని సన్నిధానమును కల్పించుకొని, పరిచయము చేసికొని, అతని యాంతర మూర్తిని అవగతము చేసికొనుటకై ఎంతో పరిశీలన చేసి, ఆ దర్శనము కలిగిన వెంటనే అతని మూర్తి యొక్క రేఖారసమునకు ఉపక్రమించును. అత్యుత్తమవద్యోతకమైన ఆ

చిత్రము నూత్న తేజముతో ఆనందమును గొలుపును. అదియే దాని రసస్వరూపము.

చినిగిన గుడ్డలతో, చెదరిన జుట్టుతో మన వాకిటి నిలిచి బిచ్చ మడిగెడి ఒ పేదపిల్లను చూచి, రోతపడి బిచ్చము పెట్టియో పెట్టకయో శీఘ్రముగా ఆవలకు త్రోసిపుత్తుమేగాని అసహ్యమైన ఆ పిల్ల రూపమును విప్పారిన కన్నులతో చూచుచు, మనసార ఆనందింపజాలము. ఆ మూర్తినే ఉపజ్ఞాకాలియైన ఒక చిత్రకారుడు పటమున చిత్రించి చూపు నపుడు అబ్బురపాటుతో మానసిక-అలింగనము చేసుకొనుటకు ఉద్యుక్తులమగుదుము. మన వాకిట నిలిచినప్పుడు పొమ్మని త్రోసిపుచ్చిన ఆ పిల్ల మూర్తియే కదా యిది! ఆ మూర్తినే చిత్రమున చూచి, అత్యాదరముతో ప్రేమించుటకు కారణమేమి? సామాన్య చర్మచక్షువునకు కానరాని ఆనందదాయకమైన ఆ బిచ్చగత్తై రసస్వరూపమును తన భావనాబలముచే దర్శించిన చిత్రలేఖకుడు దానిని పునర్నిర్మించి మనకు చూపుటయే దానికి కారణము.

భాసుని “దూతఘటోత్కచ” నాటకమున, అభిమన్యుడు పద్మ పూహములో చనిపోయిన పిమ్మట “పాండవులేమి చేయుచున్నారు?” అని ధృతరాష్ట్రుడు ప్రశ్నింపగా ఒక వార్తాహరుడు ఇట్లు చెప్పి నట్లున్నది.

“అర్జునుడు పుత్తు)మొగము కన్నార చూడ

వేచి, చీలికెత్తరై రి తద్వీరు శవము

అంగకీలిత శల్య నామాశురముల

వారివని వీరివని యెత్తి వ్రాసికొంటుడు.”

సంశ్లేషకులతోడి యుద్ధములో మునిగియున్న అర్జునుడు శిబిరమునకు తిరిగి వచ్చి కుమారుని శవమునైనను చూచువరకు ఆ వీరునకు దహన

సంస్కారము చెయ్యరాదని పాండవులు వేచియుండి, అతని శరీరమున నాటుకొన్న బాణములు ఎవరెవరు ఎన్నెన్ని వేసినవో లెక్కపెట్టుకొనుచున్నారట. ఈ దృశ్యమును ప్రత్యక్షముగా, మనము కాకపోయినను ఆ నాడు చూచుట తటస్థించిన భాగ్యహీనులు ఎంత దుస్సహ బాధను అనుభవించి చూడలేక మొగములు మరల్చుకొనిరో చెప్పలేము. ఆ దృశ్యమునే ఈ దూతఘటోత్కచ కారుడు పై పద్యమున చిత్రింపగా, నేడు మనము దానిని పదేపదే చదువుకొని పరమానందము ననుభవించుచున్నాము. ఆ నాటి ప్రజలు అభిమన్యు శవమును చూడలేక మొగమును త్రిప్పకొనినట్లు ఈ కావ్యపాఠకులు ఈ పద్యమును చదువలేక చెవులు మూసికొనరు. దీనికి కారణము ఆ పద్యమున నిండుకొనియున్న రసవత్త. దీనికే యథార్థరూపమున గర్భితమైయున్న రస స్వరూపమును వ్యక్తముచేయుట అని అర్థము.

ఇట్టి దివ్యదర్శనము యథార్థలోకమున యోగదృష్టికి మాత్రమే సాధ్యము. యోగికి ఈ జగత్తంతయు ఆనందప్రదముగనే కన్పట్టును. అతని దృష్టిలో సురూప విరూపములు, సుఖ దుఃఖములు, వ్యక్తిభేదములు, నిమోన్నతములు ఉండవు. యుద్ధభూమిని చూచినపుడును, కళ్యాణమండపమును చూచినపుడును అతడు సమానమైన ఆనందమునే పొందును. ఈ దృష్టినే కళాకారునకు భగవంతుడు ప్రసాదించెను. ఆ చూపుతో దర్శించిన మూర్తులనే పటమునగాని, కావ్యమునగాని అతడు చిత్రించి, వాటి నిజస్వరూపమును ప్రదర్శించి మనకు చూపును. ఈ ప్రదర్శనమున ప్రకృతియే అతనికి వశమై, అతనికి నచ్చిన రూపమును తాల్చుచుండును. కావున కావ్యమునగాని, చిత్రపటమునగాని మనము చూచు జగత్తు శిల్పియొక్క దివ్యదృష్టికి గోచరించినదేగాని, మన కంటికి కానవచ్చు జగత్తుకాదు. అతనికి జగత్తు స్వర్ణ కారునకు బంగారమువలె, కుంభకారునకు మట్టివలెమాత్రమే ఉపకరించును. ప్రకృతి

దేశములందును నిర్వచనములు వెలసినవి. మన యాలంకారికులు ఈ కళను కావ్యమనుపేరనే నిర్వచించిరి. పాశ్చాత్యులు కవిత్వమనుపేర నిర్వచనము చేసిరి. ఎన్ని నిర్వచనములు పుట్టినను, వాటిలో కావ్యముగా నిర్ణయమైనది యొక్కటియు లేకపోవుటచేత, అవన్నియు అసమగ్రములుగనే నిలిచిపోయినవి. సమగ్రమైన నిర్వచనము ఇప్పటికే కాదు, ఎప్పటికిని పుట్టుట అసంభవము. ఏ నిర్వచనములోను అట్టి నిష్కృష్టత లేకపోవుటయే అనేక నిర్వచనములు పుట్టుటకు హేతువుగదా! అయినను, ప్రామాణికములైన కొన్ని నిర్వచనములను గైకొని, వాటి కాత్పర్యమును పరిశీలించుట కర్తవ్యమని భావించును. అందు మొదట సంస్కృతాలంకార గ్రంథములలో ఈ చర్చకు అక్కరకు వచ్చే మూడు గ్రంథములను గైకొని, ఆ నిర్వచనములను పరిశీలించుము.

అవి :

1] మమ్మటుని కావ్యప్రకాశము

2] విశ్వనాథుని సాహిత్య దర్పణము

3] జగన్నాథపండితరాయల రసగంగాధరము

ఈ మువ్వురిలో మమ్మటుని నిర్వచనమును విశ్వనాథుడును, విశ్వనాథుని నిర్వచనమును జగన్నాథుడును పూర్వపక్షము చేయుటచే, ఈ మూడు గ్రంథములకు ఒక అనుక్రమ మేర్పడినది. ఆ మూడింటినే గైకొనుటకు ఇదియొక కారణము.

మమ్మటుడు 'తనదోషా శబ్దార్థా సగుణావనలంకృతీ పునఃశ్వాపి' అని కావ్యమును నిర్వచించెను. (దోషరహితములు, గుణ సహితములు అయిన శబ్దార్థములు కావ్యము. అవి యెచ్చటనేని అలంకార రహితముగా ఉండినను ఉండవచ్చును.)

ఈ నిర్వచనమునకు అవ్యాప్తిదోషము వట్టినదని విశ్వనాథుడు పూర్వపక్షమొనర్చెను. ఏదేని దోషమున్నంత మాత్రమున కావ్యము కాకపోదనియు, ప్రస్ఫుటమైన దోషముండియు మహాకావ్యములుగా

పరిగణింపబడిన రచనలు పెక్కు కలవనియు, గుణములనునవి రసధర్మములుగా నిశ్చల్దార్థముల ధర్మములు కావనియు, అతని వాదము. మరియు 'కావ్యమునకు గుణములు ఉత్కర్ష హేతువులును, దోషములు అపకర్ష హేతువులును అగునేకాని, అవి యుండుటయు, లేకపోవుటయు మాత్రము కావ్యముకాదు అని అతని ఆక్షేపణము. మమ్మెట్టుని ఇట్లుపూర్వ పక్షముచేసి 'వాక్యం రసాత్మకం కావ్యమ్' (రసాత్మకమైన వాక్యము కావ్యము) అని తన నిర్వచనమును ఇచ్చెను. రసము, కావ్యమునకు జీవనాదాయక మగుటచే, అది లేనప్పుడు కావ్యత్వహాని సంభవించుటవలన, రసవంతముకాని వాక్యమేదియు కావ్యముకాదని అతని అభిప్రాయము. ఇచట రసమనగా నవరసములేగాక, భావ, తదాభాసాదులు కూడా రసశబ్దముచేత గ్రహింపబడవలెనని అతడు నిర్దేశించెను.

జగన్నాథపండితరాయలు ఈనిర్వచనము నంగీకరింపలేదు. రసవంతమగు వాక్యమే కావ్యమన్నచో ఏ రసస్పర్శయు లేని రమణీయ వర్ణనలన్నియు కావ్యశబ్దార్థములు కాకపోవుననియు, అందుచే ఈ నిర్వచనము ఉపాదేయము కాదనియు అతడు పూర్వపక్షము చేసి 'రమణీయమైన అర్థమును ప్రతిపాదించు శబ్దము కావ్యము' అని నిర్వచనము చేసెను. (రమణీయార్థ ప్రతిపాదకశబ్దః కావ్యమ్) విశిష్టములైన కొన్ని యర్థములను వినినంతనే యొక అహ్లాదము కలుచుండును. సాధారణ, తాకిక వాక్యార్థములవలన అట్టి యాహ్లాదముకలుగదు. కావున ఈ నిర్వచనమునందలి రమణీయార్థము అహ్లాదజనకమైన యర్థము (Idea) అని చెప్పవలయును. సహృదయునకు అట్టి యాహ్లాదమును కలిగించునదియే రమణీయత. అట్టి యర్థమును ప్రతిపాదించు శబ్దమే కావ్యము. రసవంతమైనది రమణీయము కూడ కాక తప్పదు గనుక, విశ్వనాథుని రసాత్మకత్వము రమణీయతలో అంతర్భూత మగుచున్నది, అని ఈ నిర్వచన సమర్థనము.

ఈ నిర్వచనములలో మమ్మటుని శబ్దార్థ, 'విశ్వనాథుని 'వాక్యమ్,' పండితరాయల 'శబ్దః'—ఇవన్నియు ఉపలక్షణములేగాని, ఒక శబ్దమే, ఒక వాక్యమే కావ్యమగునను అభిప్రాయముకాదు. సాధ్యమైనంతవరకు శాస్త్రీయ పరిభాషానుసారముగ అనావశ్యక పదప్రయోగము లేకుండ సూత్రప్రాయముగా చేసిన నిర్వచనములు గనుక, వివరణము చెప్పటకు వారికి వీలులేదు. అర్థవంతమైన ఒక శబ్దమును ఉచ్చరించిగాని, రమణీయార్థమునిచ్చు వేరొక శబ్దమును ఉచ్చరించిగాని, రసవంతమైన ఒక వాక్యమును పలికిగాని 'ఇదే కావ్యము, నేను కార్యకర్తనైతిని' అని ఉప్పొంగినవాడు లోకమున ఇంతవరకును లేడు. ఈ పూర్వపక్ష సిద్ధాంతములను పర్యాయించి, కావ్యలక్షణసారమును మనమిట్లు వివరించుకొనవచ్చును, సాధ్యమైనంతవరకు కావ్యమును దోషములను తొలగించుకొనుచు, రమణీయములైన యర్థములను మాత్రమే గ్రహించి, ఉచిత శబ్దములతో కావ్యరచన సాగింపవలెను. ఎక్కడెని, ఏదెని ఒక దోషమున్నంత మాత్రమున అది కావ్యము కాకపోదు. 'కావ్యమునకు రసము ఆత్మ' అనుమాట నిజమేగాని, ప్రతిరచన యందును రససిద్ధి కలుగునని చెప్పలేము. అట్టిచో రమణీయత యున్నచాలును, అది కావ్యమే యగును.

ఇక గుణదోషములనగా ఎట్టివి? అలంకార శాస్త్రములు కొన్నిటిలో వీటినిగురించి ప్రత్యేక ప్రకరణములే కలవు. ఆ వివరణ ముచ్చట అనావశ్యకము. నా యుద్దేశమున ఏ దోషమును లేని కావ్యమే యుండదు. కాళిదాసాది మహాకవుల రచనలలోకూడ ఏవో ఈ షడ్దోషములు గోచరించుచునే యుండును. కాళిదాసు 'త్రిమింబకం' అని ప్రయోగించిన శ్లోకము కావ్యజాతికి చెందకపోవునా? 'ఉండేదే రాముడొకడు' అని త్యాగయ్యగారి కీర్తన కావ్యము కాకపోవునా? పై రెండును వ్యాకరణ దోషములు. ఇట్టి ఈ షడ్దోషముల వలన,

ఆ రచనలయందలి రమణీయతకు, ఏమైనను లోపము కలిగెనా? ఏదో ఈ వద్దురాచారమున్నంత మాత్రమున మానవుడు మానవుడు కాకపోవునా? కాని రచనయంతయు తప్పుల తడకయ్యేయై ఏలక్షణమునకును కట్ట వడని విశ్మంఖల వృత్తితో ఏవో కొన్ని యుద్వేగవాక్యములు పలికి 'ఇది రసాత్మకమైన కావ్యము' అని ఉద్ఘోషించుకొనుట మాత్రము సమ్మతింపదగినది కాదు. దోషములలో నిత్యదోషములు, అనిత్యదోషములు- అని రెండు రకములు కలవు. వాటిలో నిత్యదోషములు మాత్రము ఉపేక్షణీయములు కావు. అది గాక, ఒకప్పుడు దోషమనుకొన్నది కాలాంతర స్థలాంతరములందు కాకయు పోవచ్చును.

కొన్ని యలంకార శాస్త్రములలో 'వాక్యగర్భిత దోషము' అని యొక దోషము పేర్కొనబడినది. ఒక వాక్యమున ఇంకొక వాక్యము నిమిద్దుట-అని దీని అర్థము. (Parenthesis) నేటి కాలమున ఈ దోషములేని గ్రంథమే కానరాదు. అంతమాత్రమున ఆ గ్రంథములు కావ్యములు కాకపోలేదు. దేని యునికి వలన కావ్యమునందలి రమణీయార్థము ప్రస్ఫుటముకాదో, ఆ రమణీయార్థ స్ఫురణకు ఏది భంగ కరమో, అది దోషము.

ఇక గుణముల విషయము. అలంకార శాస్త్రములలో కావ్య గుణములు పది లెక్కింపబడినవి. అవన్నియు కై లికి సంబంధించినవి. దోషములవలె ఇవి ఆత్మాఅత్యభేదము కలవికావు. అర్థము యొక్క సహజరమణీయతను, సుందరమైన కై లితో పోషించి, రచనను హృదయావరకమగునట్లు చేయునవనియు గుణములే (Poetic qualities of mater and manner.) వాటి సంఖ్యయు శాస్త్రపరిగణన వివరము పదియే కానక్కరలేదు. అంతకు మించియు ఉండేవచ్చును.

మన యాలంకారికుల అర్వచనానుసారముగా సాహిత్యమనిపించు కొనదగిన ఏ రచనయైనను కావ్యమే యగును. (Any particular piece of literature.) పాశ్చాత్యులు చేసిన నిర్వచనము కవిత్వమును గురించియే. (Poetry) ఆ నిర్వచనములు చేసినవారు శాస్త్రకారులు కారు. అనుభవశాలురైన విమర్శకులు. వైదుష్య పరీక్షల యందు ప్రామాణికు లనిపించుకొన్న వేత్తలు. అందుచే వారి వాక్యములు కూడా శాస్త్రవాక్యములుగానే మన్నింపబడినవి.

(1) వారిలో 'శామ్యుయల్ జాన్సన్ (Samuel Johnson) పండితుని నిర్వచనమిది. "Poetry is metrical composition. It is the art of uniting pleasure with truth by calling forth imagination to the help of reason." కవిత్వము చందోబద్ధమగు రచన. అది బుద్ధియు భావనయు సాధనములుగా ఆనంద సత్యముల యొక్కమును సంఘటించు కళ.)

ఈ నిర్వచనమున 'కవిత్వము చందోబద్ధమగు రచన' అనెడి వాక్యమొకటియే ఈ మీమాంసకు పనికివచ్చునది. తక్కిన విశేషములు కవిత్వ నిర్మాణ హేతువును గూర్చి, తత్ప్రయోజనమును గూర్చి చెప్పినవి.

(2) 'జాన్ స్టు ఆర్ట్ మిల్ (Joho Stuart Mill) "Whar is poetry but the thout and words in which emotion spontaneously embodies itself." (కవిత్వమనగా భావావేశము [రసభావము] తనంత తాను తాల్పెడి సహజశబ్దాస్వరూపము గాక మరేమిట?)

ఇది యించుమించు విశ్వనాథుని 'వాక్యం రసాత్మకం కావ్యమ్' అను నిర్వచనమునకు అంగీకరణమువలె నున్నది.

(3) 'కార్లైల్' (Carlyle) మహాశయుడు 'Poetry we will call musical thought' (షధురమైన అర్థమును కవిత్వ మందుము) అని జగన్నాధపండితరాయల వాక్యముతో ఇంచుమించి సంవదించెడి నిర్వచనమే చేసెను.

(4) 'కాలర్జిడ్జ్' (Coleridge) "Poetry is antithesis of science, having for its immediate object pleasure, not truth" కవిత్వము శాస్త్రమునకు విరుద్ధము. దాని అవ్యవహిత ప్రయోజనము ఆనందమేకాని సత్యము కాదు.)

ఇతడు "కవిత్వము ఆనందసత్యముల యైక్యమును సంఘటించు కళ." అని 'జాన్సన్' అభిప్రాయమును అంగీకరింపక, దానిని పూర్వ సత్యము చేయువాడువలె, కవిత్వప్రయోజనము ఆనందమేకాని సత్యము కాదు-అని ప్రతిపాదించినట్లు తోచును. ఇతడుకూడ కవిత్వ స్వరూప మునుగూర్చి ఏమియు చెప్పలేదు:

(5) 'షెల్లీ' (Shelly) "Poetry, in a general sense" may be defined as the expression of imagination." (భావనావ్యక్తికరణమే కవిత్వమని స్థూలముగా నిర్వచింపవచ్చును.)

ఇతడుకూడ కాలర్జిడ్జ్ వలెనే, జాన్సన్ పండితుని నిర్వచనమును పూర్వసత్యము చేసినట్లే తోచును. జాన్సన్ కవిత్వనిర్మాణ హేతువుగా బుద్ధికిని, భావనకును, సమప్రధాన్యమీయగా, ఇతడు బుద్ధి వ్యాపారమును త్రోసిపుచ్చి, భావనకే ప్రాధాన్యమిచ్చెను. కాలర్జిడ్జ్, జాన్సన్ నిర్వచనములొని కవిత్వ ప్రయోజనమును గూర్చిన వాక్యమును పూర్వపక్షముచేయగా, షెల్లీ ఆ నిర్వచనములొని కవిత్వనిర్మాణ హేతువును గూర్చిన వాక్యమును పూర్వపక్షము చేసెను.

(6) 'హాజ్ లిట్' (Hazlitt) పెల్లి చేసిన ప్రతిపాదన నంగీకరించి, దానికి మరొక విశేషము చేర్చి బలపరచెను. "Poetry is the language of imagination and emotions.)" (భావనా భావావేళముల శబ్దస్వరూపమే కవిత్వము.)

ఈ విధముగా, ఈ పండితులందరును తమతమ ఆశయానుసారముగా కవిత్వనిర్మాణ హేతువులను గూర్చియు, తత్ప్రయోజనమును గూర్చియు చెప్పినవారేగాని, మన యాలంకారికులవలె తర్కసహమైన నిష్కృష్టమైన నిర్వచన ప్రయత్నమును చేసినవారుకారు. మొత్తము మీది వారి దృష్టియందును, రసభావ భావనాత్మకమగు రచన కవిత్వమగుననియు, దాని ప్రధానప్రయోజనము ఆనందమైనను, అది బుద్ధివికాసమును గూడ కలిగింపవలెననియు చెప్పినట్లు మనము గ్రహింపవచ్చును.

వీరిలో, జాన్ సన్ పండితుని నిర్వచనము 'కవిత్వము ఛందోబద్ధమగురచన' అనుటవలనను, అది యానందమిచ్చుటతో పాటు సత్యమునుగూడ నిరూపింపవలెననెడి తాత్పర్యము కలదగుట చేతను, అతని ప్రతిపాదనము కవిత్వమునకు సంబంధించిన పై రెండు ప్రధానాంశముల యొక్క చర్చకు ప్రాతిపదికమైనది. అనగా కవిత్వము ఛందోబద్ధముగానే ఉండవలయునా? దాని ప్రయోజనములలో సత్యనిరూపణముకూడా ఒకటి కావలెనా? అనెడి ప్రశ్నలకు తావలమైనది.

కవిత్వము - చందస్సు

లోకవ్యవహారమున, కవిత్వమునగానే ఛందోబద్ధమగు రచన అను
కాబిప్రాయము రూఢముగానున్నది. జాన్సన్ ఈ అభిప్రాయమునే
స్వీకరించెను. ఈ లోకాభిప్రాయమును కార్లైల్ పండితుడు
కూడ అంగీకరించి ఇట్లనెను. "For my own part I find
considerable meaning in the old vulgar distinction of
poetry being metrical having music in it" ఛందస్సులో
గీతియున్నది గనుక కవిత్వము ఛందోమయమనెడి చిరకాలాగతమైన
అవలంబనాభిప్రాయము అర్థవంతమేనని నా మట్టుకు నేననుకొందును.)

సందరయః గ్రంథాలయ శిల్ప

అర్వాచీనులలో ప్రామాణిక విమర్శకుడైన “కోర్థోప్” (Prof. Courthope) కవిత్వమునకు ఛందస్సుయొక్క అవశ్యకతను అంగీకరించెను. “Poetry is the art of producing pleasure by the just expression of imagination, thought and feeling in metrical language” (ఛందోమయభాషలో భావన యొక్కయు, వేదన యొక్కయు, ఆలోచనయొక్కయు సముచిత వ్యక్తీకరణము వలన ఆనందమును పుట్టించుకళ కవిత్వము.)

కాని వారిలో కవిత్వమునకు ఛందస్సుయొక్క అవశ్యకతనంగీకరింపనివారు చిరకాలముగ బహుసంఖ్యాకులు కలరు. పాశ్చాత్యులలో ఈ శాస్త్రమునకు మూలపురుషుడైన అరిస్టాటిలే కవిత్వమునకు ఛందస్సు ముఖ్యాధారము కాదనియు, అయినను అది కవిత్వమునకు విశేషణముగా అంగీకరింపబడినదనియు వక్కాణించెను.

“Verse is no guarantee of poetry but a recognised adjunct of it.”

తరువాత “ఎలిజెబెత్ “రాణి కాలమువాడైన “సర్ ఫిలిప్ సిడ్నీ” (Sir Philip Sydney), అనాడు ప్రబలముగానున్న ఈ వివాదమును గూర్చి ఛందోవిముఖమైన వాదనను సమర్థించి, ఛందోవాదమును నిర్దయముగా ఖండించెను. అతని వాక్యములివి:- The greatest part of poets have apparelled their poetical inventions in that numbrous kind of writing called verse. Indeed verse, is an apparel only, being but an ornament and no cause to Poetry, since there have been most excellent poets that have never versified, and now swarm many versifiers that need never answer to the name of poets” (కవులలో బహుసంఖ్యాకులు తమ కావ్యకల్పనకు పద్యమని చెప్పబడు గణాత్మకమైన ఆచ్ఛాదనము

తొడిగిరి. అది ఆచ్ఛాదనముమాత్రమే. అది కవిత్వమునకొక బహిరంగ కరణము మాత్రమేగాని మూలకారణముకాదు. పద్యరచనయే చేయని ఎందరో వహాకవులు కలరు. ఇటీవల కవనామార్పితలేని పద్యరచయిత లెందరో మూగుచున్నారు.

కాల్ రిడ్జ్ అయితము ఈ వాదమునే బలపరచెను. poetry of the highest kind may exist without metre "

(ఉత్తమకవిత్వము చందస్సు లేకయు ఉండవచ్చును.)

దీనిని బట్టి చూడ, చందోవిముఖవాదుల అభిప్రాయమున poetry అనగా కేవల కవిత్వము కాదనియు, సర్వసాధారణ కావ్య మనియు తోచుచున్నది. చందస్సుముఖవాదులలో poetry అనగా కవిత్వమనెడి అర్థమే స్ఫురించుచున్నది. కావ్య కవిత్వ శబ్దములకు గల భేదమును పాటింపక పోవుటచే ఈ వివాదము పెరిగినది. కవిత్వ పదార్థమే లేక కేవలము చందోబద్ధమైనంత మాత్రమున ఏ రచనయు కవిత్వము కాజాలదనుట చందోవాదులకును సమ్మతమే. అయినను కవిత్వ పదార్థముతోపాటు చందస్సుకూడ ఉన్నప్పుడే ఆ రచనను కవిత్వముగా గుర్తింపవలెనని వారి వాదము. చందోబద్ధమైనను కాకున్నను, కవిత్వ పదార్థమున్నచో ఆ రచనము కవిత్వముగానే పరిగణింపబడవలెనని రెండవపక్షము వారి ప్రతివాదము. కవిత్వమునకు అనువాద పదముగా 'poetry' అని యున్నట్లుగా, కావ్యమునకు అనువాదపదముగా ఆ భాషలో ఇంకొకపదము లేకపోవుటబట్టి ఇరువురును కవిత్వ శబ్దమునే ప్రయోగించుటచే ఈ సమస్య మరింత క్లిష్టమైనది. -

జర్మన్ భాషలో కూడ గద్యపదాత్మకమైన ఏ రచనకైనను 'Dichtung' అని సాధారణపదమే కలదుగాని ప్రత్యేక పద్య రచనకు వేరొక పదము లేదట! అయినను Dichter అనగా పద్యరచయితయే అని అగ్రవటు ఇట్టి లోపమే ఇంగ్లీషు భాషలో కూడ కలదు. కనుకనే ఈ వాదములో poetry అనగా గద్య పద్యాత్మక

రచన అనేది యర్థమును గ్రహించి ఒక పక్షమువారును, పద్యమే అను అర్థమును గ్రహించి రెండవపక్షమువారును వాదించుకొనిరి.

ఈ సమస్యను యుక్తితో గాక, కళాధర్మపురస్సరముగా పరిశీలించిననేగాని సమాధానమేర్పడదు. కావ్య కళా సృష్టికి శ్రుతి లయాత్మకత జీవము. ఈ శ్రుతి లయలను గ్రహించునది శ్రవణేంద్రియము. దాని ద్వారా మనస్సునకు ఆహ్లాదము గొలుపు కళగనుకనే కవిత్వము, సంగీతములె శ్రేష్ఠకళయైనది. ఈ శ్రుతిలయలను సాధించుటకే ఛందస్సేర్పడనది. ఛందస్సులేకున్నను, శ్రుతియుతముగా, లయ బద్ధముగా రచన సాగించి, ఛందోరచన వలెనే ఆహ్లాదమును కలిగింపరాదా? అని ప్రశ్నించినచో గద్యరచయిత ఎంత ప్రయత్నించెడి ఛందస్సాధితములైన ఆ శ్రుతిలయలను సమకూర్చలేడని సమాధానము ప్రయత్న పూర్వకమైన అట్టి రచన ఉదాహరణార్థము కొంత నాగింపవచ్చునేమో కాని, గ్రంథమంతయు అట్లే వ్రాయుట దుర్బలము. అదైనను గద్యమనిపించు కొనదగిన రచనకే అన్వయించునుగాని, వచన రచనల కన్నిటికిని అన్వయింపదు. గద్యమనగా లయబంధురమైన రచన. కేవల వచన రచనలు ఆహ్లాదము గొలుపుట, కావ్యార్థ రమణీయకమును బట్టియేగాని, శ్రుతిబద్ధమైన రచననుబట్టికాదు. మరియు ఎంత ప్రయత్నించెడి గద్యరచయిత పద్యమునందలి శ్రుతిలయల వంటి వాటిని తన కావ్యములో సాధింపలేడు. కాగా, కవిత్వమునకు ఈ ఛందస్సు అత్యంతావశ్యకమగునా, కాదా? అని చర్చించిన ప్రఖ్యాత విమర్శకులు ఛందస్సు కవిత్వమునకు అపరివార్యమైన విశేషణమనియు, అది వినా కవిత్వమే పరిపూర్ణము కాదనియు సిద్ధాంతీకరించిరి.

వారిలో 'మాచ్యూ ఆర్నాల్డ్' (Mathew Arnold) అభిప్రాయమిది: "The rhythm and measure of poetry elevated to regularity, certainty and force, very different

from that of the rhythm and measure which can pervade prose also are a part of its perfection" (గద్యమునందలి శ్రుతిలయలకంటె మిక్కిలి భిన్నమై గద్యమునందు లేని నియత్వత్వము నిశ్చితత్వము, శక్తిమత్వమును సంపాదించుకొని, ఉత్కర్షణనందిన కవిత్వములోని శ్రుతిలయలు ఆ కళా పరిపూర్ణతలో ఒక అంగము.)

గద్యపద్యములకుగల ఈవత్సాదృశ్యమును ఆర్నాల్డ్ అంగీకరించి సంతమాత్రము గూడ "లేహంట్" (Leigh Hunt) అంగీకరింప లేదు. అతడు ఛందోముఖ నాదమును యీ క్రింది రీతిని తీవ్రముగా ఖండించెను. "This opinion is a prosaic mistake, Fitness of unfitness for song or metrical excitement makes all the difference between a poetical and a prosaic subject; and the reason why verse is necessary to the form of poetry is that the perfection of the poetical spirit demands it; that the circle of its enthusiasm, beauty and force is incomplete without it. (ఈ అభిప్రాయము ఒక నీరస దుర్వాసము. ఛందోర్హతానర్హతలే రసవద్వస్తువునకును, నీరస వస్తువునకునుగల ప్రధానభేదము. కవిత్వము ఛందోరూపముననే ఏల ఉండవలయునన్నచో కవితాత్మ, స్వసిద్ధికై ఆ రూపమునే అవేషించునుగనుక; ఆవేశము, సౌందర్యము, ఓజస్సు మొదలగు కవితాగుణముందలి ఛందస్సు లేనిచో సమగ్రము కానేరదు.)

ఈ సమస్య సాహిత్యపరులుగాక మనోదర్శి శాస్త్రవేత్తలు (Psychologists) తీర్చదగినది. కావ్యకళ, భావనాత్మకము గనుక, భావన మనస్సంబంధి గనుక, కవిత్వరచన మనఃప్రచోదితమయియే సాగును గనుకను, మానవుని మనోవ్యాపారావస్థలను గుర్తింపగలవారు ఆ శాస్త్రజ్ఞులేగనుకను. వారె యీ మర్మము తేల్చదగిన సమర్థులు. ఆ శాస్త్రజ్ఞులలో ప్రముఖుడైన జాన్ స్టుఆర్ట్ మిల్ చెప్పిన వాక్యముల నిచ్చట ఉదాహరించుట అసమంజసముకాదు.

“Ever since man has been man, all deep and sustained feeling has tended to express itself in rhythmic language, and the deeper the feeling the more characteristic and decided the rhythm.” (నిశితము నిర్భరము నైన భావావేశ మెల్లప్పుడును అయాన్విత భావలోనే స్వయంవ్యక్తమగుచుండును. ఆ భావమొత్తం నిశితమయియున్న, ఆ అయాన్వితకతయు అంత వైలక్షణ్యమును తాల్చును. అది ఈ విశ్వమున మానవుడు జన్మించినప్పటినుండియు జరుగుచున్నది.)

కవిత్వమునకు ఛందస్సునకును సహజ బాంధవమా? కృత్రిమ సంబంధమా? అని నిర్ణయించుటకే ఈ ఉదాహరణ మీయబడినది.

ప్రాకృతవమానవుడు తన భావభరమును నృత్తగీతరూపమున (Balla - dance) వ్యక్తము చేసియుండుననియు, అదియే ప్రపంచ కవిత్వమునకు జీవమనియు, ‘మౌల్టన్’ (Moulton) మహాశయుడు ఒక సిద్ధాంతము చేసెను. ఆ నృత్తగీతము ఛందోబద్ధమగు పాటయేగాని గద్యము కాజాలదు. దీని సత్యాసత్యములటించి భారతీయులమయిన మనకు ప్రత్యక్ష ప్రమాణమైన ఒక ఉదాహరణను గైకొందము:

అదికవి యగు వాల్మీకి యందు కలిగిన కవిత్వావిర్భావము ఈ సిద్ధాంతమునకు చక్కని నిదర్శనము. మహోల్లాసముతో క్రీడించుచున్న క్రౌంచమిధునమున మగపక్షిని ఒక బోయవాడు పడగొట్టగా, పెంటిపక్షి దుర్భర దుఃఖముతో విరివిరిలాడుచుండగా, శ్లోకమయమైన ఆ సన్నివేశమును చూచి భావితాత్మడగు వాల్మీకి దుఃఖపరవశుడై ఆ కిరాతుని కొపించి శపించెను. ఆ శాపాక్షరములు, శ్లోకరూపమున వెలువడెను. శ్లోకమనగా ఛందోబద్ధరచన.

“మానిషాద ప్రతిష్ఠాం త్వ మగమ శ్శాశ్వతీస్సమాః
యత్రౌచమిధునాదేక మవధీః కామమోహితమ్.”

తదనంతరము, ఆ భావభరము తగ్గిన తరువాత, వాల్మీకియే తననోట ఆకస్మాత్తుగా వెలువడిన చందోరచనకు ఆశ్చర్యపడి, తదావిర్భావము నేట్లు సమర్థించుకొనెను.

“పాదబద్ధోఽక్షరసమః త స్త్రీలయసమన్వితః
శ్లోకార్తస్యప్రవృత్తోమే శ్లోకోభవతు నాన్యథా.”

ఈ వింతను గమనించి వాల్మీకి శిష్యుడు భరద్వాజుడు తన సహాచారులతో ఇట్లనెను.

“సమాక్షరై శ్చతుర్భిర్యః పాదైర్గితో మహర్షిణా
సోఽనువ్యాహరణాత్తస్య శ్లోకఃశ్లోకత్వ మాగతః.”

(మహర్షి పొందిన శ్లోకము వెంటనే నోట వెలువడుటవలన సమాక్షరములైన నాలుగు పాదములతో శ్లోకత్వమును పొందినది.)

ఈ శ్లోకద్వయములో మనము గ్రహింపవలసిన మొదటి అర్థము - అనువ్యాహరణమనగా వెంటనే ఉచ్చరించుట అనియు, తంత్రీలయ లనగా శ్రుతిలయలనియు (Harmony and Rhythm)

భావభరముచే అర్జునానివాని హృదయమునుండి తనంత వెలువడిన వాక్కు తంత్రీలయ సమన్వితముగనే ఉండుననియును, అదియు వెంటనే ఉచ్చరించినపుడు మాత్రమే తటస్థించుననియు యీ శ్లోకములో గర్భితమైయున్న కళారహస్యము, మోల్టన్ మహాశయుని సిద్ధాంతమున కింతకంటె వేరు దృష్టాంతమేల? ఈ శ్లోకము లందలి ‘తంత్రీలయ’ ‘అనువ్యాహరణ’ శబ్దములకు వేరొక అర్థము చెప్పరాదు.

మరొక విషయము: అదివేదముగు ఋగ్వేదమునందలి ఋక్కులన్నియు మంత్రద్రవ్యలు భవ్యావిష్టులైయున్న సమయమున, తమంత వారినోట వెలువడినవేగాని, ప్రయత్న పూర్వకముగా వ్రాయబడినవి కావు. అందు పురుష ప్రయత్న మేమియు లేదు గనుకనే అవి అపారు

షేయములైనవి. అపౌరుషేయమైన ఆ వేదవాక్కు చందోబద్ధముగనే అవిరూపించుట కవిత్వమునకును, చందస్సునకునుగల సహజ సంబంధమును నిర్రపవాద సిద్ధాంతము చేయుటకు రామాయణ శ్లోకముకంటె బలవత్తరమును ప్రాచీన తరమును అగు దృష్టాంతము లేదు.

ఈ అభిప్రాయమునే చమత్కరించి ఒక పాశ్చాత్య విమర్శకుడు. 'దివ్యులు మాటాడ వలసవచ్చినచో కవిత్వముననే భాషింతురు' అనెను. (If angels are asked to speak, they speak in poetry.) అనగా వాక్కునకును దివ్యత్వము, కవిత్వముననే సిద్ధించునని తాత్పర్యము. ఉత్తమ కవిత్వమునకును, దివ్యుల వాక్కునకును భేదము లేదు.

ఒక శ్లోకమునుగాని, ఒక పద్యమునుగాని గైకొని దానికి ఆ మాటలలోనే దండాన్వయము వ్రాసి, అ దండాన్వయ వచనమును మూలముతో పోల్చి చదివినపుడు, చందోబద్ధమైన ఆ పద్యములోని శ్రుతిసుభగత్వమును, చందోరహితమైన యీ వచనములోని తదభావమును వ్యక్తమగును. అర్థము రెండింటను ఒకటియే. అది రమణీయార్థమే. పదములు ఆ కవి ఉచ్చరించినవే. ఆ పదములను వచన రచనానుసారముగా అన్వయక్రమమునకు పొందించుటయే దండాన్వయములో చేసెడి మార్పు. వచనమున వాక్యయోజనా క్రమమునకు భంగము రాకూడదు. ఈ మార్పులన పద్యమునందు గుంభితమైన శబ్దక్రమము తారుమారై దానితో శ్రుతిసుభగత్వము లోపించును. శ్లోకకర్త ఆ సౌభాగ్యము సంపాదించుటకే అర్థానుగుణములయిన పదములనేరుకొని, ఆ పదములను చందోనియమానుసారముగా క్రమమును మార్చి కూర్చుటచే ఆ సౌభాగ్యము సాధితమగుచున్నది. ఇందు ఆతని వాక్ప్రవృత్తిని నడిపిన చోదకశక్తి చందస్సు. ఆర్నాల్డ్ పద్యములోగల శ్రుతిలయల నియతత్వ, నిశితత్వ, శక్తిమత్త్వములెంత ప్రయత్నించినను వచనమున రావు' అని చేసిన సిద్ధాంతమునకు అర్థమిదియే. నిదర్శనముగా కాళిదాసు

శోక మొకటియు, వింగళిసూరన పద్యమొకటియు ఉదాహరించుచున్నాను.

“కిం శీతలైః క్లమవినోదిభి రార్ద్రవాతాన్
సంచారియామి నశినిదళ తాళవృత్తైః
అంకేనిధాయ కరభోరు యథాసుఖం తే
సంవాహయామి చరణావృత పద్మతామ్రమ్”

—అభిజ్ఞాన శాకుంతలము

దండాన్వయము:

“క్లమవినోదిభిః శీతలైః నశినిదళ తాళవృత్తైః
అర్ద్రవాతాన్ సంచారియామి కిమ్? ఉపః కంభోదః పద్మతా
మ్రాతే చరణా అంకే నిధాయసుఖం సంవాహయామి?”

ఇది వసంత తిలకావృత్తము: పాదమునకు 14 అక్షరముల
చొప్పున నాలుగు పాదములకు 56 అక్షరములు కలవు. ఎక్కువ తక్కు
వలు లేకుండా ఆ యేబదియూ రక్షరములతోనే యీ దండాన్వయము
వ్రాయబడినది.

“రాయైః గొంతమేల్, నా
రాయణ మీ మనసుకంటె రహనిక నెపుడున్
మీయంతఁడడవెదరె యని
యాయంగన అతని పాదమల్లనబట్టెన్.”

—కళాపూర్ణోదయము.

దండాన్వయము: నారాయణ: మీ మనసుకంటె రాయైః గొంతమేలు
ఇక రహినెప్పుడేని మీయంతఁడడవెదరె యని యాయంగన అతని
పాదమును అల్లన పట్టెను.

పద్యమునకు, గ్రద్ధమునకునుగూడ ట్టైత్తి భేదమును, తైలుపుటైత్తి
తైత్తి ట్టైత్తి ట్టైత్తి

ఈ వివాదముయొక్క సారాంశ మిది: భావనాజన్యమైనట్టి గాని, భావావేశమువలన పుట్టినట్టిగాని రమణీయమయిన ఒక అర్థము కలిగి, అది తదనుగుణమైన శబ్దములకూర్పుతో ఛందోయక్తముగా రచింపబడినపుడు, ఆ రచన కావ్యమును అగును, కవిత్వమును అగును. ఆ అర్థమే ఆ శబ్దములతోనే ఛందోరహితముగా రచింపబడినపుడు కావ్యముమాత్రమగును గాని కవిత్వము కాదు. ఈ కావ్యమున ఛందస్సులేని వెలితి ప్రస్ఫుటమగుచునే యుండును. అట్లుగాక ఏ రామణీయకమును లేని, నీరస పేలవమైన అర్థమును ఛందోమయమయిన ఎంతటి జటిలశబ్దములలో పొదిగినను అది కవిత్వముగాని, కావ్యముగాని కానేరదు.

బహుపండిత సమ్మతమైన యీ మతమిట్లుండగా, పాశ్చాత్య దేశములలో, ఇటీవల వేరొక నూత్న మతము తలయెత్తెను. దాని సారాంశమిది:

కవిత్వమునకు అర్థముతో సంబంధమే లేదు. ఆ యర్థము సరసముగాని, నీరసముగాని, రమణీయముగాని, జగప్సితముగాని, మరి ఎట్టిదియైనను కావచ్చును. శ్రవ్యకళగనుకను, సంగీతకళకు సోదర ప్రాయము గనుకను, కవిత్వము సంగీతమువలెనే చెవికి ఇంపునింపుట చేతనే చరితార్థమగును. అట్టి ఇంపుగూర్చెడి శబ్దగుంఫనము శబ్దనిరపేక్షమయిన రాగాలాపనమువలె, అర్థనిరపేక్షమై హృదయాహ్లాదజనకము కావలెను. ఇట్టి సిద్ధికి ఛందోమయమయిన పద్యముగాని, గేయముగాని, అనుకూలించును. వచన రచన ఇందుకు కొరగాదు. అర్థప్రధానమయిన పద్యరచనయు ఆ సిద్ధికి భంగకరమే.

ఈ ప్రతిపాదనము కవిత్వమునకు, శరీరము, ఆత్మ అనిపించు కొన్న శబ్దార్థములలో ఆత్మను త్రోసిపుచ్చి - శరీరమును మాత్రమే పోషింపదలచిన విపరీతచుతము. చందస్సును త్రోసిపుచ్చెడి సంప్రదాయమువలె అర్థమును నిర్లక్ష్యముచేసెడి యీ నూత్నమతముకూడ

అతివాదమే. ఇది ఇంకను ప్రచారమునకు రాలేదు. వచ్చునను నమ్మకమును లేదు.

ప్రపంచమునందలి నానా వాఙ్మయముల పరిశ్రామము గమనించి నచో ప్రపంచ విఖ్యాతి పొందిన మహాకవులందరు కర్ణపేయమయిన శైలితోపాటు రమణీయ గంభీరార్థములగూడ స్వికరించుచున్నట్లును, ఆ అర్థగంభీర్యమునుబట్టి వారు కేవల కవులుగాక తత్త్వవేత్తలుగా, విజ్ఞాన బోధకులుగా కొనియాడబడుచున్నట్లును విదితమగుచున్నది. ఉపదేశానందములు మిళితముచేసిన ఇట్టి కవిత్వము అన్నిభాషలలోను ఆయా జాతుల సంస్కారాభివృద్ధినిబట్టి పూర్వకాలమున వెలసియేయున్నది. అట్టి రచనలనుబట్టియే కవిత్వము జ్ఞానబోధకమైన తత్త్వవిద్యకును, ఆనందదాయకమయిన చిత్రకళలకును, సమరసభావమును సంపాదించగలిగెను. కాని ఈ తత్త్వబోధ ప్రాధాన్యమును పురస్కరించుకొని కవికా పదార్థ రామణీయకమును త్రోసిపుచ్చటమాత్రమెన్నడును తటస్థింపరాదు. తాత్త్వికమయిన ఉపదేశము రమణీయమైనపుడే కవిత్వమగును. ఆ ఉపదేశము లేకున్నను రమణీయార్థమే కవిత్వమగును.

అర్థరహితమయినది కవిత్వమేకాదు. అర్థవంతములైన శబ్దముల కూర్చే కవిత్వము. ఆ కూర్పు చెవికి ఇంపునింపుచుండగా, ఆ అర్థము చిత్తమునకు పెంపు చేకూర్చుచుండును. కనుక శబ్దార్థములు రెండును కవితాంగములే.

జాన్ సన్ నిర్వచనములో వివాద్యమయిన రెండవ యంశము సత్య ప్రతిపాదనమునుగూర్చి. సత్యమనగానేమి? అది ఎన్ని విధములు? అవి యెయ్యెడ ఎట్లు నిరూపితము లగును? అను నంశములను చర్చింతము.

రంగములలో కానవచ్చు భిన్న భిన్న రూపములకు ఏకత్వమును కనుగొనుటయే పరమలక్ష్యము. వైజ్ఞానికులందరును తమ తమ సత్య పరిశోధనలలో చేయు బహువిధ ప్రయోగములన్నిటిని ఆ ఏకత్వ మునెడి గమ్యమున కభిముఖముగనే నడుపుచుందురు. ఆ ప్రయోగములలో వారికి అవలంబనీయమైన శాస్త్రప్రదృతి అనుమాన ప్రమాణ పురస్కృతమైన కార్యకారణ సంబంధమనెడి సూత్రము. వైజ్ఞానికుడు తాను చేపట్టిన పరిశోధన క్షేత్రమునందలి వివిధ విశేషములను (Particulars in his field of investigation) సూత్రానుసారముగా తరచిచూచి, ఆ విశేషములందలి సమానదర్శములను కనుగొని, వాటిని ఒక సామాన్య సిద్ధాంతము (General principle) గా సూత్రీకరించును. ఆ పరిశోధనలో అతనికి అనేక సామాన్యసిద్ధాంతములు చేయు అవకాశము కలుగుచుండును. వాటినిన్నిటిని సమన్వయము చేసి ప్రకృతిగర్భితమైన ఏకత్వరూప పరమధర్మమును నిరూపించుటకై నిరంతరము పాటుపడుచుండును. ఆ తపము ఫలించి అతడేదేని ఏకత్వమును కనుగొన్నచో దానికి తేజమనియో, శక్తియనియో, జీవమనియో తత్ శాస్త్రానుసారమైన ఏదో ఒక వ్యవదేశము చేయును. అతనివలెనే ఇతర ప్రాకృతక్షేత్రములలో పరిశోధనలుచేయు వైజ్ఞానికులు సైతము ఏదో ఒక ఏకత్వమును దర్శింతురు. ఈ వివిధ శాఖలతో దర్శింపబడిన ఏకత్వములకు మూలభూతమైన అంతిమపరమైకత్వము, ఏనాటికైన వైజ్ఞానికులకు దర్శనమిచ్చునేమో తెలియదు. కాని ఇంత వరకు మాత్రము అట్టిది జరుగలేదు. 'వైజ్ఞానికులు తమ తమ శాస్త్ర పరిశోధన ఫలితముల నన్నిటిని సమన్వయముచేయు ప్రయత్నములో ఉదాసీనులుగా లేరు' - అని చెప్పుట మాత్రము నిజము. పూర్వ కాలములో దైవ చిద్విలాసముగా తోచిన ప్రకృతికార్యము లనేకములు ఈ వైజ్ఞానిక పరిశోధనలకు లోబడి, తమ తమ నేజస్వరూపమును వెల్లార్చుచున్నవి. ఆ స్వరూప ప్రదర్శనమే విజ్ఞాన శాస్త్రములకు సంబంధించిన సత్యము. ఆ శాస్త్రముల పరమ లక్ష్యము యీ సత్య విరూపణమే.

మరి జాన్సన్ పండితుడు కవిత్వమున కాపాడించిన సత్యము ఇదియేనా? అని ఆశంకించుకొన్నచో 'ఇదికాదు' అని సద్యస్సమాధానము. రాతిలో లేని తేజము రత్నములో ఉండుటకు కారణము 'అణుసాంద్రత' అని ఖనిజ పరిశోధనవలన తేలిన సూక్ష్మము. రత్నము యొక్క కాంతిని వర్ణించు కవి ఆ నర్ణనలొ నిరూపించునది ఈ సత్యమా? అదే యెవచో అది శాస్త్రమగును గాని కవిత్వము కాదు. కావున కవిత్వము ప్రసాదించు సత్యము భౌతిక శాస్త్ర సత్యము కాదు.

ఈ వైజ్ఞానికులు తమ పరిశోధన కలాపమునందు కార్యకారణ సంబంధ సూత్రము నవలంబించుచు గాక ఆసాంతము, తటస్థ చిత్త వృత్తి నవలంబింతురు. (Objective attitude) మమకారాది హృదయ ధర్మములను తలయెత్తనీయరు. శాస్త్రసత్య నిరూపణార్థమై ఒక జీవిని హింసింపవలసి వచ్చినచో, అహింసక బుద్ధితోనే హింసింతురు గాని, క్రూరభావముతో చంపరు. వజ్రమును పొడిచేయవలసి వచ్చినచో దాని స్వరూపనాశమునకు చింతిల్లరు; విలువను పరిగణింపరు. మరి కారణములేని ఏ కార్యమును ఆకస్మిక సంఘటనగా అంగీకరింపరు. మరియు పరిశోధనారంభవేళ తాము ప్రతిపాదించుకొన్న అనుమానమే నిజమై తీరవలెనన్న మూర్ఖాభినివేషము చూపరు.

ప్రకృతియే సమస్తము అనుకొన్నచో మానవుని బుద్ధి వ్యాపారము అంతతో ఆగిపోవచ్చును. కాని ప్రకృతికి అతీతమును, చర్మచతువునకు అగోచరమును, ప్రయోగముగల అలభ్యమును అయిన పరతత్త్వము వేరొకట కలదనియు, దాని ప్రభావముననే యీ ప్రకృతి యొక్క సృష్టి స్థితిలయములు జరుగుచున్నవనియు, తాత్త్వికులు చెప్పుదురు. ఆ తత్త్వమునే వారు భగవంతుడు, పరబ్రహ్మ మొదలగు నామములతో పిలుతురు. ఆ యంశమే సమస్త చైతన్య పదార్థములలో జీవుడను పేర వర్తించుచున్నదనియు, అది ప్రకృతి పరిశీలన కందదనియు అదే సత్యము నిత్యము అనియు ఉద్ఘాటింతురు. ఈ సత్యనిరూపణము చేయుటకై తాత్త్వికుల కాధార

భూతమైన ప్రమాణము ఆ ప్రవాక్యములని చెప్పబడెడి ప్రాచీన మత గ్రంథములు. అవియే భావతియులకు వేదములు; ఇతర మతస్తులకు వారి వారి మతగ్రంథములు. ఆ ప్రవాక్యమనగా సత్యములు దర్శించిన మహాను భావుడు స్వప్రయోజనరహితముగా, లోకహితమునుకొరి, నిష్పాక్షికముగ, తటస్థ భావముతో పలికిన వాక్యము. మంత్రద్రవ్యలైన వేద ఋషులు పలికిన వాక్యములట్టివే. ఇతర మతములలో ఆ మత ప్రవర్తకు లైన ప్రవక్తలు పలికిన వాక్యములును అట్టివే. ఆ యా ప్ర వాక్యము లోని సత్యమును సవివరముగ పునరుద్ఘాటించు తలపుతో వేదాంత శాస్త్ర కర్తలు దానిని తార్కికముగా సమర్థింతురు. కాని ఆ ప్రథమద్రవ్యలు దివ్యదర్శనముచే ఆ సత్యములను కనుగొనిరేగాని తార్కిక సాధనాదు లను ప్రయోగించి నిరూపించినవారు కారు. వారికి యోగమనేది ఒక ఆత్మసాధన విధానము-వైజ్ఞానిక ప్రయోగ సదృశ్యమైనది-ఆ సత్యదర్శ నమున అవలంబనీయమై యుండును.

ఈ విధముగా ప్రకృతిగతమైన ఏకత్వమును వైజ్ఞానికుడును, తదవతీతమైన ఏకత్వమును యోగియును దర్శించి లోకమునకు ఉప దేశింతురు. అప్రత్యక్షమైన యోగి దృష్టసత్యమును ఎట్లు విశ్వసించ వచ్చునని కొందరుశంకింపవచ్చును. అప్రత్యక్షమైనంత మాత్రమున సత్య మునకు భంగము కలుగదు. అదియును గాక వైజ్ఞానికుడు కనుగొన్న సత్యముమాత్రము అందరకును ప్రత్యక్షమగుచున్నదా? భౌతిక సత్యము వలె ఆధ్యాత్మిక సత్యము సైతము ప్రయోగ కుశలులును, దర్శనసమర్థు లునునైన అధికారులకు కొందరకుమాత్రమే దర్శనీయమగుచున్నది. భౌతిక సత్యమును దర్శించిన వారనేకులుండగా ఆత్మిక దర్శనముగల వారు కొలదిమంది మాత్రమే యుండవచ్చును.

లోకవ్యవహారమునకును, జీవిత సౌఖ్యమునకును అక్కరకురాని పరతత్త్వజ్ఞానమువలన మానవునకేమి లాభముగలదని వైజ్ఞానికుడు తాత్త్వికు సదిక్షేపింపవచ్చును. భౌతికశాస్త్ర విజ్ఞానమువలన మానవు

నకు బహువిధ సౌకర్యములు కలుగుచున్నవనుటయు, నాగరికతాభివృద్ధి జరుగుచున్నదనుటయు నిజమే. అయినను మానవ జీవిత సాఫల్యము, లౌకిక సుఖములచేతను, నాగరికతాభివృద్ధి చేతను మాత్రమే సిద్ధించుచున్నదనుకొనుట పొరపాటు. అవి ఎంత వాంఛనీయములైనను మొదలే ప్రకృతిబద్ధుడై, మోక్షోపాయముగానక, పంజరములోని చిలుకవలె రెపరెపలాడుచున్న జీవునకు వైజ్ఞానికుడు కలిగించెడి అసౌకర్యములు మరికొన్ని ప్రతిబంధకము లగుచున్నవేగాని ముక్తిమార్గమును చూపుటలేదని తాత్త్వికుడు సమాధానము చెప్పును.

వైజ్ఞానికుడు నిర్దేశించెడి ప్రకృతి మూలభూతమైన ఏకత్వమనెడి తత్త్వము ఎంతగా శాస్త్రసమ్మతమైనను, అది ప్రాకృత పదార్థమే అనియు, అందుచే అనిత్యమనియు వేదాంతి దానిని పరమసత్యముగా అంగీకరింపడు. ప్రకృతి తత్త్వమునకు భిన్నమై దాని ప్రవర్తనకు మూలభూతమైన ఆత్మతత్త్వమొకటే 'ఏకమేవాద్వితీయమ్' అని చెప్పదగిన సత్యమని అతడు సిద్ధాంతీకరించును. ఈ యిరువురును భిన్నత్వమున ఏకత్వమును దర్శించు మహాతపస్సులే. వారు దర్శించిన ఆ తత్త్వ స్వరూపములను లోకమున కుపదేశింపగలవారేగాని, లోకముచే దర్శింపజేయగల వారు కారు. అయినను ఈ యిరువురును రెండు సముద్రములను మధించి, రెండు అమృత భాండములను సాధించి లోకమున కొనగొనుచున్నారు. ఆ అమృతమును అనుభవింపదగిన అధికారులు అయ్యెడను ఇయ్యెడను గూడ ఏ కొలిదిమందియో ఉందురు. వారైనను తత్తత్సాక్షాత్ప్రదేశానుసారముగా మరల తాము ప్రయత్నించి ఆ సత్యదర్శనమును చేయవలసినవారే. ఉదాహరణకు ఆధానత్మిక సత్యదర్శనము-అనగా ఆత్మోపలబ్ధి-కేవల వేదాంతశాస్త్ర పర్యమువలన కలుగదు. తదుపదేశానుసారముగా యోగాది సాధనలకు పూనుకొని సిద్ధిపొందినవారికే అది లభించును.

కవిత్వము ఈ శాస్త్రములవలె పరిమితి ప్రయోజనము కలదికాదు. ఆ కళ స్పృశింపని క్షేత్రమే ఉండదు. కవికి భగవత్త్వమెట్లు ఆరాధనీయమో అల్పమైన ప్రాకృత పదార్థముగూడ అట్లే ఆరాధనీయము. అతడు భవ్యావిష్టుడైన ఉణములో ప్రాకృత పదార్థమునందును, అప్రాకృత పదార్థమునందును, ఒకేవిధమైన ఆనందతత్వ మిమిడియుండుటను దర్శించి, దానిని శబ్దరూపమున పునస్సృష్టి చేసి, లోకసామాన్యుల కందరకును తద్దర్శనము కలిగించి, తనవలెనే వారినికూడ ఆనందమగునను చేయును. ఈ యానందతత్వమే అతడు దర్శించుసత్యము. కవిత్వము వ్యక్తముచేయు సత్యము ఈ యానందమే. ఈ దంభనమునకు అతడు వైజ్ఞానికునివలె కార్యకారణ సంబంధ ప్రయోగములనుగాని, శాస్త్రీకునివలె యోగాభ్యాసములనుగాని చేయడు. భగవత్ప్రసాద లబ్ధమైన అతని దివ్యచతువునకు అకస్మాత్తుగా అది ఒక్కొక్కచో గోచరించుచుండును. ఆ సమయమున అతడు విశ్వములో లీనమైపోవుచుండును. విశ్వముగూడ అతనిలో లీనమగును. ఇట్టి అవస్థను యోగసిద్ధుడు కూడ అనుభవింప గలడుగాని, అతడు దానిని మనచే అనుభవింప చేయలేడు. ఇక కవియో, తన ఆనందానుభవమును వాగ్రూపమున చిత్రించి దానిని చదువుకొనువారందరికిని ఆ అనుభవమునే కలిగించును. విశ్వవ్యాప్తమైయున్న ఆనందాంశను చేపట్టి దానిని సర్వమానవ జాతికి అందింపగల కళ, కవిత్వ మొక్కటియే. కవిత్వముయొక్క పరమప్రయోజనమే ఇది. నిజమునకు పూర్ణ యోగము అని చెప్పదగిన ఆత్మానుభూతి, యోగ గమ్యమైన బ్రహ్మానందము ఐహిక జీవితమును సాధ్యముకాదు. ఆనందమునకు ఆభాసమైన సుఖము ఐహిక జీవితమున అనుభూతమగునుగాని, అది విషయోద్భూత మగుటచేత అనిత్యము. విషయలోలురకు సయితము ఇంద్రియజన్యముకాని ఆనందానుభూతిని ప్రసాదించుటకు కవిత్వకళ ఒక్కటయే సమర్థము. ఆ ఆనందతత్వమే కవిత్వము ప్రసాదించు సత్యము. ఈ సత్యము వైజ్ఞానిక, ఆధ్యాత్మిక సత్యములవంటిది కాదు. స్వతంత్రమైన వేరొక సత్యము. జాననన్ వాకోసన సత్యము

(Truth) ఈ ఆనంద సత్యముకాదు. అది వేరొకటి, దీని విషయము తగువాత వివరింతును.

కొందరు వైజ్ఞానికులు తలచునట్లు ఆ ఆనందానుభవము కాల্পనికమును వినోదప్రాయమును కాదు. దృశ్యమానమగు నానావిధ వస్తుజాలమున ఈ ఆనందాంశము నిండియున్నది. దానిని దర్శింపలేక పోవుటచేతనే మనము పరిమిత జీవితములను గడపుచు చిత్త ఊఠములకు లోనగుచున్నాము. కవిత్వ పరనమున లౌకికమగు అవరణము భగ్నమై, పరిమితత్వము అంతరించి, మానసమున వాసనా రూపమునగల భావ ముద్బుద్ధమై దీపించి ప్రకాశమానమై ఆనందమగుచున్నది మానవలోక సాధారణ జీవితమున ఇట్టి ఆనందానుభవము కళానుభూతి వలన తప్ప మరి ఏ శాస్త్ర విజ్ఞానమువలనను సాధ్యము కాదనుట స్పష్టము.

ఈ ఆనందతత్వము దృశ్యమానమైన ప్రకృతిలో సహజముగ నున్నదా? లేక ఇంద్రజాలమువలె కల్పితమా? అనేది ఆశంకకు సమాధానముగా కార్లర్డ్ ఇట్లు ఉద్ఘాటించెను. "one great service that poetry renders to us is that of awakening the mind's attention to the lethargy of custom and to direct it to the loveliness and wonders of the world before us-an inexhaustible treasure-but for which in consonance of the familiarity and selfish solicitude, we have eyes that see not, ears that hear not and hearts that neither feel nor understand." (మన చిత్తములను అలసతా నిద్రనుండి మేలుకొలిపి మహాద్భుతములును, సుందరములును అయిన చిత్రవిచిత్ర వస్తువుల దెసకు మరల్పుటయే కవిత్వము మన కొనర్చు మహోపకారము. ఈ విశ్వము అవ్యయ సౌందర్యనిధి. అతి పరిచయము. ఆత్మోత్కర్ష అనేది అవగురనములవలన మనమా సౌందర్య

మును కన్నులుండియు చూచుటలేదు, చెవులుండియు వినుటలేదు. హృదయముండియు ఆస్వాదించుటలేదు.

ఇట్లే నిత్యపరిచితములగు వస్తువుల యపూర్వ రామణీయకము లను వెలార్చుటలో కవిత్వమునకుగల సామర్థ్యమును ధ్వన్యాలోకము చక్కగా వ్యక్తపరచెను:—

“దృష్టపూర్వా అపిహ్యర్థాః కావ్యే రసపరిగ్రహాత్
సర్వే నవ ఇవాభాన్తి మధుమాస ఇవ ద్రుమాః”

మనకు పరిచితములై వ పదార్థములే కావ్యార్పితములై నపుడు మాత్స్యశోభతో వెలుగొందుననియు, ఆ సౌందర్యమునకు కారణము కావ్యమున అవిపొందు రసస్వరూపమనియు దీని భావము.

పై శ్లోకమున ఉపమానముగా గై కొనబడిన మధుమాస ద్రుమ సౌందర్యమున ఇంకొక పరమార్థ మిమిడియున్నది. ద్రుమాదులయందు సహజముగా నిహితమైయున్న వికాసశక్తి మధుమాసము ప్రాప్తించి నపుడు ఆ ఋతుప్రభావముచే వ్యక్తమై వికసించినట్లు, సహజముగ ప్రకృత వస్తుగతమైయున్న సౌందర్యాంశము కవిభావనా ప్రభావము వలన కవిత్వమునందు సువ్యక్తమై సహృదయుల మానసములందు రస ముగా అభివ్యక్తమగును. కాబట్టి ఆనందదాయకమగు ఈ సౌందర్యము వస్తుగతమేగాని కల్పితము కాదు. దానిని అభివ్యక్తమునేయుటే కవిత్వ వ్యాపారము. ఈ యంశను వైజ్ఞానిక శాస్త్రము చూపజాలదు. వస్తు పరామర్శలో ఆ శాస్త్రము నిరూపించు సత్యమువంటిదే కవి అభివ్యక్తము చేయు ఆనందసత్యముగూడ. ఈ కవికాసత్యము వైజ్ఞానిక సత్యమునకు తూరకము. అది చూడలేని దానిని, చూపజాలని దానిని కవిత్వము పూరించి సృష్టితత్వ రహస్య గ్రహణమును పరిపూర్తిచేయును. వైజ్ఞానిక శాస్త్రము పదార్థములయొక్క సూక్ష్మ పరిశీలనమువలన తద్బహిరా

కార నిర్మాణ రహస్యమును, అంతరళిని మాత్రము చెప్పి చాలింపగా, కవిత్వము ఆ పదార్థముయొక్క ఆనందస్వరూపమును వ్యక్తము చేయుటకు పూనుకొనును. ప్రతి విదార్థమునకును జడస్వరూప మొకటియు, ఆత్మస్వరూపమొకటియు యెదు కలవు. వీటిలో ఆత్మ స్వరూపము ఆనందదాయకము. దానిని ధర్మించినపుడే మానవుడు భావావిష్టుడై, ఆ పదార్థము తన ఆత్మకంటె అన్యముకాదనెడి భావనతో అద్వైతమార్గమున అడుగిడును. పదార్థమునందుగల ఈ ఆనంద తత్త్వమునే కావ్యతత్త్వజ్ఞులు రసభావాంశము (Emotional aspect) అని వ్యవహరించిరి.

“Poetry begins where matter of fact of Science causes to be merely such and tries to exhibit a further truth — the connection it has with the world of emotion and its power to produce imaginative pleasure. It is thus at once the antithesis and complement of science”

—Leigh Hunt.

(వైజ్ఞానిక శాస్త్రముల పదార్థవిమర్శయు, తత్త్వనిరూపణమును ముగిసిన విమ్మట కవిత్వము ఆ శాస్త్రములకు దుర్లభమైన వేరొక ఉన్నత సత్యమును ప్రకటించుటకు పూనుకొనును:— ఆ సత్యము పదార్థములకును, రసభావ జగత్తునకును గల సంబంధము, అది కలిగించు భావనాహ్లాదము. ఈ విధముగా కవిత్వము ప్రకృతి శాస్త్రములకు విరుద్ధమగుటయే గాక పూరకమును అగుచున్నది.)

దృశ్యమానమైన పదార్థ మొక్కటియే, ఆ పదార్థ దర్శనవేళ వైజ్ఞానికునిలో కలుగు మానస విక్రియ (Reaction) వేరు, 5 విలో కలుగు విక్రియ వేరు. ఆ వస్తుదర్శనము వైజ్ఞానికుని జిజ్ఞాసను ప్రబోధించి బుద్ధివ్యాపారమును ప్రవర్తింపజేయును. అదియే కవియొక్క హృదయమును స్పందింపజేసి సృజనశక్తిని ప్రబోధించును. ఆ ప్రబో

భమువలన క్రమముగా ఒకడు వస్తుతత్వమును పరిశీలించుటకు పూనుకొని వైజ్ఞానికుడగుచుండగా ఇంకొకడు దాని రసభావ స్వరూపమును చిత్రించుటకు పూనుకొని కవియగుచున్నాడు.

“The reaction of reality on the creative faculty of man is Art and, its reaction on his understanding is Science.”
—Moulton.

పదార్థములోని ఈ భావాంశమును చిత్రించుటవలన కవి మనకును ఆ పదార్థమునకును ప్రత్యక్షముగా కానరాని సన్నిహిత సంబంధమును కలిగించి దానియందు మనకు తాత్త్వికమైన భక్తి ప్రేమలను పుట్టించును. మనచే ఉపేక్షానుభవముచే నిర్లక్ష్యముగా చూడబడునట్టియు, నిర్దయముగా చూడబడునట్టియు ప్రకృతిని ఆదరపాత్రమును, ఆధారనీయమునునైన సజీవమూర్తిగా వ్యక్తపరచి మానవ, మానవేతర ప్రకృతులకు తాదాత్మ్యమును సాధించును. కాళిదాసు కాకుంతల చతుర్థాంకమున అనన్య దుర్లభముగా చిత్రించి చూపిన మహాత్తర విషయము ఈ మానవ మానవేతర భావైక్యమే. ఆ చిత్రణమువలన కాళిదాసు సమస్త భూతాంతర్గతమైన ప్రణయతత్వమునకు అతిలోక సుందరమైన వ్యంగ్య వైభవముతో రూపకల్పన చేసెను. ప్రేమ, స్నేహము, అనురాగము, సౌహార్దము మొదలైన వివిధ నామములతో పెర్కొనబడెడి ఏ మధుర కోమలభావము ఈ విశ్వములోని చరాచర భూతజాలమునంతను ఏకసూత్ర బద్ధము చేయుటకు యత్నించుచుండునో, అనిర్వచనీయమైన ఆ హృదయమునకు, ‘ప్రణయము’ అని పేరు. ఈ తత్వమును రూపించుటేగాక, అనుభవగోచరము నైతము చేయుట ఒక్క కవిత్వమునకే చెల్లును.

దినదినము కానవచ్చెడి సూర్యోదయమునకు హేతువు భూమి ప్రమణమని ప్రకృతి శాస్త్రసిద్ధమయిన సత్యమొకటి కలదు. దానిని

తెలిసికొనుట విజ్ఞానప్రదమే. ఆ యెరుకచే ఉదయభానునకును మన హృదయమునకు హార్దమైన సన్నిహితత్వ మేర్పడదు. ప్రత్యక్షముగా కంటితో చూడబడు ఆ సూర్యబింబము బహుదూరగతమైన ఏదోయొక జాహ్నవదార్థముగానే ఉండిపోవును. ఆ సూర్యోదయమునే వేదఋషి,

“అసత్యేన రజసా వర్తమానో
నివేశయన్నమృతం మర్త్యంచ
హిరణ్యయేన సవితా రథేనా
దేవో యాతి భువనా విపశ్యన్.”

అనెడి ఋక్కులో ఆ సూర్యుని, బంగరు తేరెక్కి లోకమును పరామర్శించుటకు వెడలివచ్చెడి ప్రభువుగా దర్శించినపుడు ఆ వేదఋషి హృదయము ఏ భక్తిభావముచే పూరితమయ్యెనో ఆ భావమే మన హృదయమునను పొడమి అనందించుచున్నాము.

సముద్రములోని జలము సూర్యరశ్మిచే ఆవిరిగామారి, అంతరిక్షమున మేఘరూపమును దాల్చి, శీతలవాయు స్పర్శచే మరల నీరుగా మారి భూమిమీద పడుటయే వర్షము-అని పదార్థ విజ్ఞానశాస్త్రము చెప్పును. మేఘుడు సముద్రముపై వాలి, ఉప్పనీటిని త్రావి, ఉదార స్వభావముతో ఆ త్రావిన నీటికి వెయ్యిరెట్లు మంచినీటిని లోకమున కొసంగి జీవనప్రదాత అగుచున్నాడు-అని కవి రూపించును. ఈ కల్పన వలన ఘనరూపమైన మేఘము చైతన్యయుతుడైన వర్షస్వరూపుగా భాసించి భక్తిభావన మగుచున్నాడు. ‘కలువరేడు’ ‘సముద్రతనయుడు’ అని చంద్రుని వర్ణించుటలోను, ‘లోకశాంధవుడు’, ‘పద్మినీ ప్రియుడు’ అని సూర్యుని వర్ణించుటలోను ఆదికవులు ప్రతిష్టించిన రహస్యమిదియే. ఇట్టి వర్ణనాకల్పనలు విజ్ఞానశాస్త్ర దృష్టికి అయదార్థములే యొకను, భావనా ప్రపంచమున సత్యములే.

ఒక్కొక్కయెడ యీ కల్పనలుగూడ ప్రకృతిశాస్త్ర యథా
 ర్థమునకు దూరము తొలగిపోకుండ ఆ యథార్థమునే భంగ్యంతర
 వాక్యములలో పునరుద్ఘాటించును. భూమియొక్క నీడ చంద్రుని
 మీద పడుటచే చంద్రగ్రహణము కలుగునని జ్యోతిశాస్త్ర వాక్యము.
 అది యథార్థము, ఆ నీడయే అతి దీర్ఘముగా ఆకాశమంతయు
 వ్యాపించి చుట్టలు చుట్టుకొనును. మెల్లమెల్ల గా ముందుకుసాగిపాకుచు,
 చంద్రుని స్పృశించు ఊణమున దాలో పొంచియున్న పాము ఏమరు
 పాటున నడచిపోవు మానవుని కాటువేసినట్లుగా ఉండుననియు, భార
 తీయుల పురాణములలో చంద్రుడు సర్పాకార రాహుగ్రస్తుడగుటచే
 గ్రహణమేర్పడుచున్నదని చెప్పట యథార్థమే యనియు కొంతకాలము
 క్రిందట ఒక పాశ్చాత్య వైజ్ఞానికుడు ఛాయాచిత్రములతోసహా పత్రిక
 లలో ప్రకటించెను. ఆ పురాణవచనము కవివాక్యము. ఆ వాక్యము
 వైజ్ఞానిక సత్యమునే భంగ్యంతరమునజల్కి, సర్పదృష్టడైన చంద్రుని
 యెడ మనకు సానుభూతిని కలిగించి ఆ వృత్తను నెలకొల్పును.

ప్రాకృతపదార్థములయందలి రామణీయకమును దర్శించి, వాటిని
 భగవత్స్వరూపములుగా, ఇష్టదేవతలుగా ఆరాధించిన కవులు మానవ
 జాతికి వైజ్ఞానికులకంటె ఎక్కువ మహోపకారులు. ఆ వర్ణనలు చదివి
 మనమును ఆ పదార్థములయెడ అట్టి పూజ్యభావమునే అలవరచుకొందు
 మేని కవితామార్గమున అద్వైత సాధనకు ఉపక్రమించిన వారమే
 అగుదుము.

ప్రకృతికిని, ప్రాకృతశాస్త్రమునకును, కవిత్వమునకును ధార్మిక
 మైన సంబంధమిట్లుండగా, ప్రకృతిశాస్త్రవేత్తలు కొందరు యీ కావ్య
 కళను నిరసించి దానిని నేపించుట వృథా కాలయాపనము మాత్రమే
 అనియు, అందు సత్యము లేదనియు, ఒకప్పుడు వివేచనా శూన్యమగు

ఒక వాదమును లేవదీసిరి. ఈ తిరస్కారభావము పూర్వకాలములో ఉన్నంతగా యిప్పుడు లేదనియే తోచుచున్నది. ఈ విషయమై 'ఫ్రాన్సిస్ బేకన్' (Francis Bacon) అనేడి మహావేత్త అన్న నిరసన-వాక్యములు ఇటు ఉదాహరింతును:

“Poetry lends some shadow of satisfaction to the mind of man in those points wherein the nature of things doth deny it. It is the theatre of the mind to which we may repair for relaxation and pleasure, but in which it is not good to stay too long, because it only feigneth while science is concerned with reality and truth ”

(కవిత్వము మానవుని మనస్సునకు వాస్తవజగత్తున లభింపని తృప్తిని ఛాయామాత్రముగా (ఆభాసమాత్రమైన సంతోషము) ఇచ్చును. అది చిత్తవిశ్రాంతి వినోదములకొరకు మెట్టదగిన విలాస భవనము. దానియందు దీర్ఘకాలము గడపుట మంచిదికాదు. ఏమన ఆ సంతోషాభాసమైనను కల్పితమేగాని సత్యము కాదు. ఇక శాస్త్రమో, ప్రత్యక్ష ప్రకృతికి సంబంధించిన సత్యము)

ఈ యధిక్షేపణలో సారభూతములయిన చర్చనీయాంశములు మూడు కలవు, అవి యివి:

[1] కవిత్వమువలన కలుగుచున్నదనుకొను ఆనందము సంతోషాభాసము మాత్రమేనా? లేక సత్యమా?

[2] సత్యనిరూపణమునకు శాస్త్రమేగాని కవిత్వము సమర్థము కాదా?

[3] ఈ రెండింటిలో మానవునకేది ఎక్కువగా సేవ్యము?

ఈ మూడు ప్రశ్నలలో మొదటి రెండిటికి పైనచేసిన చర్చతో కొంతవరకు సమాధాన మియ్యబడినది. సంప్రదింపులమున అది విపులముగా సమర్థింపబడును.

ఇక మూడవదానిని గురించి: మానవుడు తన జీవితమున ఏ పని నైనను తనకు సుఖప్రాప్తియు, దుఃఖనివృత్తియు కలుగుటకే చేయుచుండును. ఈ సుఖము, దుఃఖము అనునవి మానసిక వృత్తులుమాత్రమే. ఇష్టానిష్ట ప్రాప్తివలన కలిగెడి ఈ సుఖదుఃఖములు అనిత్యములేగాని నిత్యములుకావు. నిత్యమైన సుఖము యోగనిర్మలనుభవించెడి బ్రహ్మానంద మొక్కటే. దానికర్హతలేని ప్రాకృత మానవులందు నిత్యజీవితముతో మానసిక కాంతిని, సుఖమును అనుభవించుటకు కళాసంసేవనముకంటె సాధనాంతరములేదు. అంతకంటె శ్రేయస్కరమైన ప్రవృత్తియు లేదు. ఈ యర్థమునే 'క్లైవ్ బెల్' (Clive Bell) అను పండితు డిట్లు వివరించెను:

“To justify ethically any human activity, we must enquire, ‘is this a means of good state of mind?’ in the case of art our answer will be prompt and emphatic. Art is not only a means to good state of mind but perhaps the most direct and potent that we possess, nothing is more direct because nothing affects the mind more immediately, nothing is more potent because there is no state of mind more excellent or more intent than the state of aesthetic contemplation.”

(ఏదేని మానవప్రవృత్తిని సమర్థింపవలసినప్పుడు అది తత్కర్తకు మంచి, సుస్థితిని కలిగించుటకు సాధనమగునో, కాదో విచారించవలెను. ఈ ప్రశ్నకు కళావిషయమున ‘అవును’ అని అప్రతిరీతితమును, ఖండితమును ఐన సమాధానము చెప్పవచ్చును. మనః ప్రసన్నత

కితర సాధనము లెన్నియున్నను, కళ లన్నిటిలోను ఋజుతమము శక్తి మంతమునైన సాధనము. దానికంటె మనస్సును సత్వరముగా ఉద్బోధింపగల దింకొకటిలేదు గనుక ఋజుతమము రసభావ చింతనముకంటె నిర్భర సుఖప్రదమైన మానసికావస్థ ఇంకొకటి లేదుగనుక శక్తి మంతము.)

ఈ సిద్ధాంతము సర్వకళా సామాన్యముగ ఉన్నను, సోదర కళలన్నిటిలో కవిత్వము తత్వమోతమని నిరూపితమైన పిమ్మట, యీ ప్రశంస ఆ కళకే ఎక్కువ అన్వయించునని చెప్పదగును.

కవిత్వము ఆదిభౌతికతత్వముకంటె ఆధ్యాత్మిక తత్వమునకే యెక్కువ సన్నిహితముగ నుండును. నిజమునకు ఆధ్యాత్మిక తత్వము ఐహికముకంటె అముష్మికమునకే ఎక్కువ సంబంధించినది. ఇట్లుంటే ఐహికమును కేవలము విసర్జించినదని చెప్పటకాదు. జీవుని అముష్మిక సుఖప్రాప్తికి కారణముగా ఐహిక జీవితము ఎట్లుండదగునో నిర్దేశించుట ఆ శాస్త్రధర్మములలో ఒకటి. భక్తి జ్ఞాన, కర్మమార్గములలో దేనినవలంబించినను, మానవుడు ధార్మికమును, నీతిబద్ధమును అయిన జీవితమును గడిపినేగాని, జీవునకు అముష్మిక సుఖప్రాప్తి కలుగదు. అనుట శాస్త్రపరిశ్రమ లేకుండగనే పామరులు నైతము గుర్తించిన సత్యము. పాతమార్మికమును చరమ లక్ష్యముగ పెట్టుకొని ఐహిక జీవితమునకు మంచిమార్గమును నిర్దేశించుటలో సర్వమత గ్రంథములును, తత్సంబంధములైన ఆధ్యాత్మిక శాస్త్రములును ఎయ్యెడను ఉదాసీనత చూపలేదు. కావున, ధర్మపథనిర్దేశము ఆధ్యాత్మిక శాస్త్రములలో అంతర్భాగమున గ్రహించదగును. మన ధర్మశాస్త్రము లవియే. ఈ కాలమున సాంఘికశాస్త్రము (Sociology), నీతిశాస్త్రము (Ethics) అనునవి ఆ జాతిలోనివే. శుద్ధ-ఆధ్యాత్మికమైన జీవితత్వమును దూరముగానుంచి మానవుని ఇహలోక ప్రవృత్తి మాత్రమే విషయభూతముగా నడుప

దేశముచేయు ధర్మశాస్త్రములలో ఆ యువదేశములన్నియు విధి నిషేధ రూపమున నుండును.

కవిత్వమునకు విషయభూతమైన మానవ మానవేశ్వర ప్రకృతు లలో మానవప్రకృతికి సంబంధించినంతవరకు యీ కళకు ధర్మశాస్త్రము లతో పోతుకలదు. ధర్మశాస్త్రములలో చెప్పబడియున్న ధర్మాధర్మము లనే వాచ్యతాదోషము లేకుండ వ్యంగ్యముగా కావ్యమువదేశించు చుండును. అట్టి ధర్మోపదేశము చేయుట కనువైన ఇతివృత్తమును గైకొనియే ప్రపంచమునందలి మహాకవులందరును ఉత్తమ గ్రంథము లను రచించిరి. ఏ కథనేని కావ్యముగా రచించు కవి, ఆ కథాజగత్తు త్రివర్గసంబంధమైన ఏ ధర్మము నాశ్రయించి నడచునో దానిని ముత్యము నందలి లావణ్యమువలె తన కావ్యగర్భమున మెరయునట్లు చేయును. దానినే మనము కావ్యమునందలి ధర్మధ్వని అనియు, ధర్మప్రతిపాదన మనియు, ఆ కవియిచ్చిన సందేశమనియు పేర్కొందుము. ధర్మార్థ కామమోక్షములనెడి చతుర్విధ పురుషార్థములలో ధర్మార్థ కామములే ఐహిక జీవితమునకు సంబంధించినవి గనుకను, మానవుని వర్తనము ఎన్ని ముఖముల నడచినను, ఆ మూడు పురుషార్థముల సంస్కర్ష కలదియే యగుటవలనను, కదాత్మకములైన కావ్యములలో ఆధర్మబోధ సంభావ్యమగుచుండును. ఆ బోధ కావ్యమువలన కలుగు అనందముతో పాటు పాతకుని చిత్తమునకు శాంతినిచ్చి అతనిని సదసద్వివేచనాపరు నొనర్చును. ఇట్టి ప్రబోధమును కలిగింపకున్నను కవిత్వమునకు కావ్యత్వ లోపము రానిమాట నిజమే. కాని, ఆ మిషచే ధర్మప్రతిపాదనమును నిరసించుటయు పొరపాటే. ఏ ధర్మప్రతిపాదనయు చేయలేని కవులు కేవల కవులుగ పరిగణింపబడిరేగాని మహాకవులుగ పరిగణింపబడలేదు. పురుషార్థ వ్యంజకములైన ఆ మహాకవుల కావ్యములే నేటికిని లోక కల్యాణమునకు తోడ్పడుచున్నవి. చిత్రకళలలో కవిత్వమునకు అగ్రస్థాన మిచ్చిన కళాకాండలో ఈ ధర్మోపదేశము ముఖ్యమైనది.

ఈ ఉపదేశమివచే ఏ కవియైనను తన కావ్యమున శిల్పమర్యాదలకును, రసవత్తును భంగము కలిగి చునేని అతని రచన ఇటు కావ్యమునుగాక, అటు శాస్త్రమునుగాక ఉభయభ్రష్టమగును. అనగా దృష్టసందేశము కావ్యమున వ్యంగ్యముగా నుండదగునేగాని ప్రస్ఫుటమై వాచ్యముగా నుండరాదు.

భారతీయాలంకారికులును, పాశ్చాత్య విమర్శకులలో అనేకులును ఈ మర్యాదా పాలనమును అంగీకరించిరి. పాశ్చాత్య విమర్శకులలో కొందరు శిల్పసౌందర్యముకంటె ధర్మగౌరవమునకే యెక్కువ ప్రాధాన్యమిచ్చిరి. అట్టివారిని అతివాదులుగా పరిగణింపవచ్చును. కావ్యము శిల్పముగా అనవద్యమని నిర్ధారంపఱచిన పిమ్మట ధర్మప్రతిపాదనాది పరీక్షకులకు దొరకొనవలెనేగాని, ధర్మాన్వేషణ బుద్ధితోనే కావ్య పరిశీలనము చేయరాదు-అని సమదర్శనమైన విమర్శకులు చెప్పుదురు. శిల్పసిద్ధి కలిగియు ధర్మధ్వనిలేని కావ్యముకంటె శిల్పసౌందర్యముతో పాటు ఆ ధ్వనిగల కావ్యము ఉత్తమ కక్ష్యకు చెందునని వారి సిద్ధాంతము. “సౌందర్యాపాదకములైన గుణములు సమానముగనున్న రెండు గ్రంథములలో, జగద్రహస్యమునుగూర్చి విలక్షణ మార్గమున అధికముగ చెప్పెడి కావ్యము అల్పముగా చెప్పెడి దానికంటె గుణోత్తరము” అని Huxley, “Vulgarity in Literature” అను తన గ్రంథమున వక్కాణించెను.

“Other things being equal, the work of art which in its own way says more about the universe is better than the work of art which says less.”

ఇచట ‘విలక్షణ మార్గమున’ అనగా జగత్తును గురించి శాస్త్రములు చెప్పినట్లు కాకుండ, కావ్యసరత్వమునకు భంగమురాని శిల్పమర్యాదా క్రమము అని యర్థము.

ఈ మీమాంసలో 'దర్శప్రతిపాదనము' అనగా మతనిరపేక్షముగ సర్వమానవజాతికి సంబంధించిన ఐహిక జీవితధర్మము అనియే అర్థము. మాచ్యూఆర్ నాథ్ "Poetry is inteprétation of life" (కవిత్వము జీవితవ్యాఖ్యానము) అని చేసిన సిద్ధాంతమునకు తాత్పర్యమిదియే. ప్రత్యక్ష మానవ జీవితములోగాని, కావ్యచిత్రితములయిన ఇతివృత్తములలోగాని అతర్నిహితమైయున్న ధర్మమును పాశ్చాత్యులు 'తత్త్వము' (Philosophy) అని వ్యవహరింతురు. ఈ యాంగ్లపదమునకు కావ్యవిమర్శ చర్చలో వేదాంతమని అర్థము చెప్పరాదు. దానికి పరమార్థమని పేరుపెట్టవచ్చును. వేదాంతతత్త్వమువేరు. ఈ పరమార్థమువేరు. మొత్తముమీద కవి, వైజ్ఞానికునకంటె తాత్త్వికునకేదగ్గరచుట్టము. తొలుత, ఆదికాలమున స్రక్పతి రామణీయకమును చూచి, అనందవర వశుడైన మానవుడు మరికొంతసేపటికి తగ్గతమైన నిగూఢ సృష్టిరహస్యములను తలచుకొని ఆశ్చర్యచకితుడై ఆలోచనా నిమగ్నుడయ్యెను. ఆయానందమే కవిత్వముగా, ఆ యాలోచనయే తత్త్వముగా పరిణమించినవి. కావుననే ఈ రెండిటికిని ఆదియందువలె చరమావస్థయందును సమానమే కలదుగాని విరోధభావములేదు. కవిత్వభూమియు, తత్త్వభూమియు వేరువేరైనను, పోలిమేరలలో వాటి కలయికతప్పదు. కొన్ని యెడల తాత్త్వికార్థములే కవిత్వమునకు విషయమగుచుండును. వేదములలో కొన్ని ఋక్కులు తత్త్వగర్భములైన కావ్యములుగనే విరాజిల్లుచున్నవి.

“ద్వాసుపర్ణా సయుజా సఖాయా
సమానం వృక్షం పరివస్వజాతే
తయోరేకః విప్రులం స్వాద్వ్యత్తి
అనశ్నన్ననోగ్రి అభిచాకసీతి.”

—తైత్తిరీయము.

(సమానయోగమును, సఖ్యమును గల రెండు పక్షములు ఒకే వృక్షము నాశ్రయించియున్నవి. వాటిలో ఒకటి రుచిగల పిప్పల ఫలమును తినుచున్నది. రెండవది తినకుండగనే చూచి ఆనందించుచున్నది.)

అనగా జీవుడును, ఈశ్వరుడును, సంసారమనెడి వృక్షము నాశ్రయించి యున్నారనియును, వారిలో జీవుడు కర్మఫలము ననుభవించుచుండగా, ఈశ్వరుడు ఆ ఫలానుభవము లేక ఊక చూచుచుండు ననియు దీని అంతరార్థమట. ఈ ఋక్కును పలికిన ఋషి కవిత్రయే వేదాంతార్థమునే పలికెనో, తత్త్వద్రష్టయై తన దర్శనమును కవిత్వముగా పలికెనో చెప్పలేము.

కాబట్టి కవికి, తాత్త్వికునితోగల సన్నిహితభావము శాస్త్రజ్ఞునితో నుండదు. అంతమాత్రమున, మోక్షవిషయకములయిన వేదాంతార్థములనుగూర్చి రచించెడి గ్రంథములు కావ్యములను కొనరాదు. పద్యరూపములో నున్నను అవి శాస్త్రగ్రంథములే. తెలుగులో సీతారామాంజనేయ మనెడి వేదాంత గ్రంథము కావ్యమని ఎవ్వరందురు? అదియేకాదు, పూర్వకాలమున గణితము, వైద్యము, జ్యోతిషము మొదలయిన శాస్త్రములేగాక, అమరకోశాది నిఘంటువులును ధారణాసౌలభ్యముకొరకు ఛందోబద్ధములుగానే వ్రాయబడినవి. చిన్ననాడు వాటిని చదివి ధారణచేసినవారు ఉత్తరకాలమున అనుభవించెడి మేలు ఇతరు లూహింపలేనిది, అగుగాక. ఆ పద్యములు కావ్యములన లేము కదా! ఈ మీమాంసలో తేలిన సారము “కవిత్వసత్యము ప్రధానముగా ఆనందానుభవము” అనుట.

ఇక జాన్ సన్ పండితుడు తన నిర్వచనములో ఉద్దేశించిన సత్యశబ్దమునకు అర్థము త్రివర్గ సంబంధమైన జీవిత షరత్కాగ్రమునియే గాని, వేదాంతార్థము కాదని నేను భావింతును. ఉత్తర రామాయణ

శథలో ధర్మకామములకు సంఘర్షణ తటస్థించినది. రాముడు తన ప్రేమనిధానమైన సీతను ప్రజా రంజనార్థము త్యజింపవచ్చునా? లేక రాజ్యపాలనమును త్యజించి ప్రేమలోలుడై భార్యతో విహరింపవలెనా? ఈ రెంటిలో రామునివంటి నాయకుని ధర్మమేది? అనేది ప్రశ్నకు రాముని చరిత్రమే సమాధానమిచ్చెను. దానిని పురస్కరించుకొని, తద్ద్యోతనార్థము. భవభూతి ఉత్తరరామచరిత్ర నాటకము వ్రాసెను. అందలి పరమార్థమిది:

సంఘజీవియైన మానవుని జీవితము నిర్విక్రమముగా ఊర్వరేఖవలె సాగునది కాదు. అది అనేక వలయాకారములుగా నుండును. ఆ వలయములకు అతడే కేంద్రబిందువు. తాను కేంద్రముగా ఏర్పడు మొదటి వలయము ఆతని సంసారరూపము. ఆతడు సంఘజీవి గనుక తన సంసారమును సంఘముతో పొత్తులేకుండ నడుపుకొనలేడు. ఏదో విధముగ ఆ సంఘమును ఆశ్రయింపవలసినవాడే. ఆ సంఘమునకు ప్రథమ రూపము ఆతని నివాస పరిసరములు. అదియే గ్రామము. సంసార రూపవలయముకంటె ఈ గ్రామరూపవలయము పెద్దది. తన గ్రామముదాటి ఆవలకు పోవలసిన ఆవశ్యకతలేని మానవులకు తక్క, తదితరులకు వారి వారి బాధ్యతలను ప్రతిపత్తినిబట్టి సాంఘిక సంబంధ మెక్కువగుచుండును. అట్టివాని మూడవ జీవితవలయము స్వదేశము. అంతకంటెను మహానుభావులకు ప్రపంచమే తుదివలయము. వీటిలో పెద్దవలయమును సంరక్షించుటకై చిన్నవలయమును త్యజించుట మానవధర్మము. అనగా సంసారాపేక్షచే తనను, గ్రామాపేక్షచే తన సంసారమును, దేశాపేక్షచే గ్రామమును, ప్రపంచాపేక్షచే దేశమును త్యాగము చేయుట జీవిత పరమార్థము. రాజైన రాముడు ప్రజాపాలనా బాధ్యతను పురస్కరించుకొని తన సంసారమును, అనగా భార్యను త్యజించెను.

ఇట్లే కాళిదాసు శాకుంతలమున కామ పురుషార్థమునకు సంబంధించిన ఇంకొక పరమార్థమున్నది. పరస్పర సౌందర్యాకృష్టమై, గాంధర్వవిధిచే, దంపతులైన శకుంతలా దువ్యంతుల దాంపత్యము. పరస్పర విప్రయోగ వ్యధచే, తపోనియమాది కఠిన వ్రతములచే, జాళిత కామమై, పవిత్ర ప్రేమపురస్కృతమైననేగాని, శ్లాఘనీయమును, నిత్యమును కాదు-అని కాళిదాసు ఆ దంపతులకు వియోగము కలిగించెను. మూలకథలో లేని ఈ మార్పు న్యాయమా, అన్యాయమా? అని ప్రశ్న వేసినచో, తానుద్దేశించిన పరమార్థమునకు సాధనముగా కవి చేసిన నూత్న కల్పన, చరిత్రకు విరుద్ధమైనను, కళాన్యాయసమ్మతముగనే యున్నదని నమాధానము చెప్పవలెను. శకుంతలా దువ్యంతుల విప్రయోగము, దానికి కారణమయిన దుర్వాసశ్శాపము ఈ కారణముచే కళాన్యాయ సూత్రానుసారములే అని కొనియాడబడినవి. ఈ కళాన్యాయసూత్రమునే Poetic Justice అందురు. కన్నవారిచే విడువబడి దిక్కులేక యున్న శకుంతలా శిశువును భూతదయార్ద్ర భావముతో చేతులతో నెత్తి తెచ్చి, ఆశ్రమమున పెంచి పెద్దజేసి, విద్యాబుద్ధులు గరిపిన, దైవ సముదైన కణ్వుని అనుమతిలేకుండ, ఆ యువతి దువ్యంతుని వలచి వివాహమాడుట పారమార్థిక దృష్టికి ఉంతవ్యముకాదు. ఆ శృంగార ఘట్టము రసవంతమే అగుగాక, ఆ గాంధర్వవిధి ధర్మశాస్త్రానుసారమే అగుగాక, కణ్వునకు ఆ వివాహము సమ్మతమే అగుగాక, కాళిదాసు మాత్రము ఆమె ప్రమాదమునకు తగిన విరహరూపమైన కొంచెపాటి శిక్షను విధించెను. అతడు తన నాటకమున ప్రతిపాదించిన పరమార్థ నిర్వహణకు యీ నూత్నకల్పనలు అవశ్యకమగుటను అది “కళాన్యాయములు” అని అంగీకరింతుము.

ఇటువంటి అమూలక కల్పనయే భవభూతి ఉత్తరరామ చరిత్రమున గూడ కలదు. చరిత్రలో, అనగా, రామాయణ మూలకథలో

సీతారాముల పునస్సంగయోగములేదు. వారి శాశ్వత వియోగమును భవభూతి ఏవగించుకొనెను. ప్రజల కొరకు ఆత్మసమానమయిన ప్రియురాలిని—సమానమేకాదు ఆత్మయేయైన ప్రియురాలిని—త్యజించిన రామునకును, తన ప్రవాసవ్యధను భరించి, రాజధర్మ పరిపాలనమున ఏమరుపాటులేని భర్తచరితమును మెచ్చుకొని, తన్నాసమరణమే ప్రతముగా పదిరెండేండ్లు గడిపిన సీతకును శాశ్వతవియోగమే కలిగినచో లోకమున నైరాశ్యము, ధర్మవిముఖత్వము తప్ప వేరొకటి నిలువదు. ఒకవేళ శారీరకముగా వారి శాశ్వతవియోగము యథార్థమేయైనను, వారియాత్మలు రెండును నిరంతర సంయుక్తములయి యుండును. ఈ పారమార్థిక దృష్టితోనే సీతారాములకు భవభూతి, పునస్సంగయోగమును కల్పించి, దానిని కావ్యన్యాయసమ్మతము చేసెను. భారతము నందలి శకుంతలలోపాఖ్యానమును రామాయణమునందలి సీతావరిత్యాగోపాఖ్యానమును చారిత్రక సత్యములు; భూతార్థములు; యథాతథముగారచింపబడిన మట్టములు. ఆ యథార్థతయే చారిత్రక సత్యము. (Historical truth) జాన్సన్ ఉద్దేశించిన సత్యము యీ చారిత్రక సత్యముకూడ కాదు. కాళిదాస భవభూతులు, ఏజీవిత పరమార్థము ద్వనింపజేయుటకై ఆ కథలను మార్చి వ్రాసిరో, ఆ పరమార్థమే కవితా సత్యము. అదే జాన్సన్ చెప్పినది.

లోక వ్యవహారమున సమానార్థకములుగా ఎంచబడుచున్న సత్యము, న్యాయము, ధర్మము అను పదములకు వస్తుతః కొంత కొంత లక్షణము కలదు. కావ్యవిమర్శ శాస్త్రమునకు సంబంధించినంతవరకు, కవితాసత్యము వేదాంత వైజ్ఞానిక చారిత్రక సత్యములకంటె భిన్నమైనదనియు, దానికి పారమార్థిక సత్యమని పేరుపెట్టతగుననియు వివరించితిని మరియు, ఏ కావ్యమున ఆ పారమార్థికసత్యము శిల్పసౌందర్య భంగము జరుగకుండ వ్యక్తమగునో, ఆ స్ఫురణకు 'ధర్మద్వని' అనేడి పేరు తగియుండుననియు సూచించితిని.

౩౬

సా హా త్యక్తి శిల్ప న మి త్

లోకములో ధర్మమునకు నీతియను మరియొక శబ్దము. పర్యాయపదముగా వ్యవహరింపబడుచున్నది. కావ్యమున ఏదోవిధముగా ధర్మప్రతిపాదనము ఉపదేయమగుచో, దానికి పర్యాయపదమయిన నీతిప్రతిపాదనము కూడ ఉపదేయమేనా? అని ఇచట మరొక చర్చ. నీయాంశము ఉద్భవించుచున్నది, దాని సంగతి విచారితము.

VIII

కావ్యము - నీతిబోధ

వ్యుత్పత్తినిబట్టియు, లోకవ్యవహారమును బట్టియు ధర్మము నీతియును రెండవదములకును, ఏకాగ్రతను సమర్థింపవచ్చును. కాని ఈ ప్రకరణమున నీతిశబ్దమును ధర్మశబ్దముకంటె భిన్నముగానే గ్రహింప దగును.

దేశకాల సంఘ మతములకు అతీతమై, సర్వప్రపంచ మానవ జీవిత చరితార్థములకు ఆధారభూతమైనది ధర్మము. అదిసార్వకాలికము, సార్వలౌకికము. మరియు, దేశ కాల మత సంఘములకులోబడి ప్రవర్తిల్లు సదాచారసూత్రము నీతి. ఇది సాంఘికము, పరిమితము. ఒక సంఘము నకు నీతియైనది మరొక సంఘమునకు కాకపోవచ్చును. ఒకే సంఘము నకు ఒకకాలమున నీతియైనది మరొకకాలమున కాకపోవచ్చును. మేనత్త మేనమామల బిడ్డలు దంపతులగుట ఒక సంఘమున సదాచారము. వేరొక సంఘమున దురాచారము. రజస్వలా వివాహము మనదేశమున ఒక కాలమున నీతి విరుద్ధమైన దురాచారము. ఈ కాలమున అదే నీతిబద్ధమయిన సదాచారము. 'నావిష్టుః పృథివీపతిః' అని రాజును భగవత్స్వరూపునిగా కొలుచుట పూర్వకాలమున పరమధర్మముగా పరిపాలింపబడిరి. రాచరికమును తొలగించి ప్రజాస్వామ్య మేర్పరచట యిప్పటి అచారము. కాబట్టి, దేశ కాల పాత్రవశమున మారుచుండెడి నీతులకు, అచారములకు నిత్యత్వములేదు. ఇవి పరిమిత వ్యాప్తి కలవి. ధర్మమున నది నిత్యమును, సత్యమునునై విశ్వవ్యాప్తి కలది. ఈ భేదమునుబట్టి కావ్యమున వ్యంగ్యముగా ధర్మప్రతిపాదనము సమర్థనీయమైనట్లుగా, 'ప్రత్యక్షముగా కాకున్నను అప్రత్యక్షముగానైనను కావ్యమున నీతి బోధ ఉండరాదు' అనెడి ఒక సంప్రదాయము పాశ్చాత్యులలో కలదు. వారి వాదసారమిది:

“కావ్యము శిల్పసృష్టి. శిల్పమర్యాదల ననుసరించి ఆ సృష్టి అనవద్యముగా జరుగునేని అది నీతిబద్ధమైనట్లే. శిల్పనీతివేరు. లోక నీతివేరు. ఈ రెండింటిని జోడింపరాదు. ఎట్టి నీతి ప్రసంగమైనను కావ్య శిల్పమునకు కళంకమేగాని, శోభావహముకాదు. శిల్పమునకు శిల్పసిద్ధి కంటే ప్రయోజనాంతంములేదు.” (Art for art's sake)

ఈ సంప్రదాయమును పాశ్చాత్యులు Aesthetic School అందురు. శిల్పమర్యాదానుసారముగా కావ్యసిద్ధి కలుగవలెననెడి వీరి వాదమునకు పూర్వపక్షముండరాదు. ఇది యెల్లరకును శిరోధార్యమే. మూర్తినిర్మాణమున, రసపరిపాలనమున, శబ్దగుంఫనమున ఎట్టిలోపమును లేకుండ, బాచిత్యగుణశోభితమైన కావ్యము నాస్వాదించునపుడు ‘ఇందు నీతియున్నదా? లేదా?’ అనెడి అన్వేషణమే జరుగదు. ఆ కావ్యవస్తువును కవియైనవాడు ప్రతిభతో చక్కగా భావన చేసినచో రసపూరితమై, ఆనందమునిచ్చును. ఆ ఇతివృత్తము నీతిబద్ధమైనదా? నీతిరహితమైనదా? అను మీమాంస చేయనక్కరలేదు. రచన రసవంతమా? రసహీనమా? అనునవి ఒక్కటియే పరీక్షాస్థానము. ఈ సిద్ధాంతమునే ధనంజయుడు దశరూపకమున ఇట్లు ప్రతిపాదించెను.

“రమ్యం జగుప్సిత ముదార మథాపి నీచమ్
ఉగ్రం ప్రనాది గహనం వికృతంచ వస్తు
యద్వాప్యవస్తు కవి భావుక భావ్యమానమ్
తన్నాస్తి యన్న రసభావమువైతి లోకే”

(కావ్యవస్తువు రమ్యమైనను, జగుప్సితమైనను, ఉదారమైనను, నీచమైనను, ఉగ్రమైనను, ప్రసన్నమైనను, గహనమైనను, వికృతమైనను కానిండు - అథవావస్తువే లేక కేవల భావమేయైన కానిండు - భావుకుడైన కవిచే చక్కగా భావింపబడునేని, ఈ లోకమున రసవంతము కాని దేదియు లేదు.)

ఒక కవిత్వమేకాదు; ఏ కళయైనను నిర్మాణ సౌందర్యమునకు భంగము కలుగకుండ హృదయావర్జకమై అనందమునిచ్చునేని, దాని నీతినది పరిపాలించినట్లే. ఒక గాయకుడు ఒక జావళి పాడినపుడును, ఒక ఆధ్యాత్మరామాయణకీర్తన పాడినపుడును శ్రోతలు సమానమయిన అనందమునే పొందుదురు. ఆ యానందమునకు కారణము ఆగాయకుడు ప్రదర్శించిన గానకళా కౌశలము. జావళిలో వచ్చి శృంగార మున్నదని దానిని నిరసించుటగాని, ఆధ్యాత్మరామాయణ కీర్తనలో వుణ్యమున్నదని మెచ్చుకొనుటగాని జరుగదు. ఆ కీర్తనలోని విషయమేదయినను, గాయకుని గాత్రమాధుర్యము, శ్రుతిపక్వత, స్వరప్రస్థరము, రాగా లాపనము మొదలయిన గానకళాంశముల నిర్దుష్టమనుబట్టి ఆ యానందము కలుగును. అట్లే కృతహస్తుడైన ఒక చిత్రలేఖకుడు సహజ జగుప్సావ మైన ఒక దిగంబరరూపమును చిత్రించినపుడు, ఆ చిత్రము కనువిందొర్పునేగాని ఏవగింపు కలిగింపదు. ఏవమే కలిగించుచో దానికి కళా కౌశలములోని లోపమే కారణమని చెప్పవలెను. చిత్రాంగి చరితమును లోకములో చెప్పకొనునపుడు చెవులమూసికొందుము. ఆ కథయే రంగస్థలమున ప్రదర్శితమైనపుడుగాని, కావ్యముగా చదివినప్పుడుగాని, పరమాహ్లాదమును పొందుదుము. అట్లుగాక, అయ్యెడను రోతనే కలిగించినచో, నాటకకర్తయొక్క రచనలోగాని, నటుని అభినయములోగాని లోపముండితీరవలెను. కాబట్టి కళాధర్మానుసారము నిర్మితమైనకళ రసానందమునే ఇచ్చును. ఆ కళకు అదియే సిద్ధి. ఇతివృత్తముయొక్క నింద్యతానింద్యతలనుబట్టి నీతి దుర్నితులు చేకూరవు. నీతిబోధగాని, కావ్యరచనా నిర్వహణము ననుసరించి యుండునుగాని దుర్నితిబోధగాని ఇతివృత్తమునుబట్టి యుండదు.

రసానందముతోపాటు కావ్యమువలన మనము గ్రహింపదగిన విషయాంతరమేమైన నున్నదా? అని ప్రశ్నించినచో, ఆ విషయాంతరము కావ్యమువలన మనకు కలగి చిత్తనంస్కారమని చెప్పుదురు.

మహాకవులందఱును రసానందముతోపాటు ఉత్తమచిత్త సంస్కారము కలిగించెడి కావ్యములే రచింతురు. ఆ సంస్కారమే వారి కవిత్వమునకు నికషోపలము. ఈ యర్థమునే 'ఎమర్సన్' (Emerson) ఇట్లనెను. "Great poets are judged by the frame of mind they induce in us "

కవిత్వము మానవ జీవితము నాశ్రయించి ఉద్భవించిన కళ ఆ జీవితమే కావ్యార్పిత మగుచున్నప్పుడు, సంఘవర్తనమునకు కారణ భూతమైన నీతిని సంఘజీవీయగు కవి తిరస్కరించి ప్రశంసా పాత్రుడు కాజాలడు.

"A poetry of revolt against moral ideas is a poetry of revolt against life, a poetry of indifference towards moral ideas is a poetry of indifference towards life."

—Mothew Arnold.

(నైతిక భావముల నుల్లంఘించినట్టిగాని, ఉపేక్షించినట్టిగాని కావ్యము మానవజీవితమునే ఉల్లంఘించినదియో. ఉపేక్షించినదియో అగును.)

వాదసౌలభ్యముకొరకు నీతిని, శిల్పమును, పరిస్పృం నిరపేక్షములుగా అంగీకరించినను, నిజమునకు దుర్నిత సమర్థముగల కావ్యము సంపూర్ణమయిన ఆనందము ఈయజాలదు.

మనచైతన్యము అనేకములగు బోధల సమాహారము. రస బోధ (Aesthetic sense) భక్తిబోధ (Religious sense) నైతిక బోధ (Moral sense) మొదలగు వాటికి సంబంధించియుండు సకల సంస్కారములును చైతన్యమున రాశీభూతిమై యుండును. చేతన జగత్తు అఖండమై యున్నది. ఈ యఖండ చైతన్యముతోనే, కావ్యరసాస్వాదనము చేయుచుండుము. కావ్యాలాపనవేళ రసబోధతో పాటు

సీతబోధకూడ శ్రుతికలువక అవస్థరములీనునేని, ఒక తీగతెగిన వీణా నాదమువలె ఆ కావ్యము పరిపూర్ణానందము నీయజాలదు. చర్వ్యమాణ మగుచున్న ఆ యానందమునకు ఉపహతి కలిగి వికృతమయిన ఆ భావము మాత్రము జనించును.

అట్టి కావ్యమును ఏకకాలమందే వినెడి ఇరువురు భావుకులలో ఒకనికి ఆనందోపహతి జనింపగా, రెండవవానికి సంపూర్ణమైన ఆనందమే కలిగినదనుకొనుడు. ఆ కావ్యముయొక్క మంచిచెడ్డలను నిర్ణయించుటకు ఈ యిరువురిలో ఎవడు ప్రమాణము? రెండవవాని చైతన్యమున సహజముగా నైతికబోధ పరిణతిని గాంచలేదని తలంపవలయునేగాని, మొదటి వానిలో భావుకత్వము లోపించినదని భావింపరాదు. అనౌచిత్యము ప్రవర్తించినప్పుడు రసభావములకు అభాసత్వమే కలుగునుగాని సిద్ధి కలుగదు. దుర్నితబోధ, కావ్యమున దొరలెడి అనౌచిత్యములలో ఒకటి. కావున సత్యమైన రసానందోపలబ్ధికి శిల్పధర్మములతోపాటు సీతినమర్దనముగూడ కారణమగును.

‘టాల్ స్టాయ్’ (Tolstoy) “Artistic beauty is not different from moral beauty.” (కళాసౌందర్యము నైతిక సౌందర్యముకన్న భిన్నముకాదు.) అని దీనికి మరికొంత ప్రాధాన్యమిచ్చెను. పారమార్థికతత్త్వమును ధ్వనింపజేసెడు కావ్యములు ఉత్తమములైనట్లే, దుస్సంస్కారమును కలిగించెడి కావ్యములు అధమములు.

IX

సాధన సామగ్రి

ఏవంవిధ గుణవిశిష్టమైన ఈ కావ్యజగన్నిర్మాణమునకు కావలసిన సాధన సామగ్రి ఎట్టిది? తన్నిర్మాతయైన కవి లోకులకంటె ఏవిధముగా భిన్న ప్రకృతి కలవాడు? ఇట్టి ప్రశ్నలను ఆశంకించుకొని మన ఆలంకారికులు కవిత్వము పుట్టుకతోనే వచ్చుననియు, పూర్వజన్మసంస్కారమువలననో, ఈశ్వరానుగ్రహమువలననో అతనికి కవితాస్పృహ ఉపకరించెడి అంతరింద్రియ ప్రవృత్తి జన్మసిద్ధముగానే ఉండుననియు నిర్ధారించిరి. పాశ్చాత్య విమర్శకులును కవిత్వము జన్మసిద్ధమనియే అంగీకరించిరి. నిహజ కవితా ప్రతిభ కలవారు కొందరు చిన్నతనమునుండియు చెవికిని, కంటికిని, ఇంపు కూర్చెడి మధురమైన వాక్యములను, రమ్యమైన పదార్థములను వినినప్పుడును, చూచినప్పుడును, తోడివారికంటె ఎక్కువగా మురియుచుండుట, ఆ మురిపెముతో పరవసులై తమలో తామానందించుట, కనులుమూసికొనియు ఏవేవో పదార్థములను చూచుచుండుట మొదలగు అసాధారణ చర్యలు చేయుచుందురు. వారిలో భావస్థిరమై ఇంకను అంకురింపని కవితాభీజము ఉద్భిన్నమగుటకు చేసెడి ప్రయత్నమే ఆ చేష్టాస్వరూపము. అవ్యక్తముగానున్న ఆ భీజము కాలక్రమమున మొలకెత్తి, వారి నోట చాలీచాలని, వచ్చీరానిభాషలో ఒకపాటగానో, మాటగానో వెలువడును. కవులందరును ఇట్టియసాధారణ చేష్టామహితులేయని నా తాత్పర్యముకాదు. ఆ శక్తి, ప్రయత్నసాధితము కాదనియు,

జన్మసిద్ధమనియు, నిరూపించుటకే ఈ నిదర్శనమీయబడినది. మన భాషలో గల పదకవిత్యశాఖలో, చాలభాగము, పాండిత్యవాసనలేని సహజకవుల నోట వెలువడినదే. దీనిని పుంస్కరించుకొనియే కవిత్వరచన కనుగుణ మయిన సాధన సామగ్రిలో సహజశక్తియే ప్రథమ సాధనమని విమర్శక లోకమంతయు ఏకగ్రీవముగా అంగీకరించెను.

మన యాలంకారికులు ఈ సాధన సామగ్రిని కావ్యహేతువులని పేర్కొని దానిమీద ప్రత్యేక ప్రకరణములే వ్రాసిరి.

ఈ కావ్యహేతువులను శక్తి, వ్యుత్పత్తి, ఆభ్యాసము - అని మూడుగా పేర్కొనిరి. ఈ శక్తికే ప్రతిభ యనియు నామాంతరము కలదు. అది నిస్సర్గము. కవి పాటుపడి సంపాదించదగినది కాదు. కవిత్యము వలెనే ఈ శక్తియు సమగ్రముగా నిర్వచించుటకు సాధ్యముకానిది. దేనివలన వస్తు విస్తరము నందు అనంతత్వమును, ఆనందమయత్వమును కవి చూడగలుగుచున్నాడో, ఆ దర్శనమే ఆ శక్తియొక్క లక్షణ మనియు, అది క్రాంతదర్శనమనియు (కవయః క్రాంతదర్శినః) మన పండితులును, అది దివ్యదర్శనము (Vision divine) అని పాశ్చాత్య విమర్శకులును అనిర్వచనీయ గుణముగా వక్కాణించిరి.

నై సర్గికమైన ఈ ప్రతిభతోపాటు నిర్దుష్టమైన పాండిత్యమును, నిరంతరాభ్యాసమునుకూడా కలిసి కావ్యహేతువులు మూడగునని అన్ని అలంకార శాస్త్రములలోను చెప్పబడియున్నది.

దండి, కావ్యాదర్శమున ఈ యర్థమునే ఇట్లు చెప్పెను:

“నై సర్గికీ చ ప్రతిభా శ్రుతంచ బహునిర్మలమ్
అమందశ్శాఖియోగోఽస్యాః కారణం కావ్యసంపదః.”

మమ్మటుడు తన కావ్యప్రకాశమున:—

శక్తిరీపుణణా లోకశాస్త్రకావ్యాద్యవేదాత్
కావ్యజ్ఞ శిష్యాభ్యాస ఇతిహేతు స్తదుద్భవే.”

అను మూడు హేతువులనే తానును పేర్కొనెను.

ఇంకొక యాలంకారికుడీ ప్రతిభను “అపూర్వవస్తు నిర్మాణాత్మాప్రజ్ఞా” అని నిర్వచించి, అనిర్వచనీయమైన ఆ శక్తికి కొంచెము మూర్తిమత్త్వము కల్పించెను. ఎంత సహజశక్తి యున్నను, అది కావ్య నిర్మాణముమైనప్పుడే కావ్యహేతువుగా కొనియాడబడునుగాని, లేనిచో పరిగణనీయమేకాదు-అని దీని తాత్పర్యము.

కవివలెనే హృదయముచేతను, మనస్సుచేతను, వస్తుసౌందర్యమును భావించి ఆనందింపగలవారు లోకమున చాలమంది ఉండురు. వారి అంతర ప్రకృతినిర్మాణము, కవియొక్క అంతర ప్రకృతి నిర్మాణము వంటిదే. రామణీయక దర్శనమున కవివలెనే వారును ఆనంద తన్మయు లగువారే! కావున కావ్యహేతువులతో మొదటిదైన సహజశక్తి, వారికిని పుట్టుకచే లభించినప్పటికిని, వారు కవివలె కావ్యనిర్మాణము చేయజాలక పోవుటచే, ఆ శక్తి వారిలో అంతతోనే ముగియుచున్నది. కవిలో అది కావ్యనిర్మాణ రూపమున సఫలత గాంచుచున్నది. ఈ సాఫల్యము చెందిన ప్రతిభనే కావ్యహేతువులలో ఒకటిగా పరిగణించుట సమంజసము.

దీనినిబట్టి ప్రతిభ రెండు ముఖములనియు, ఒకదానిచే దర్శనమును, రెండవదానిచే ప్రదర్శనమును జరుగుచున్నవనియు, అదియే కావ్యరచన అనియు, తాత్పర్యము.

ఈ అర్థమునే రాజశేఖరుడు తన కావ్యమీమాంసలో, శక్తి

భావయిత్రి, కారయిత్రి అని రెండు విధములని నిర్ధారించెను. కవిచే భావింపజేయునది భావయిత్రి. అతనిచే కావ్యమును రచింపజేయునది కారయిత్రి. ఉభయాత్మకమైన ఈ శక్తియే కావ్యహేతువులలో ప్రథమ గణ్యమైనది. ఈ రెండు శక్తులును సాధారణముగ ఏకకాలమున వ్యవహరింపవు. కావ్యనిర్మాణ వ్యాపారమున వీటికి మధ్య కొంత వ్యవధానముండును. ఒకానొకప్పుడు దర్శనముతోనే భావావిష్టుడైన కవి, ఎట్టి వ్యవధానమును లేకుండగనే తన ఆవేశమును వాగ్రూపమున వెలువరింపవచ్చును. 'మానిషాద ప్రతిష్ఠాంత్య'మృని వాల్మీకి పలికిన శాపవాక్యముట్టిదే. భావావేశము పొంగి పొరలునపుడు వాల్మీకి శాపవాక్యమువంటి ఒకటి రెండు శ్లోకములు ఏ కవి నోటినుండియైనను వెలువడవచ్చును. కాని అట్టి సందర్భములు క్వాచిత్కములు. "గ్రంథము" అనిపించుకొనదగిన ఒక చిన్న కావ్యమునుగాని, పెద్దకావ్యమునుగాని రచించునపుడు కొంతకాల వ్యవధి ఉండక తప్పదు. మొదట కలిగిన ఆవేశముయొక్క తీవ్రత శమించి, దాని పునస్స్మరణవేళ నిజమైన కావ్య నిర్మాణము జరుగును. ఈ అర్థమునే "వర్డ్స్ వర్త్" (Wordsworth) 'E'motion recollected in tranquillity" అని స్వానుభవమును చెప్పెను. మొదటి భావావేశమైనకు, తరువాతి పునస్స్మరణకును వడిమికాలముతో- అనగా భావయిత్రి వ్యాపారమునకును కారయిత్రి వ్యాపారమునకును గల వ్యవధానముతో- కావ్యరూపము చాల్చువలసిన ఆ భావ రామణీయకము కవి మనస్సునుండి యెరిగిపోయెడి దురవస్థ ప్రాప్తించవచ్చును. అట్టి దుస్థితి. కలుగకుండ కవియైనవాడు దానిని మనఃపంజరస్థముచేసి పోషించుకొనుచుండవలెను.

అదియే కవిచేసెడి వస్తుమననము. ఆ మననమునే "సమాధి" అని రాజశేఖరుడు పేర్కొనెను. ఆ సమాధియందు మనస్సునకు ఏకాగ్రత కలిగి పల్లనీయమగు వస్తువు చక్కగా భాసించుచుండును.

కావ్యము పెద్దదైనచో ఆ వ్యవధానము దీర్ఘమగును. ఆ చిత్తావస్థలో కవి, లోకయాత్ర నడుపుకొనుచున్నను, అతని అత్తమాత్రము, అతడు సృష్టించు కావ్య ప్రపంచముననే సంచరించుచుండును.

ఏదేనొక కావ్యము మనకు రసానందముగాని, వర్ణన వస్తుదర్శనమునుగాని కలిగింపనిచో ఆ లోపమునకు తొల్లి రెండు కారణములు చెప్పవచ్చును; ఒకటి - కవికి చక్కని భావావిప్లవ లేకపోవుట; లేదా, ఆ విప్లవతయన్నను, అది మనకు స్ఫురించునట్లు రసవంతముగా రచించు నిపుణత అతనికి లేకపోవుట. నిపుణతకలవాడయి లబ్ధప్రతిష్ఠుడై యైచో, మరి ఆ కావ్యము జాగుండకపోవుటకు కారణము సమాధిలోపము - అని నిస్సందేహముగా చెప్పవచ్చును. సమాధిలోపమువలన క్షీణించిన శక్తితో చేసిన రచన క్షీణగుణమే కలిది యగుటలొ సందేహములేదు. మహాకవులు తమ గ్రంథ రచనవేళ పూనెడి దీక్షకు, నిష్ఠకు యీ సమాధి అనియే అర్థము. క్లైవ్ బెల్ అను ఒక విచుర్భకుడు యీ అర్థమునే యిట్లు వివరించెను:

“Between the moment of inspiration and the finished work of art, there is room for many a slip. Feeble or defective emotion is at best only one explanation of an unsatisfactory form. But we cannot be sure that because the forms are wrong the state of mind of the artist in the beginning is also wrong. Right forms imply right feelings, but wrong forms do not necessarily imply wrong feelings. The latter may be due to the lack of concentrating his energies.”

(కవికి భావావిప్లవ కలిగినది మొదలు - కావ్యనిర్మాణము

శ్రూర్తియగులోపల పెక్కు భంగములు కలుగు నవకాశమున్నది. కావ్య రసహీనతకు, నీరసమైనట్టిగాని, దోషజుష్టమైనట్టిగాని కవియొక్క భావనయే కారణమని చెప్పకొందుము. కాని కావ్యనిర్మాణము కాగుండకపోవుటకు, అదిలో కవియొక్క చిత్తస్థితి బాగులేకుండుట ఒకటే కారణముగాదు. రసవంతమైన కావ్యము కవి భావుకత్వమునకు నిదర్శనమే. కాని రసవిహీనమైన కావ్యము విధిగా అతని భావుకతా లోపమునకు నిదర్శనము కాదు. ఈ రెండవది అతని సమాధి లోపము వలన కలుగవచ్చును.)

భావుకత్వమనగా నేమి? మానవుని అంతః ప్రకృతిలో మూర్తమైన హృదయకోశ మొకటియు, అమూర్తమయిన మనఃకోశ మొకటియు అతని కవితా ప్రవృత్తికి ప్రథమాధారభూతములు. ఈ రెండింటిలో హృదయము వేదనకు (Feeling) స్థానము, అతనికి సంతోషముగాని, దుఃఖముగాని కలిగినపుడు దాని విక్రియకు తొలుత లోనగునది హృదయకోశము. కవియైనవాడు పదార్థ రామణీయకమును దర్శించినంతనే ఆ సౌందర్య దర్శనజన్యమైన విక్రియ, హృదయమును స్పందింపజేయును. ఆ స్పందనమువలన అతడు హర్షపురికితుడై ఆవేశమును పొందును. ఈ యావేశమునే భావమనియు, భావావేశమనియు చెప్పుదురు. దీనికి పాశ్చాత్యుల అలంకార పరిభాషలో 'Emotion' అని పేరు. కావున కవితాలతాంకురార్పణము యీ హృదయక్షేత్రముననే జరుగును. ఈ భావమునకు సహచరియు, సెచ్చెలియునైనది భావన. దాని క్షేత్రము మనస్సు. దీనినే ఇంగ్లీషులో 'Imagination' అని యందురు. దీని ప్రథమ ధర్మము అప్రత్యక్ష వస్తువులనుగూడ సాక్షాత్కరింపజేయుట. మరి అట్టిమూర్తి సాక్షాత్కారమేగాక, అది ప్రాణవంతమైనచో ఆ మూర్తియొక్క నానావిధ చిత్తవృత్తులనుగూడ చూడగలుగుట. హృదయధర్మమును, మనోధర్మమును పేర్పరచి చెప్పుట సాధ్యము

కాదని కాబోలు మన పూర్వులు యీ రెండు వ్యాపారములకును “భావించుట” అనేడి ధాతువునే ప్రయోగించిరి. కావున భావించుట అనగా హృదయమున భావావేశము పొందుటయు, మనస్సున వస్తువు యొక్క బహిరంతర రూపదర్శనము చేయుటయు అని తాత్పర్యము. సౌలభ్యముకొరకు హృదయవ్యాపారమునకు “భావించుట” అనియు, మనోవ్యాపారమునకు “భావనచేయుట” అనియు రెండు భిన్నపదములు వాడుకొనుటయు మంచిదే. మొత్తముమీద ఈ రెండు ధర్మములును కలిసి భావుకత్వమగుచున్నవి. ఆశక్తికలవాడు భావుకుడు. ఈ భావుకత్వమునే మన శాస్త్రములు శక్తి అనియు, ప్రతిభ అనియు పేర్కొనెను.

కావ్యహేతువులలో ‘రెండవది వ్యుత్పత్తి. దీనిని పాండిత్య మనియు కొందరు వ్యవహరింతురు. కవిత్వము శబ్ద చిత్ర నిర్మాణాత్మకమైన కళ గావున, శాబ్దికమైన పాండిత్యమును వ్యుత్పత్తిలో ప్రధానాంశముగా పరిగణించుచున్నారు. కవికి పుష్కలమయిన శబ్ద సామగ్రిసంపాదనయు, ఛందోవ్యాకరణాలంకార శాస్త్రముల సాంకేతిక పరిజ్ఞానమును ఆవశ్యకములనుట యెంతేని నిజము. హృదయమున భావము పొంగి పొరలుచున్నను, దానిని వ్యక్తముచేయగల ఉచితశబ్ద పరిజ్ఞానములేక బాధపడు కవులెందరో కలరు. అట్లే చ్యుతసంస్కార దోషముగా పరిగణింపబడెడి ఛందోవ్యాకారణాది దోషములు చేయువారును కలరు. అట్టి లోపములును, దోషములును దొరలకుండుటకే కవికి పాండిత్య సంపాదనము ఆవశ్యకమని శాస్త్రకారులు నిర్దేశించిరి. అట్టి సంపాదన మావశ్యకమగుట నిజమే. కాని, అభ్యున్నతమైన వ్యుత్పత్తికాదు. ఈ శాస్త్ర పరిజ్ఞానముతో పాటు, లోకవృత్త పరిజ్ఞానము, ధర్మాధర్మ సత్యాసత్య వివేచనము, ఉచితానుచితజ్ఞానము సర్వప్రాణి సానుభూతి మొదలగు చిత్తసంస్కార మంతయు వ్యుత్పత్తిగానే పరిగణింపబడును. అది అమూల్యమనయి

ఋద్ధిసంపన్నత. భావించుట, భావనచేయుట అను వ్యాపారములు కవిత్వానిర్మాణమునకెట్టి ప్రాథమిక ధర్మములో, ఈ సంస్కృతియును, ఆ ప్రాథమిక ధర్మములకు పరిపుష్టిని, సారవత్తను కలిగించెడి వేరొక ఉత్తమధర్మము. భావావేశము. భావనయు లేనివాడు కవి కాజాలనట్లే, చిత్తసంస్కారము లేనివాడు ఉత్తమకవి కాజాలడు. ఉత్తమపదస్థుడు కాదలచినకవి, ప్రతిభా సంపన్నతతోపాటు పాండిత్య సహితమైన చిత్త సంస్కారమునుగూడ అలవరచుకొనవలెను. మరియు, ఈ కళకు సజాతీయములయిన ఇతరకళల యనుభవ పరిజ్ఞానము ఎంతో ఉపకరించును. సంగీత కళానుభవముగల కవి తన వద్యుచనలో శ్రావ్యతను సుకరముగా సాధించగలడు. రామరాజభూషణుడు సంగీత కళా రహస్యనిధియగు సాహిత్యమూర్తి గనుకనే ఆతని వద్యములు కీర్తనలవలె శ్రావ్యతా మయములై యుండును. భూమికను ధరించి రంగస్థలమున నటించగల కవి, నాటకరచనమును అతి నిపుణముగా నిర్వహింపగలడు. చిత్రలేఖకుడు కవియు అగుచో ఆతని రూపచిత్రణము అన్యముగా నుండును. ఈ సందర్భమున తిక్కనార్యుని నిర్వచనోత్తర రామాయణము నందలి ఈ క్రింది వాక్యమును గమనింపుడు; “అమలోదాత్త మనీషనే నుభయ కావ్య ప్రాధింబాటించు శిల్పమునన్ బారగుండన్ గళావిదుండ.”

ఆయన సంస్కృతాంధ్ర-ఉభయ కావ్య శిల్ప ప్రాధిలో పారంగతుడట. మరిబహుకళావిదుడట! ఆ కావ్యశిల్ప పారంగతత్వము అమలమై, ఉదాత్తమైన బుద్ధిసహితమట! శిల్పముపరమ ముట్టుటకు చిత్తసంస్కారమనెడి అమలోదాత్తమనీష ఎంత అవశ్యకమో అన్యకళా వేత్తృతయు అంతే యావశ్యకమని యీ వాక్యము యొక్క తాత్పర్యము.

ఈ సజాతీయ కళాపరిజ్ఞానముకూడ పుష్పత్తిలో భాగమే.

తన కళయందువలె, అన్యకళయందును పరిపూర్ణుడు కాకపోయినను, కొంచెపాటి అనుభవమైన ఉండుట కవికెంతో శ్రేయస్కరము. ప్రామాణికమయిన విమర్శకులీ సిద్ధాంతమును శిరసావహించిరిగాని తిరస్కరించలేదు.

“Some general knowledge of all the Arts is the soil in which particular knowledge in any one of them shuld be planted, if it is to flourish and bear fruit ”

—Goodheart Rendell.

(ఏ కళయైనను వికాసమునంది ఫలింపవలెనన్నచో, దానిని అన్యకళాసామాన్య పరిజ్ఞానమనెడి తేత్రము నాటవలెను.)

మూడవ కావ్యపేతువు అభ్యాసము. సంస్కారము, సహజ ప్రజ్ఞకు గంభీరత చేకూర్చినట్లు, అభ్యాసము పద్యరచన మెరుగుదేరుటకు కారణమగును. ఉత్తమ కావ్యరచనా పరిణతికి ఇదియు మొదటి రెండింటితో సమప్రాధాన్యముగల సాధనమే. అభ్యాసమువలన శైలి వన్నె దేరుటయేగాక ప్రజ్ఞకును దార్ఢ్యము కలుగును. కాన ఈ సాధనవలన కేవలపద్యరచనా పరిణతియే గాక ప్రజ్ఞానిశితత్వముకూడ కలుగునని నిస్సందేహముగా చెప్పవచ్చును. రచనమాట యెట్లున్నను, అభ్యాసము మానినచో ప్రజ్ఞయే శిథిలమగునని మోల్ టన్ వాక్రుచ్చెను.

“You can improve the faculty by practice or impair it by negligence.”

(ప్రజ్ఞను అభ్యాసముచే పోషించుకొనవచ్చును. లేదా ఉపేతచే ఊణింపజేయవచ్చును.)

గాయకులు ఏ సభయు లేకున్నను తెల్లవారుజాముననే లేచి సాధనచేయుట యీ ఉద్దేశముతోనే. రాజశేఖరుడు 'నిరంతర కృత్యవస్తు పరిశీలనమే' అభ్యాసమనియు, దానివలన నిరతిశయమైన నేర్పు కలుగుననియు వివరించెను. ప్రాచీన కవి సుప్రదాయమును గ్రహించుచు, పూర్వకావ్యముల ననుకరించి రచనలు సాగించుచు, సమస్యపూరణాది కములనుగూడ సలుపుచు కావ్యకళా కౌశలమును కైవఃము చేసికొనవచ్చునని దుద్రటుడు నిర్దేశించెను. ఈ శిక్షాప్రణాళిక ఎట్లున్నను, నిరంతరము పూర్వకవి కృతములై నట్టియు, సమకాలికములై నట్టియు ఉత్తమ కావ్యానుశీలనము చేయుచు, ప్రకృతిని పరిశీలించుచు, భావావిష్కృత కలిగినపుడు దానికి రూపకల్పనము చేయుచు భావనకు నారస్వతలొక విశోరావకాశము కలిగించుట దండి చెప్పిన 'అముదాభియోగము'గా పరిగణింపవచ్చును. అదే నిరంతర అభ్యాసము.

కావ్యనిర్మాణమునకు యీ ప్రజ్ఞా, పుష్పత్పత్త్యభ్యాసములు కారణముగా సమూహముమీద పెర్కొనబడినను, విటలూ గుణ తారతమ్యముకలదు. సహజశక్తి కవిత్వమునకు మూలకారణము. అది లేనివాడు యెట్టి పుష్పత్పన్నడయినను, ఎంత అభ్యాసము చేసినను, చుక్కారార్థములతో చక్కని, చిక్కని ఎద్యములు వ్రాయగలడేగాని కళాస్రప్త కాజాలడు. పుష్పత్పత్తి జన్యమైన బుద్ధి సుపన్నత, ప్రజ్ఞకు తోడ్పడినప్పుడు, అది ప్రాథమికావ్య నిర్మాత కాగలదు.

'ఈ మూడు హేతువులలో యేది గుణోత్తరము? అని ఆలంకారికులు చర్చించిరి. ప్రతిభాహీనుని పుష్పత్పత్త్యభ్యాసములు నిష్ఫలములనియు, ప్రతిభయే కావ్యరచనకు కారణమనియు దానికి తక్కిన రెండును సంస్కారము కలిగించుననియు అను శాసించిరి.

“ప్రతిభై వచ కవినాం కావ్యకారణకారమ్,
వ్యుత్పత్త్యభ్యాసౌ తస్యా ఏవ సంస్కార కారకౌ,
నతు కావ్యమేతా.”

రాజశేఖరుడు ప్రతిభావ్యుత్పత్తులలో ప్రతిభయే గొప్పదనియు, ఆ ప్రతిభ వ్యుత్పత్తిహీనతవలన కలుగు దోషములను కప్పిపుచ్చగలదనియు, ఈ మతమే అనందవర్ధనాదులకు సమ్మతమనియు, ప్రతిభాహీనత వలన కలుగు దోషమును ఎట్టి వ్యుత్పత్తియు కప్పిపుచ్చజాలదనియు, ఖండితముగా వక్కాణించెను.

“ప్రతిభావ్యుత్పత్త్యోః ప్రతిభాశ్రేయః-ఇత్యానందః
సాహికవేః అవ్యుత్పత్తికృతం దోషమ శేషమాచ్ఛాదయతి,
తత్ర ఆహ.”

(ప్రతిభా వ్యుత్పత్తులలో, ప్రతిభయే గొప్పది. అది కవియొక్క అవ్యుత్పత్తికృతమైన దోషములన్నిటిని కప్పిపుచ్చును.)

“అవ్యుత్పత్తికృతో దోషః శక్త్యా సంప్రియతే కవేః
యస్త్వశక్తి కృత స్తత్య ధాడిత్యే వావభాసతే.”

(అవ్యుత్పత్తికృతమైన దోషము శక్తిచే కప్పిపుచ్చబడును. అశక్తి కృతమైన దోషము వెంటనే బయల్పడును.)

అయినను, మంగళుడు అనేడి వేరొక అలంకారికుడు ప్రతిభా హీనతవలన కలుగు దోషములను వ్యుత్పత్తి కప్పిపుచ్చగలదనియు భావించినట్లును, అయినను ప్రతిభలేని శక్త్యార్థగుంఘన సహృదయులకు ఏవము గొల్పునని ఆతడే అంగీకరించినట్లును రాజశేఖరుడే ఆ అలంకారి వాక్యమును ఉదాహరించి చూపెను.

“కవే స్సంప్రియతేఽశక్తి వ్యుత్పత్తికావ్యవర్తని
వై దగ్గీహృతచిత్రానాం హేయా శబ్దాశ్శబ్దగుంఫనా.”

(కవియొక్క శక్తిహీనత, వ్యుత్పత్తిచే కప్పిపుచ్చబడును -
కాని, సరసులైన వారి హృదయములకు, కేవలశబ్దార్థ గుంఫన
హేయమే.)

ఈ చర్చతో ఈ యాలంకారికు లందరును వ్యుత్పత్తి అనగా
శాస్త్రపాండిత్యమనియు, శాబ్దిక పరిజ్ఞానమనియు గ్రహించిరేగాని
విద్యాపరిశ్రమ జన్యమయిన చిత్ర సంస్కారమని భావింపలేదనుట
స్పష్టము. ఆ సంస్కారములేని కవి యెట్టి ప్రజ్ఞాశాలియైనను, ఎంతటి
వ్యుత్పన్నుడయినను, జగుప్సావహమయిన గ్రామ్యకాదోషములకు
ఆవకాశము కల్పించినవాడు కావచ్చును. పేరుపొందిన పెద్ద పెద్ద
కవుల కావ్యములలోగూడ అచ్చటచ్చట అశ్లీల వాక్యములు, గ్రామ్య
భావములు దొరలుచుండుటకు ఈ సంస్కారరాహిత్యమే కారణము.
కావున సంస్కారయుతమయిన ప్రజ్ఞ కావ్యకళకు ప్రథమ కారణమని
వా ఉద్దేశము.

ఈ కావ్యహేతువులన్నియు కవిగతములైన గుణవిశేషములు.
ఇంచుమించు వీటినే కావ్యగతములైన తత్త్వములుగా (Elements
of poetry) పాశ్చాత్య విమర్శకులలో ప్రముఖుడయిన ‘విన్ చెస్టర్’
(Winchester) వ్యాకరించి ఒక శాస్త్రీయమయిన పద్ధతిని
నెలకొల్పెను. మన ఆలంకారికుల వివరణమునకును, ఆతని వివరణమున
కును వాస్తవమైన భేదమేమియును లేదు. కవిగతము కాని గుణము
కావ్యగతము కానేరదు. కావ్యగతము కానిది సహృదయగోచరము
కానేరదు. కావ్యములలో సహృదయమునకు గోచరించు అంశములనే
వెన్ చెస్టర్ ‘కావ్యతత్త్వములు’ అని ప్రతిపాదించెను.

‘తొకోభిన్నరుచిః’ అను న్యాయమున కావ్యవిమర్శనము తలకొక రీతిగా సాగవలసినదేనా! లేక దానికి శాస్త్రీయమును, ప్రామాణికము నైన మార్గమేదైన కలదా! అని ఆశంకించుకొని ఆ పండితుడు కావ్య తత్వ పరిశీలనమునకు కడంగెను.

చరాచరమైన ప్రకృతి య-తయు నానా నామరూపములతో భిన్న భిన్న పదార్థములుగా కానవచ్చుచున్నను, తత్త్వదృష్టితో పరిశీలన చేసినప్పుడు అదియంతయు పంచభూతాత్మాకమే అని తేలినట్లు నార స్వతముకూడ కావ్య, నాటక, ఆఖ్యానిక-అనేక మూర్తిభేదములను పొందియున్నను, ఆ ప్రక్రియా వైవిధ్యముయొక్క అంతరమున చతుర్భూతాత్మాకమయిన ఒక సామాన్యాంశము కలదని ఆతడు నిశ్చయించెను. భావము (Emotion), భావన (Imagination), ఆలోచన (Thought), పదగుంఢనము (Form) అను ఈ నాలుగును సమస్త కావ్యములలో అంతర్భాగములుగా ఉండుతత్త్వములనియు, ఇవన్నియు కలిసి పారకునకు ఆనందము నొసగుననియు, ఆ ఆనందమే సర్వకావ్య సాధానాంశమనియు చెప్పటయేగాక, ఈ తత్త్వముల ఉత్కృష్టతా నికృష్టతలను బట్టియే కావ్యముయొక్కయు, తత్కర్త యొక్కయును ఉత్తమ, మధ్యమ, అధమజాతి నిరూపణ చేయవచ్చు ననియు ఆతని సిద్ధాంతము.

కావ్యపరనవేశ మనకు కలిగెడి భావావేశము మొదట కవి హృదయములో పొడమి, ఆతని వాక్యమైన కావ్యమునకు సంక్రమించి దానిని పరించు మన హృదయమున పునరుద్భవమగును. అందుచేతనే కవిలో లేనిది కావ్యములో, కావ్యములో లేనిది సహృదయునిలో పొడమదని చెప్పితిని. అట్లే కవి భావనచేసి దర్శించిన వ్యక్తులయొక్క మూర్తులను, వారి చిత్రవృత్తులను, వారి పరిసరములను కావ్యమున యథావిధముగా శబ్దరూపమున చిత్రించుట, ఆ

కావ్యమును పఠించు మన మనఃఫలకమున పునర్ముద్రితము లగును. మహావేత్తయైన కవి విజ్ఞానమయములయిన యే పరమార్థములను తన బుద్ధి విశేషముచే ఆలోచించునో అవి కావ్యమున అవతరించి తత్పరన వేళ మనబుద్ధికి గోచరించును. ఈ అవేశము, ఈ భావన, ఈ ఆలోచన సముచితములను, మధురములునయిన శబ్దముల కూర్పుతో రూపొందు టయే రచన.

ఈ నాలుగంశములలో భావము, భావన అను రెండును మన ఆలంకారికులు నిర్దేశించిన ప్రతిభకు రెండు ముఖములని ఇంతకుముందు తెలిపితిని. ఈ రెండును పరస్పరాశ్రయములుగా వర్తించుచున్నప్పటికిని అవి భిన్నములే ప్రతిభాశాలులయిన కవులలో కొందరు రసదీప్తిని కలిగి చినంతగా మూర్చిత్రణము చేయలేనివారుగా నుండుటయు, స్పష్టమైన మూర్చిత్రణము చేయగలవారు భావావేశము కలిగింపలేని వారుగా నుండుటయు కలదు. అట్టికవుల ప్రతిభలో ఒక అంశము సమగ్రముకాదని చెప్పవలెను.

కావ్యము చదువునప్పుడు మన మనస్సులో పొడముభావము స్వచ్ఛమును, పవిత్రమునునై యుండవలెనేగాని, తుద్రము, అపవిత్రము కాగూడదు. దురుద్రేకములను కలిగించు భావము కావ్యమునకు కళం కాపాదకమేగాని గుణసంపాదకము కాదు. అది పవిత్రమగుటయే గాక రుచిరముకూడనై, తుదివరకును అస్వాద్యమానమై నిలకడకలిగి ఉండవలెనేగాని ఊణికోద్రేకమును కలిగించి అస్తమించునది కాగూడదు. తుదివరకు నిలకడ కలిగి యుండుటయే రసప్రకరణమున రసపోషణ ప్రక్రియగా నిర్దేశింపబడి యున్నది.

ఉత్తమకావ్య మెన్నడును కేవల రసభావ భావనా వ్యాపారము తోడనే నిర్వహింపబడదు. దాని ఉత్తమత్వస్థితికి విజ్ఞానాధాయకత్వ

మావశ్యకము. అది కవియొక్క బుద్ధివిశేషమునకు, వ్యుత్పత్తి సంపదకును ఫలము. అదియే కేవల కవులకును, మహాకవులకును బుద్ధిసంస్కారమునగల భేదమును నిరూపించు ఒరవడిరాయి. అంతదూరము పోనేల? భావయిత్రితక్తి కారయిత్రితక్తిగా మారునప్పుడే కవిత్వము బుద్ధి వ్యాపారము నపేక్షించుననియు చెప్పవచ్చును. భావయిత్రితలెనే కారయిత్రితయు నిసర్గమనుటలో కొంతసత్యమున్నను, దానికిలేని శేషము సంసర్గము దీనికి కలదని అంగీకరించి తీరవలెను. తన దర్శనమును ప్రదర్శనముగా చేయనుంకించిన కవి ఏ క్షణమున ఆలోచనా నిమగ్నుడై తత్ప్రయత్నమునకు ఉపక్రమించునో, ఆ క్షణమునుండియే బుద్ధిసంపద ఆతనికి ఉపకరింప మొదలిడును. అది మొదలు రచన పూర్తియగు వరకును ఈ శేషముపీడేవత ఆతని ప్రతిభకు చేదోడుగా సంచరించుచునే యుండును కావ్యమున బౌచిత్యపరిపాలనము ఈ బుద్ధివ్యాపార ఫలమే. ఆ యౌచిత్యము అనేక విధముల ప్రసరించుచుండును. ఎచ్చట ఏ యర్థమును ఎంతచెప్పవలెనో అంతవరకే చెప్పుట అర్థౌచిత్యము. ఎచ్చట ఏ శబ్దమును ప్రయోగించవలయునో అచ్చట తత్పర్యాయ పదములను గాక దానినే ప్రయోగించుట శబ్దౌచిత్యము. ఎచ్చట ఏ రసాభావమును ఎంతవరకును దీప్తము చేయవలెనో అంతవరకే దీప్తిపరచేయుట రసౌచిత్యము. ఏ పాత్రచే ఎయ్యెడ ఎటు వర్తింపజేయవలెనో, ఎట్లు పలికింపవలెనో, అట్లు వర్తింపజేయుట, అట్లు పలికించుట పాత్రౌచిత్యము. అది ఇది అననేల? కావ్యకళా శోభలన్నియు కవియొక్క నిర్మల బుద్ధి విన్యాసములే గాని అతనికి సహజసిద్ధములుగావు. తుదకు కావ్యమును శీఘ్ర ప్రకరణములుగా విభజించుటయు బుద్ధి వ్యాపారమే. ఈ బుద్ధి వ్యాపారమునకు సంబంధించిన బౌచిత్యాది సమస్త విశేషములను మన అలంకార శాస్త్రజ్ఞులు కూలంకషముగా చర్చించిరి. వారిలో ఊమేంద్రుడు ముఖ్యుడు.

“అలంకారా స్వలంకారా, గుణాపవ గుణాస్పదా
ఔచిత్యం రససిద్ధస్య, స్థిరం కావ్యస్యజీవితమ్.”

(కావ్యమున అలంకారములు మనము తాల్పెడి అలంకారముల వంటివి. గుణములు మన గుణములవంటివి. రససిద్ధమైన కావ్యము యొక్క స్థిరజీవితము ఔచిత్యము. అది మన జీవితము వంటిది.)

ఈ ఔచిత్యమే రసమునకు ప్రాణమని ఆనందవర్ధనుని సిద్ధాంతము.

“అనౌచిత్యాదృతే నాన్య ద్రసభంగస్యకారణమ్.”
(అనౌచిత్యముతప్ప వేరు రసభంగకారణము లేదు.)

ఇప్పుట్ల ఈ అనౌచిత్య మెట్టిదని వివరింపబడవలసి వచ్చినచో సంస్కృతి సంపన్నుడైన సహృదయుని మనస్సునకు, రోతపుట్టించెడి అశ్లీలాదులు మొదలుకొని, విమర్శకుని పరిశీలనకు శిల్పమర్యాదా విగుద్ధములుగా తోచెడి దోషములన్నియు ఈ అనౌచిత్యమునకు తార్కాణములే అని చెప్పదగును.

కావ్య నిర్మాణములో ఈ బుద్ధిప్రభావము అసామాన్యమైనది. భావావిష్టుడైన కవి ఒక్కొక్కనియెడ నీరుగ్రమ్మిన కనులతో, ఒడలెరుగని శివముతో, నడకసాగక తొట్రుపడు సమయమున ఆతనికి చేయూత నొసగి తిన్నని మార్గమున నడిపించునదియు బుద్ధిదేవతయే. ఈ ఆవేశ బుద్ధుల సంబంధము రథ్యసారథి సంబంధమువంటిది. సారథి వేశమున నడవని గుర్రములు విశృంఖల విహారము నలుపుచు రథమును మిట్టపల్లములలో పడద్రోయునట్లుగా, బుద్ధివినీతముకాని భావావేశము కావ్య నిర్మాణములలో పెక్కు ఒడుదుడుకులకు లోనగుచుండును. మరి, సారథి

వగ్గములు బిగబట్టి గుర్రముల నడకనే సాగనీయని నిరంకుశుడు. కాకూడదు. వాటినడకను మంచిదానిని సాగించుటకే యత్నింపవలెను. అనగా రథ్యసారథులకు సమరసభావము ఉండవలెనన్నమాట. ఈ సమరస భావమువలన భావమునకు సంయమనము కలిగి, అనౌచిత్యభూమికి దూరముగా సంచరించును. ఈ సామరస్యమునే ఆంగ్ల విమర్శకులు “The balance of the emotional and intellectual elements in poetry” అని వ్యవహరింతురు. ఆధ్యాత్మిక సాధనలో బుద్ధి కిట్టి సారథిత్వమే కలదని ఉపనిషత్తులలో రూపింపబడియున్నది.

“అజ్ఞానం రథినం విద్ధి శరీరం రథమేవ చ
బుద్ధింతు సారథి, విద్ధి మనః ప్రగ్రహమేవచ.”

(అత్మయే రథికుడనియు, శరీరమే రథమనియు, బుద్ధియే సారథి అనియు, మనస్సే పగ్గమనియు తెలిసికొనుము.)

ఇందు “పేర్కొనబడక” పోయినను యీ రథమునకు ఇంద్రియములే గుర్రములు.

ఒక మహావేత్త ఈ సత్యమునే సూత్రప్రాయమైన ఒక వాక్యములో వ్యక్తము చేసెను “Poetry is not expressing emotion but with standing it” (కవిత్వమనగా భావావేశ వ్యక్తికరణము కాదు; భావావేశ నిగ్రహము)

నిగ్రహమనగా ఆవేశము నణగద్రొక్కుట కాదు. దానిని సంయమితము చేయుట. అగ్నిజ్వాలవంటిది ఆవేశము, కణకణలాడెడి నిప్పులవంటిది దాని సంయమిత రూపము. ఆ జ్వాలాపొగలు సెగలు క్రక్కినను దానికి నిప్పులకున్నంత వేడి ఉండనే

వుండదు. ఆవేశము మితిమీరి తన్మయత్వము కలిగినప్పుడు కవి, కావ్య-
నిర్వహణమునకు అసమర్థుడే అగును. మొదలాతనికి వర్ణ్యవస్తు దర్శనమే.
సరిగా కలుగదు. అది లేనపుడు ఆ వస్తువును రూపొందించుటయే
పొసగదు.

కవితాకళ సత్త్వరజస్సులలీల. జగత్సృష్టికి రజోగుణమును
దాని స్థితికి-అనగా మర్యాదా రక్షణమునకు-సత్త్వగుణమును కాంక్షము
లైనట్లే, కవితాసృష్టికి రజోగుణమును, దాని మర్యాదా పరిపాలనకు
సత్త్వగుణమును కాంక్షములగుచున్నవి. ఈ కెంటలో రజోగుణము
కవిత్యమునకు ప్రాణతుల్యము. కాని దాని రాజ్యము ప్రాణమయ
కోశముమాత్రమే. కవిత యుదలి ఆవేశము, తీక్షణత, భౌజ్యుల్యము
మొకరిగు రసదీ ప్రిపావక గుణములన్నియు రజస్సంభవములై విజృంభిం
చుచుండగా, వాటి యుద్రి క్తమనుతగ్గించి స్వాత్మికములుగా రూపొందించి,
సముచితస్థానమును మీరనియకుండ ప్రకాంతముగా, ఆనందమయకోశము
వరకు నడ పెడిభారము సత్త్వము వహించుచున్నది. ఎవని కవిత్యమున
ఈ సత్త్వాధికాంము న్యూనమగునో, వానిది ఎంత యుజ్జ్వలరచనయైనను
అనౌచిత్యమునకు వశమగుచునే యుండును.

అదియుచుగాక గంభీరార్థ ప్రతిపాదనము ధర్మోపదేశము
మున్నగుగాగల మహాకావ్యముల కావశ్యకమయిన గుణసంకలితత్వము
సుసరిష్కృతమయిన శేముషీ వ్యాపారఫలితమే యనుటకు సందేహము
లేదు.

శబ్దగుఃఫలమునుగూర్చి విన్ చెస్టర్ వివరించిన గుణగుణము
లన్నియు ఇంచుమించు 'మన ఆలంకారికులు చచ్చించిన గుణదోషముల
మంటివే. శబ్దము వ్యంగ్యప్రధానము, భావస్ఫోరకము, మూర్తిప్రదర్శక
ముగా ఉండవలయుననియు, అప్రసన్నత, క్లిష్టత అనెడి దోషములు

రచనలో అవశ్యపరిహాణీయములనియు అతని, వివరణమునకు సారాంశము.

అసలు, శాస్త్రములలో చెప్పబడినట్టియు, చెప్పబడనట్టియు కావ్యగుణములన్నియు 'బుద్ధిగమ్యము' (Intellectual) 'భావ స్ఫోగము' (Emotional) 'శ్రవణ వేయము' (Aesthetic) అనెడి మూడు వర్గములకు చెందియుండును. ప్రతి కావ్యమునందును ఈ మూడు వర్గముల గుణములు సమ్మిశ్రితములయ్యె యుండునుగాని, ప్రధానముగా ఒక్కొక్క కవికి ఒక్కొక్క శైలి ఆత్మధర్మమై నెగడుచుండును. ఇంకొక విశేషము:

ఏ రచనలో అర్థము మోయలేని శబ్దభారమును, శబ్దము మోయలేని అర్థభారమును ఉండక, అర్థమునకు తగిన శబ్దప్రయోగము మాత్రమే కలిగి, రెండును సరితూగుచుండునో అది ఉత్తమ రచనయని 'వాల्टర్ పీటర్' (Walter Peter) అనెడి ఒక మహావిమర్శకుడు వక్కాణించెను:

"That is the best piece of Art in which the distinction between matter and manner is minimised."

ఇట్టి శైలిలో వీణానాదమువలె నీరసమయిన యొక మధురనాదము (Noiseless Sound) ద్వనించుచుండును. సుశిక్షితుడైన పాఠకునకే దాని నాలకించెడి శక్తి యుండును.

విన్ చెస్టర్ పేర్కొన్న నాలుగంశములలో కావ్యపరసవేశమనకు భావనాత్మక నిర్వృత్తిని (Imaginative Pleasure) కలిగించునది 'భావము' అనెడి అంశము మాత్రమే. అదియే మన ఆలంకార శాస్త్రములలోని రసనిష్పత్తి సిద్ధాంతమునకు మూలభూతము.

“న భావహీనోఽస్తిగః న భావో రసవర్జితః
వరస్పర కృతాసిద్ధి రసయో రసభావయోః.”

(భావములేని రసములేదు. రసవర్జితమైన భావములేదు. ఆ రెండును అన్యోన్య్యాశ్రయములై సిద్ధిపొందును.)

లోకమున రసముతో సంబంధములేని భావములనేకము పొడమ వచ్చును. వాటి ఉద్రిక్తతవలన ఆవేశముకూడ కలుగును. కాని వాటికిని కావ్యమునందలి భావములకును వేరొకటియేయైనను, గుణములో చాల భేదమున్నది. లోకమునందలి భావోత్పత్తికి ఇంద్రియజన్యమయిన తృప్తియో, అతృప్తియో కారణమగును. కావ్యమునందలి భావములో ఇంద్రియ సంవర్కములేని మానసికానందము నిచ్చెడి గుణము కలదు. దానినే రసముగా పరిణమించెడి శక్తి అందురు. అందుచే లోకములోని భావము వైషయికము; (Sensuous emotion) కావ్యములోని భావము రసభావము. Aesthetic emotion.)

X

ర స స్వ రూ ప ము

ఏదైనను ఒక కావ్యమును చదువునప్పుడు మన మనస్సున కలిగెడి హాయిని పూర్వప్రకరణములలో చెప్పబడిన కావ్యాంశములు నాల్గింటిలో ఏదయినను ఒకటిగాని, ఏ రెండుగాని, మూడుగాని, తుదకు నాలుగును కూడిగాని కలిగింపవచ్చును. ఆ హాయినిబట్టియే మనము ఆ కావ్యము రసవంతముగా ఉన్నదని అందుము. ఆ నాలుగంశములను ప్రత్యేకముగను, ఉచ్చుడిగను కావ్యమునకు సౌందర్యమును కలిగింప సమర్థములే గనుక, అవి కలిగించెడి సౌగంధనమే రసమని మనమున కొందుము. ఒక పద్యములో భావావేశమును మాత్రమే కలిగించెడి అంశముమాత్రమే వుండి, ఇక్కిన అంశములు లేకపోయినను, అది చదివి నంతనే ఒడలు జలదరించి, హృదయము ఉప్పొంగునేని ఆ పద్యము చాల రసవ తముగ నున్నదని మెచ్చుకొందుము. అట్లే ఎట్టి భావావేశ మును కలిగింపకయే కవి చిత్రింపదలచినమూర్తి మన కనులయెదుట సజీవపదార్థము నటించుచున్నట్లుగా వర్ణింపబడియున్న పద్యమును చదివి, ఆ మూర్తి సాక్షాత్కారమువలన కలిగిన సుఖమునుబట్టి ఆ పద్యము కూడ రసవంతమే అందుము. కాళిదాసు శాకుంతలములో లేడి పగుగును వర్ణించిన 'గ్రీవాభంగాభిరామం' అను శ్లోకము అత్యంత రసవంతమైన శ్లోకములలో ఒకటిగా లోకము మెచ్చుకొనుటకుగల కారణము, అందలి ప్రత్యక్షమూర్తి చిత్రణమే. అట్లే జ్ఞానధనుడయిన ఒక కవి, ఒక గంభీరార్థమును ఒక పద్యములో వ్యక్త మొనర్చినపుడు, దానిని

మనబుద్ధిచే మననము చేసికొని, ఆ అర్థగాంభీర్యమునకును, దానికి
జన్మస్థానమైన ఆ మహాకవి బుద్ధివిశేషమునకును జోహారుల్పించుచు, ఆ
శ్లోకముగూడ రసవంతముగనే వున్నదని కొనియాడుదుము. శాకుంతలము
లోని:—

“రమ్యాణి వీక్ష్య మధురాంశ్చ నిశమ్యశబ్దాన్
పర్యుత్సుకో భవతి యత్సుఖతోఽపి జంతః
తచ్చేతసా స్మగతి మాన వ బోధపూర్వం
భావస్థిరాణి జననాంతర సౌహృదాని.”

(ఏ విచారమును లేకుండ, సుఖముగానున్న మానవుడు మనో
హంమైన దృశ్యములను చూచుచు, మధురమయిన శబ్దములను వినుచు,
ఆనందమును పొందుటకు బదులు ఒకప్పుడు మనసులో ఏదో కలత
చెందును. అతనికి అంతకుముందు అనుభవమునకు రాక, చైతన్యములో
నిగూఢముగానున్నట్టి పూర్వజన్మ సైహములు, ఆ క్షణమున జ్ఞప్తికి
రాదొడంగుటయే దానికి కారణము.)

ఈ శ్లోకము మనకు కలిగించెడి భావావేశమేమియు లేదు.
అది మన కంటియెదుట నృత్యము చేయించెడి మూర్తిగూడ యేమియు
లేదు. అందున్నది అసాధారణమయిన ఒక మానసిక తత్త్వ రహ
స్యము. ఈ శ్లోక రచనలవలన ‘కవినాంకవి’ యగు కాళిదాసు
‘గురూణాంగురు’వై లోకమున కొక పరమసత్యము నుపదేశించెను.
ఆ సత్యమును, దాని లోతును గ్రహించి యీ శ్లోకముగూడ రస
వంతమే అనుకొందుము. అట్లే పోతన్నగారు ‘అలవై కుంర పురం
బులో’ అను పద్యమును మందారవనాంతరామృతసః ప్రాంతేందు
కాంతోపలోత్పలవర్ణంకరమా వినోది’ అన్న సమాసములో చూపిన
శబ్దగుంఢనశ్లోకాలమువలన ఆపాదము చెపులకు పాటవలె మధురమై

ఇంపు నింపుటచేత, ఆ వద్యముకూడ రసవంతమే అందుము. ఈ నాలుగు విధముల మనమనుకొనెడి రసవత్తలో భావజన్యమైన అహోదము మాత్రమే శాస్త్రీయమైన రసాంశము. తక్కినవన్నియు చిత్తసుఖములు. కనుకనే 'నభావహీనోఽస్తిరసః' అని ఉదాహరించిన శాస్త్ర వాక్యము పుట్టినది.

విషయ వివరణకై ఈ నాలుగంశములను వేర్వేరు విభజింపబడినవి. కాని నిజమారసినచో అమృతకల్పమయిన రసాయనము నందలి నానావిధ మధుఃపదార్థములవలె ఉత్తమ మహాకావ్యమున యీ నాలుగును కలిసియే ఉండును. తక్కిన గుణములను త్రోసిపుచ్చి భావావేశ మొక్కటియే సౌందర్యాపాదకమగుననుట అంగీకారయోగ్యముకాదు. భావమే రసమైనను, ఆ రససిద్ధికి పైన పేర్కొన్న కావ్యాంశములేగాక గుణాలంకారాదులయిన ఇతర కావ్యాంగములు కూడ సహాయపడుట ఆవశ్యకమే.

అలంకారములు రసపోషకములు అవునా? అను ప్రశ్నమై తేల్చదగినదికాదు. అలంకారములకెల్ల ఉపమాలంకారము మూల భూతము. దాని రూపాంతములే ఉత్ప్రేక్షా, రూపకములు; తక్కిన వన్నియు దాని వివర్తములు. ఉపమాలంకార ప్రయోగము చేసెడి కవి, తాను వర్ణించుచున్న వస్తుప్రపంచముతోపాటు దానితో సాదృశ్యముగల ఇంకొక ప్రపంచమును ఏకకాలముననే దర్శించుచున్నాడనుకొనవలెను. ఆ రెండవ వస్తువే ఉపమానము; మొదటి వస్తువు ఉపమేయము. ఉపమేయము మనోగోచరము, చెసికొనలేని పాతకడు ఉపమాన నిరూపణమువలన దానిని మిలవుగా గోచరింపజేసికొనగలడు. మరియు ఎంత వర్ణించినను ఉపమేయము యొక్క యభార్థ స్వరూపము ప్రదర్శితము కాలేదని తోచినప్పుడు రచయిత ఉపమాన ప్రయోగము వలన ఆ ప్రదర్శనము ప్రస్ఫుటము చేయును.

అంతేకాదు - ఉపమేయార్థమున, కవిత్వార్హత నిచ్చెడి సహజ భవణీయత లేనప్పుడు ఆ అర్థమును వ్యక్తముచేసెడి పద్యము ఎట్టి హాయిని కల్పదు. అది కవిత్వమే కాదనిపించును. ఆ సీరసార్థమునే ఉపమేయముచేసి కవీశ్వరుడు ఉపమాన సహాయముతో పద్యమును పూర్తిచేసినచో ఆ పద్యమునకు ఉపమేయార్థమునలేని సాగనుతనము వచ్చి, హాయికొల్పును. ఒక ఉదాహరణ చూడుడు:

“మొదట చూచిన కడుగొప్ప పిదప కురుచ

ఆది కొంచెము తరువాత నధికమగును

తనరు దిన పూర్వ పరభాగ జనితమైన

ఛాయ పోలిక కుజన సజ్జనుల మైత్రి.”

(భర్తృహరి) - ఏమగు లక్షణకవి.

ఈ పద్యములో కుజన సజ్జనులయొక్క మైత్రి తారతమ్యము చెప్పబడినది. ఉపమానము లేకుండ ఆ ఉద్దిష్టార్థమును వాక్యమున వ్రాసినచో అందు కవిత్వకోటికి ఎక్కడగిన గుణము లవలేకమును లేదు. అదే వ్యక్తముచేసి ఊరకున్నచో ఆ పద్యము కవిత్వమే కాదు. అందుచే కవీశ్వరుడు ‘దినపూర్వ పరభాగ జనితమైన ఛాయ’ను కుజన సజ్జనుల మైత్రికి ఉపమానముగ గైకొని సీరసమైన అర్థమునకు సరసత్వము కలిగించి, ఆ అలంకారమువలన పద్యమును కవిత్వమనిపించెను.

కావున అలంకారములుకూడా ఒక్కొక్కయెడ కవిత్వమునకు రససత్తయొసగెడిమాట నిజమే.

ఈ రసభావమనెడి పదార్థము కవి హృదయములో జన్మించినది కాదు. ఆతని కవిత్వమువలన నైన హృదయములో జన్మించునది. కవి ఎంతో భావపూరితమయిన హృదయము కలవాడు కావచ్చును. అతనికా శక్తి ఉన్నదా, లేదా? అని మనము ప్రశ్నింపరాదు. ఆతని పద్యము

మన హృదయమున రసభావమును ఉద్భిన్న మొనర్చినచో, అతడు భావాపూరితుడే. అతని వద్యము మన హృదయమున అట్టి విక్రియాకలిగింపదేని, అతనికి భావావేశమైనను లేకపోవచ్చును. లేదా ఉండియు వంద్యము కావచ్చును. అత డనుభవించిన భావావేశమును మనలో రసభావముగా ఉద్భిన్నము చేయుటకు అతడు చేయు ప్రయత్నమే కవిత్వ రచన. భావహీనుడు మనకు దానిని కలిగింపనేలేడు. భావసంపన్నులైనను కొందరు చేతగాక దానిని కలిగింపలేరు. ఆ ఇరు తెగలవారిని అటుంచి, కవినామము సార్థకముకాగలవాని విషయములో మాత్రము అతనికి భావసంపద ఉన్నట్లును, దానిని మనలో రసభావముగా కలిగించునట్లును అంగీకరింపవలెను. రసమనునది యీ రసభావముయొక్క పరిణామము. ఈ యగ్రములోగూడ కావ్యము సవంతమనుట శాస్త్రీయము కాదు. కావ్యములో ంములేదు. మన హృదయములో రసభావమును పుట్టించి, దానిని పోషించి, రసముగా ఆస్వాదించజేసెడి శక్తిగల వదములు మాత్రము కావ్యములో నున్నవి. దీనినే త్రిప్పిచెప్పి 'కావ్యము రసవంతము' అని వ్యవహరించుచున్నాము. మనలో రసభావమును స్ఫురింపజేసెడి ఆ శబ్దశక్తికే 'రసద్వని' అని పేరు.

ఈ రసమును గురించియు, దాని పరిణామక్రమమును గురించియు' దాని స్వాదుత్వమును గురించియు ప్రపంచములో మొట్టమొదట చెప్పినవాడు భరతుడు. ఆయన యీ ప్రక్రియనంతను, పదర్శింపబడుచున్నపుడు మనము చూచెడి నాటకపరముగానే చెప్పెను. పరించెడి నాటకపరముగాగాని, నాటకేతర కావ్యపరముగాగాని చెప్పలేదు. అనగా, ఆయన సిద్ధాంతము దృశ్యకావ్యమునకేగాని శ్రవ్యకావ్యమునకు అన్వయింపదు. తరువాతి ఆలంకారికులు ఆ సిద్ధాంతమునే

శ్రవ్యకావ్యములకును అన్వయించి, తమతమ గ్రంథములలో రచన ప్రకరణములను సూత్రములతో, నృత్తులతో, వ్యాఖ్యానములతో ప్రగఢించి ఒక విమర్శవాఙ్మయశాఖను పెంపొందించిరి. నాటక దర్శనవేళ మన హృదయములో రసభావము పొడముటకు నటించెడిపాత్రలే ఆధారమని భరతుని అభిప్రాయము. దీనిని శ్రవ్యకావ్యమునకు సమన్వయించి నలసి వచ్చినచో, అక్కడ నటించెడిపాత్రలు లేరు కదా? అనెడి ప్రశ్న పుట్టును. శ్రవ్యకావ్యములలో పాత్రలనగా కవి కల్పిత వ్యక్తులు. (The imaginary persons in the poem) అని సమాధానము. మరి, వారు కంటికి గోచరింపకుకదా, భావోత్పత్తికి ఎట్లు ఆధారభూతులగుదురని షరియొక ప్రశ్న పుట్టును. మన కాధారమగునది వారి మూర్తులు కాదనియు, కవి వారినోట పలికించిన వాక్యములనియు దానికి మరియొక సమాధానము. నాటక ప్రదర్శనమునందైనను వేషము ధరించి మనయెదుట నిలిచిన పాత్రలు ఆధారము జాకాలరు. అయ్యెడను అభినయసహితములయిన వారి వాక్యములే భావస్ఫురణకు ఆధారములు. కావున దృశ్యమైనను, శ్రవ్యమైనను, రసభావస్ఫూరకమైనది కవి వాక్యమే. నాటకమైనచో పాత్రలును, తదభినయమును ఆస్ఫురణ కలుగుటకు మరికొంత సాయపడును.

కొన్ని కావ్యములలో ఏ కల్పితమూర్తియు లేకపోవచ్చును. ఒక రమణీయపదార్థమును గురించి ఆ కావ్యము రచింపబడియుండవచ్చును. అటువంటిచోట ఆ రమణీయపదార్థమును దానిని గురించి కవి పలికెడి వాక్యములును మన కాధారములు. ఆ పదార్థము మనకు పాత్రస్థానీయును. ఈ యాధారమును శాస్త్రములో 'ఆలంబన విభావము' అందురు. ఆలంబనముచేత కవి పలికించెడి వాక్యములుగాని, దానిని పురస్కరించుకొని ఆతడు పలికెడి వాక్యములుగాని స్వస్థముగా నున్న మన హృదయములలో ఒక వికారమును కలిగించును. వికార

మనగా సమస్థితిలో కలిగెడి మార్పు. దీనినే మనభాషలో 'విక్రియ' అనియు, ఇంగ్లీషులో 'Reaction' అనియు అందురు. దానికి 'ప్రతికార్యమ'ని ఇంకొక పేరు పెట్టవచ్చును. ఆ వికారమునకే రసప్రకరణములో స్థాయిభావమని పేరు. అదియే రసభావస్ఫురణ. ఆ స్ఫురణయే ధ్వని.

కావ్యవస్తు స్వభావమునుబట్టి యీ వికారములు అనేకములు పుట్టవచ్చును. సుఖశీపులయిన దంపతుల ప్రేమకలాపములు వర్ణించిన కథ చదువుచున్నప్పుడు మనలో ప్రీతి, ప్రేమ, రతి, ప్రణయము అని పేర్కొనే పరివదగిన ఒక మధురభావము పుట్టును. ఇద్దరు వైరి పీరుల యుద్ధవర్ణనగల కథ చదువుచున్నప్పుడు క్రోధమనెడి వికారము పుట్టును. ఒక రాక్షసుని రూపమును, క్రూర కృత్యములను వర్ణించు కావ్యమును చదువునపుడు భయమనెడి వికారము పుట్టును. అటులనే ఒక పరమతపోధనుని ఆశ్రమవర్ణనగల కావ్యమును చదివినపుడు 'శమము' అనెడి వికారము పుట్టును. ఈ వికారములు ఆకస్మికముగా ఉద్భవించెడివి కావు. వాసనారూపమున అవన్నియు మన అంతస్తత్త్వమున నిగూఢములయియుండి కావ్యపఠనవేళ అందలి శబ్దశక్తి అనెడి ఉద్బోధకముచే (Stimulus) పొటమరించును. ఆధునిక మనోధర్మ శాస్త్రజ్ఞులు మానవునిలో ఈ వాసనలు ముఖ్యమైనవి పదునాలుగు కలవనియు, వాటి చోదకత్వమే మానవ ప్రకృతికి మూలకారణమనియు చెప్పుదురు. ప్రేమ అనెడి వాసన లేనివాడు తన వివాహప్రయత్నమే చేయడు. ఆప్రయత్నమే ఆతని ప్రవృత్తి. ఉత్సాహమనెడి వాసన లేనివాడు ఏ మహాకార్యమునకును పూనుకొనలేడు. 'హాసమనెడి వాసన లేనివాడు మనసార, నోరార నవ్వలేడు. కావున మానవునకు సహజమయిన యీ వాసనల ప్రేరణవలననే అతని లోకయాత్ర సాగుచున్నది. ఆతని యీ సహజగుణ విజృంభణమునకు తగిన ఉద్బోధక

సంఘటనలనన్నింటిని జీవితమే కలిగించుచుండును. ఆ విధముగానే పాఠకుని ఆయా వాసనల అవిరూపమునకు కావ్యగతములైన ఆయా కథలలోని పాత్రలను, వారి వాక్యములును ఉద్బోధకములగును. సాధారణముగా కావ్యము కాథాపురుషుని జీవితములో అతనికి పరమలక్ష్యమైన ప్రయోజనము నుద్దేశించి: దాని సిద్ధికై అతడు చేయు సంకల్పముతో ఉపక్రమించును. ఆ సంకల్ప స్వభావమునుబట్టి అతనికి కలిగెడి తలపోతలే కవిచే వాక్యములుగా వ్యక్తము చేయబడి పాఠకునకు వాసనోద్బోధకములగును. కథలో మధ్య మధ్య మరికొన్ని వాసనలను ప్రకోపింపజేయు ఘట్టము లుండవచ్చును. కాని అవన్నియు ప్రధాన కథకు పోషకములై ప ఘట్టములుగానే ఉండును కావున అక్కడ స్ఫురించెడి వాసనలుకూడ మొదట ఉద్భిన్నమైన ప్రధాన వాసనలకే తోడ్పడును. తోడ్పడుటేకాదు, అవియును ప్రధాన వాసనలోనే లీనమై దానికి బలము చేకూర్చును. కథాపురుషుని లక్ష్యసిద్ధివరకు బహువిధముల విస్తరించెడి ఆతని ప్రయత్నమునకు అనురూపములుగా ఆ ప్రధాన వాసనయు మనతో బహువిధముల విస్తరించి, బలపడి, అంతమున ఆనందముగా అనుభవింపబడును. మధ్య విచ్ఛిన్నము కాకుండ, ఆసాంతము స్థిరముగా నుండెడి సహజ పటుత్వము కలది గనుకనే అట్టి వాసనారూపమైన రసభావమునకు స్థాయిభావమని పేరు పెట్టిరి. మనో ధర్మశాస్త్రము చెప్పిన పదునాలుగే కాక మరికొన్ని వాసనలుకూడ మానవునిలో నిగూఢమై వుండవచ్చును. ఎన్ని యన్నను, స్థాయి భావ మనిపించుకొనదగిన స్థిగత్వము కలవి తొమ్మిదియే అనియు, వాటి పంచామమే నవసంములైనవనియు ఆ తొమ్మిదియు పాఠకులకు కలిగించు ఆనందమే కావ్యరసానందమనియు మన ఆలంకారికులముతము.

మానవుని చైతన్యములో ఊర్ధ్వప్రకృతి, అధఃప్రకృతి (The

higher nature and the lower nature of human consciousness) అని రెండు భాగములు కలవు. స్థాయిభావ ఎనునది సాధారణముగా అదోవిభాగముననే జనించి కొంత సుఖానుభూతిని కలిగించును. సుఖదాయకమే అయ్యు అది తౌకిక భావోపస్కృము కలిగి (The touch of the worldly) రజోగుణ కలపితమయి వుండుటచేత పరిపూర్ణానందము నీయజాలదు. దానియందలి తౌకిక కాలుష్యజ్ఞానము జరిగిన పమ్మటనే అది పరమానందప్రద మగును. ఈ జ్ఞానమునే అరిస్టాటిల్ ట్రాజెడీ విషయములో 'Purgation' అని చెప్పెను. దీనికే 'భావనము' అని ఇంకొక పేరు. ప్రతి సుఖానుభూతియు ఆనందమునకు పర్యాయ పదముకాదు. సుఖము ఎన స్సంబంధి; ఆనందము ఆత్మసంబంధి. భావముయొక్క రజోగుణ సంబంధ మయిన తౌకిక కాలుష్య జ్ఞానమే రసపరిపోషణ ప్రక్రియ. ఆ పరిపోషణవల్ల అధఃప్రకృతిలో జనించిన రసభావము క్రమముగా ఊర్ధ్వ ప్రకృతిగతమై భావితత్వమును పొంది (Pure Form), చైతన్య మంతయు తానయై పరమానంద మొసగును. పరమానంద జనకమై నప్పటి ఆ భావస్వరూపమునకే 'రసము' అని పేరు. కవి చేసెడి రస పోషణవలన ఆ మాళిన్యమంతయు రెండు మూడు దశలలో జ్ఞాతమై పోవును. కొంత మాళిన్యము పోవునప్పటికి భావము, ఉత్తమ ప్రకృతి విభాగమునకు కొంత చేరువగా వెళ్ళి అనువంగికములయిన అనేక అవాంతర భావ రూపములను దాల్చి రసముగా పరిణమించుటకు ఉన్ముఖ మగుచుండును. భావము తాల్చెడి ఆ అవాంతర రూపములకే వ్యభిచారి భావము అని పేరు పెట్టిరి. ఆ వ్యభిచారి భావములు ఎక్కడినుండియో ఆకస్మికముగా వచ్చి ప్రవేశించినవి కావు. కాచుటకై పొయిమీద పెట్టిన నీరు మరుగునప్పుడు పుట్టెడి బుడగలవలె, రసపరిపోషణలో తీక్షణతను పొందిన స్థాయిభావము తాల్చెడి రూపవైవిధ్యమే వ్యభిచారి భావ పరంపర. అధః ప్రకృతిని వీడి వీడక, ఊర్ధ్వప్రకృతిని చేరిచేరక,

రాజస మాలిన్యము పోయిపోక, స్థాయీభావము అటు నిటు వ్యభిచరించునప్పటి రూపములకే వ్యభిచారిభావము లని పేరు. మిగిలియున్న మాలిన్యము జాతితమైననేగాని భావమునకు సాత్త్వికత్వము రాదు. స్వచ్ఛతయు కలుగదు. ఆ స్వచ్ఛతయు, ఆ సాత్త్వికతయు, భావము ఊర్ధ్వప్రకృతిలో ప్రవేశించిన పిమ్మట కలుగును. ఆ సాత్త్వికావస్థలో అది తాలెడి రూపములకే సాత్త్విక భావములని పేరు పెట్టిరి. పైన చెప్పిన వేడినీటి యుపమానమును యిక్కడను స్వీకరించి, సాత్త్విక భావమనగా మరుగుటయైన వెనుక నీరు అవియగు స్థితి అని చెప్పవచ్చును. ఆ స్థితియందును రసమనునది లేదు. సాత్త్వికావస్థలో భావము కించిదూముగ రసత్వము పొందినదని మాత్రము చెప్పవచ్చును. ఆ సాత్త్వికతావస్థనుకూడ అతిక్రమించి, ఇతర వివర్తములు లేక, భావితమయిన ఆ భావము చైతన్యమంతయు తావయై సమాధిగతుడయిన జీవునకు కలిగెడి పరమానందమును కగిలించ సమర్థమగును. అవిరి, శీతల పదార్థస్పర్శచే జలబిందువులుగా మారి చినిగినట్లు, సాత్త్వికభావానంతరము అనందామృతముగా పరిణమించిన భావమును, భావుకుడు అస్వాదించి మైమరచుటచే రసానందమును అనుభవించుట.

కావ్యపరసవేశ మనము రసానందము ననుభవించునప్పుడు యీ కార్యకలాపమంతయు జరిగినదా అనియు, జరిగినచో ఆ యనుక్రమము కానరాదేమనియు, ఒక్కొక్క కావ్యములో ప్రథమ పద్యము చదివినంతనే ఆయానందము కలుగుటెట్లనియు, కొన్నింట ఎంతదూరము చదివినను అసలే కలుగదేమనియు, అనేక ప్రశ్నలు పుట్టవచ్చును. ఈ ప్రశ్నలకిచ్చెడి సమాధానములకు ముందు చెప్పవలసిన రహస్యమొకటున్నది. ఈ రసపరిపోషణానుక్రమ మనెడి కార్యకలాపమంతయు విస్తృతమైన కథలుగల కావ్యములకు తగిన ప్రక్రియయేగాని, చిన్న చిన్న ఖండకావ్యములకు, చిటిపొటి పద్యములకు సంబంధించినదికాదు.

విపుల కావ్యములలో యథార్థముగా రసపరిపోషణ జరిగినచోట మనకు తెలిసినను, తెలియకున్నను, ఈ పరిణామము జరిగితిరును. ఆ కావ్యము లందైనను యీ రససిద్ధి కావ్యాంతముననే జరుగునవికాని, ఏదేనొక చోటనే జరుగుననిగాని తలంపరాదు. ఆ యానందము కావ్యములో ఎచ్చటనైనను, ఎన్నిమారులైనను అనుభూయము కావచ్చును. మరియు పైని పేర్కొన్న సాధన సామగ్రికృత కార్యకలాపమంతయు లేకయు కలుగవచ్చును. ఒక్కొక్క కావ్యములో పరిపోషణ జరిగియు సిద్ధిలేక పోవచ్చును. నిపుణుడైన కవి తన హృదయపరివక్ష్య దశలో భావనచేసి రచించిన పద్యమైనచో రసభావము సాత్త్విక వస్థలోనే మనలో ఆవిర్భవింపవచ్చును. దాని స్వచ్ఛరూపమే మనకు మరుక్షణముననే ఆనందము కలిగింపవచ్చును. వేరొక కవి, భావమును వ్యభిచారితావస్థకు మాత్రమే కొనిపోయి, మన హృదయముములను ఉల్లోలకల్లోల మొనర్పవచ్చును. ఆ సంక్షోభము రసమని భ్రమింపరాదు. రసావస్థలో చిత్తసంక్షోభము గాని, లౌకిక భావసంస్కరణముగాని పుండదు కావున ఖండకావ్యములలోను, చాటువులైన ముక్తకములలోను రసానందము కలుగుటకు భావితాత్మకమైన కవినైపుణియే కారణముగాని ఆ కావ్యకలాపము కారణముకాదు. శాస్త్రీయమైన రసపరిపోషణకు అవకాశము లేదని ఒకటి రెండు విడిపద్యములలో ఆనందానుభూతి ఎట్లు కలుగుచున్నదను ప్రశ్ననాశంకించుకొని అసంలక్ష్య క్రమమున (Imperceptibly) జరుగుచునే యున్నదనియు, అట్లు జరుగకపోయినచో ఆనందము కలుగుటే అసంభవమనియు ఆలంకారికు లందురు. కాని, భావుకుడైన కవి భావితమైన భావమునే వ్యక్తము చేయునేని, అది మనలో భావితమైన రూపముననే ఆవిర్భవించి, వెంటనే ఆనందకోశమును ముట్టునని నాయుద్దేశము. మరియు ఎట్టి రసభావస్పర్శయు లేని పద్యములకూడ అప్లందజనకములగుటకు ఈ ప్రకరణమున ముందు వివరించిన నాలుగు కావ్యాంశములలో

తక్కిన మూడింటిలో ఏదేనొకటిగాని, రెండుగాని, లేదా మూడును కలిసిగాని కారణము కావచ్చును.

ఇక ఈ రససిద్ధినిగురించి మన ఆలంకారికులు చెప్పిన వాక్యములను వ్యాఖ్యానింతును:

ఈ సిద్ధాంతమునకు ఆదిగురువైన భరతుడు తన నాట్య శాస్త్రములో 'విభావానుభావ వ్యభిచారి సంయోగాద్రస నిష్పత్తి' అని ఒక సూత్రము చేసెను. ఈ సూత్రములో సంయోగమనగా నేమి? నిష్పత్తి అనగానేమి? అనెడి చర్చను సాగించి తార్కికనైయామిక పారిభాషిక పదములతో కొందరు శాస్త్రకారులు దుర్బోధమైన వ్యాఖ్యానములు చేసిరి. వాటినిన్నిటిని అపాస్తముచేసి, సహృదయునిలో వాసనారూపమున నిగూఢమైయున్న భావము కావ్యపరనవేశ ఉద్బిన్నమై, ఐరిచోషణ క్రమమున రసముగా అభివ్యక్తమై ఆనందమిచ్చునని, అది కల్పితముగాని, ఊహజన్యముగాని కాదనియు, సహృదయునకు ఆత్మీయమైన సత్యమనియు అభినవగుప్తుడు నిర్ధారణచేసి అభివ్యక్తివాదమును స్థిరపఱచెను. ఈ మతము ఆధునిక పాశ్చాత్యవిమర్శకుల మతముతోనేగాక, వారికి ప్రాచీన గురువైన అరిస్టాటిల్ ఉద్దేశముతోనే సరిపోవుచున్నది.

ధనంజయుడు తన దశరూపకమున భరతుని సూత్రమునే యీక్రింది విధముగా పెంచి వ్రాసెను:-

“విభావై రనుభా వై శ్చ సాత్త్వికై ర్వ్యభిచారిభిః
ఆనీ యమానః స్వాద్యత్వం స్థాయితావో రసస్మృతః.”

(విభావ, అనుభావ, సాత్త్విక వ్యభిచారులచే ఆస్వాద్యాయోగ్యతను పొందింపబడన స్థాయిభావమే రసమని చెప్పబడుచున్నది.)

ఈ విభావాది సాధనసామగ్రిలో శారీరక భావములు కొన్నియు, మానసిక భావములు కొన్నియు కలవు. స్థాయి అనిగాని, విభావాదు అనిగాని చెప్పబడు వేళ్ళన్నియు శాస్త్రవ్యవధేశములేగాని లోకమున వున్నవికావు. లోకమున పొడము మనోభావములకు రసత్వములేదు. ఆ భావములను పరిపోషించు సాధనములకు రససిద్ధి కలిగించు శక్తియును లేదు. ఇక కావ్యజనితమగు మనోభావమే స్థాయిభావమై, ఈ విభావాది సాధనసామగ్రిచే రసముగా పరిణమించు శక్తి కలిగియున్నది.

ఈ స్థాయి, సజాతీయ విజాతీయములైన భావముల సమ్మేళనము కలిగినప్పుడు వాటిచే తిరస్కృతము కాకుండుటయేగాక, వాటిని సయితము తనలో యిముడ్చుకొని, తన గుణములే వాటికిని కలిగించు శక్తికలది.

“సజాతీయై ర్విజాతీయై రతిరస్కృత మూర్తిమాన్
యావద్రసం వర్తమానఃస్థాయిభావ ఉదాహృతః,”

—దశరూపకము.

ఈ స్థాయిభావోదయము మనలో ఇతర పూర్వసంస్కారములవలనే వాసనారూపమున నిగూఢముగానుండి, ప్రస్తుతకావ్యోద్బోధకముచే తలచూపి నెఱకొనునని చెప్పటబట్టి అట్టి వాసనలేని మానసమునకు ఈ రసాస్వాదనము కలుగదని నొక్కివక్కాణించిరి.

“న జాయతేతదాస్వాదో వినా రక్త్యాది వాసనామ్.”

—సాహిత్యదర్పణము.

విభావానుభావ సాధన సామగ్రియొక్క కార్యకలాపమంతయు యీ స్థాయికిని రససిద్ధికిని సర్వదా మథ్యకాలముననే జరుగునని తలపరాదు. వాటిలో ఆలంబన విభావము స్థాయికి కారణభూత మగుట వలన దాని యునికి, స్థాయికి పూర్వమే సిద్ధము. ఈ యాలంబన విభావము స్థాయికి ప్రేరకమై రసమునకు ఆదిభూతమగుటచే యీ సామగ్రిలో చేర్చబడినది. విభావములలో ఆలంబనముగాక ఉద్దీపన విభావమని యింకొకటి కలదు. ఆలంబనమనగా కల్పిత జీవులయిన కావ్యగత వ్యక్తులను, వారి వాక్యములను, దృశ్యకావ్యమైనచో నటులను, వారి వాక్యములను అని యింతకుముందే చెప్పితిని. ఈ కల్పిత జీవులకును, ఆ నటులకును మూలప్రకృతి యనదగిన లోకము నుండి జీవులను ఆలంబనమని వ్యవహరింపరు. వారిని అనుకరించుచున్నవో వారు - అని ఎవని అనుకరించి ఈ కావ్యపాటకములు జరుగుచున్నవో వారు - అని దాని కర్తము. అరిస్టాటిల్, ‘కావ్యము మానవ వర్తనానుకరణము’ (imitation of men in action) అన్నమాట కర్తమిదియే. ఈ ఆలంబనము రససమవాయి కారణమని ఆలంకారికుల మతము. ఏదేని లేకపోయినచో రసమే ఉండదో, అది రసమునకు సమవాయి కారణ మగును. కావున యిది రససిద్ధికి ప్రథమ కారణమనుట స్పష్టము.

ఈ ఆలంబనముచే ఉత్పన్నమైన స్థాయిని కొంచెము ఉద్దీపింప జేయు విభావము ఉద్దీపన విభావము. ఆలంబన విభావమువలన సామాజికునిలో అంకురితమైన స్థాయిభావము ఉద్దీపన విభావముచే కొంత వికాసము పొందును. ఉద్దీపన విభావమనగా స్థాయి వికాసమునకు ఉచితమైన వర్ణనలు, శృంగార రసప్రధానమయిన కావ్యమున,

‘రతి’ అనేది స్థాయికి ఉద్యానవన విహారము, చంద్రోదయాది దర్శనము, కోకిల కూశితశ్రవణము మొదలయిన రమణీయ ప్రకృతి వర్ణనలు వికాస పోతువులగును. రౌద్రరస ప్రధానమయిన కావ్యమున క్రోధముగా జనించిన స్థాయికి యుద్ధకూమి, సైన్యకలకలారావము, హయపేషలు, గజబృంహితములు మొదలగువాటి వలన ఉద్దీపనము కలుగును. ఈ ఉద్దీపన విభావమునే రసోచితమైన వాతావరణమని (Atmosphere) అభిప్రాయపడుదురు. ఆ పైని పాత్రల మనోభావములను వ్యక్తముచేయు శారీరకమైన కొన్ని చేష్టలను అనుభావములని పేర్కొనిరి. ఈయన భావములు అభిప్రాయ సూచనాత్మకములగు కార్యములు. విభావము కారణంగా జనించినది గనుక, అనుభావము కార్యమైనది (Its effect). ఇది శ్రవ్య కావ్యమున వర్ణనాత్మకముగాను, రూపకమునయినచో అభినయాత్మకముగాను, వుండును. కావ్యగత స్త్రీ పురుష పాత్రలు ఆలంబనముగా నహృదయునిలో నిల్చినస్థాయి, ఉద్దీపక నామవర్ణనలచే కొంత వికాసము పొంది అ పాత్రల కటాక్షాది శరీరచేష్టలవలన మరికొంత ప్రకాశమును, దీప్తిని తాల్చును. శృంగారరస ప్రధానమైన కావ్యమున కడగంటి చూపులు, మందహాసములు మొదలగు విలాస చేష్టలు అనుభావములు. రౌద్రరస కావ్యమున ఆయుధ చాలనము, పండ్లుకొరుకుట, కన్నులెర్ర జేయుట మొదలగునవి అనుభావములు. శృంగారకావ్యములలో నాయిక చేసేది విలాసచేష్టలు తదభిప్రాయ సూచకములగుటయేగాక, నాయకుని లోని భావమునకు దీప్తి కలిగించును. ఆతడుచేయు అట్టి చేష్టలే ఆమె భావమునకు దీప్తి కలిగించును. లోకములో ఒకరి ప్రేమకు ఇంకొకరు కారణమగు చుండగా, కావ్యములో మనకు వారిరువురును ఆలంబనమే. ఉభయాలంబనముగల రౌద్రాది రసములయందును ఇట్లే. కలహమునకు తారసిల్లిన శత్రువుల ఒండొరుల చేష్టలు ఒండొరుల క్రోధము

నకు దీ ప్రిని కలిగించును. లోకమున ఇవి చేష్టలే. కావ్యమున యివి అనుభావములు.

“కార్యకూతో అనుభావఃస్వాత్ కటాక్షాదిశృరీరః”

—ప్రకావ రుద్రీయము

ఈ సాధన సామగ్రిలో మూడవది వ్యభిచారి భావ సముదాయము. శృంగార కథలో నాయికా నాయకుల సంయోగముగాని, రౌద్రగాథలో శత్రుజయముగాని ఫలింపనప్పుడు వారి మనస్సులో నిర్వేదము, గ్లాని, శంక, అసూయ మొదలయిన ముప్పది మూడు అవాంతర భావములు యెడనెడపుట్టుచు, పోవుచు, ఆ రెండు రసములలో మొదట జనించిన రతని, క్రోధమును పోషించి, మరికొంత తీవ్రమొనర్చును. వీటికి కావ్యములలో వ్యభిచారి భావములని పేరు. వీటి వర్ణనలు మనము చదివినపుడు మనలోని స్థాయిభావము మరికొంత పరిపుష్టి చెందును. వీటి సంఖ్య ముప్పదిమూడని చెప్పబడినది. మానవ హృదయ స్వభావమునుబట్టి ఈ సంఖ్య అంతకంటె ఎక్కువ కావచ్చును, తక్కువ కావచ్చును. మరి అవి యన్నియు ప్రతి రసమును తటస్థించునవి కావు. ఒక్కొక్క కావ్యములో ఒకటిగాని, రెండుగాని సందర్భమును బట్టి సరిపోవచ్చును. ఇవి పుట్టుటయు, పోవుటయు నిజమేగాని అందుచేత వ్యభిచారి భావ వ్యవదేశము వచ్చిన దనుకొనుట సమంజసముకాదు. దశరూపకముతో “విశేషాదాభిముఖ్యేన చరంతో వ్యభిచారిణః స్థాయిన్యన్మగ్న నిగ్మగ్నః కల్లోలా ఇవవారిధౌ.” (వ్యభిచారిభావములు (వి-అభి-చర్) విశేష-అభిముఖ్యముతో చరించుచు, సముద్రమందలి తరంగములవలె స్థాయి యందు ఉన్నగ్న నిగ్మగ్నము లగుచుండును.) అని చెప్పబడినది. సముద్రమునందు లేచి వడెడి తరంగములు, ఆ సముద్రజలము యొక్క విజృంభణమేగాని, క్రొత్తనీరు కాదు. అట్లే ఈ వ్యభి

చారి భావములు స్థాయిభావముయొక్క విజృంభితరూపములేగాని క్రొత్త భావములు కావు. మరియు 'విశేషాదాభిముఖ్యేన' అని అనుటచేత రసానుభూతి అనేది గమ్యమునకు మనస్సు అభిముఖముగా వున్నపుడు ఉదయించు భావములు గనుకనే అవి వ్యభిచారి భావము అయ్యెను. అంతేగాని పుట్టుచు పోవుచు నుండుటనుబట్టికాదు. వ్యభిచారి భావోదయ వేళకు చిత్తము, గమ్యమునకు అభిముఖముగనే వుండును గాని సమీపస్థముగాదు; పూర్వభాగములో-భావము అధఃప్రకృతిని వీడివీడని అని నేను చెప్పిన వాక్యమున కిదియే అర్థము. సమీపస్థమైనపుడు పుట్టెడి భావములే సాత్త్వికభావములు. అభిముఖ్యము వేరు, సామీప్యము వేరు. గమ్యముదూరమందున్నపుడును అభిముఖ్యము సంభవింపవచ్చును. సామీప్యమున తద్దర్శనము ప్రస్ఫుటముగా కలుగుచుండును. అభిముఖ్యమున ఆ దర్శనమే లేక పోవచ్చును. ఒకవేళ వున్నను లీలగా నుండవచ్చును.

గాఢదృష్టము, వైస్వర్యము, వేపధువు, రోమాంచము, వైషర్ణ్యము మొదలైన సాత్త్వికభావములు యెనిమిది. వ్యభిచారభావముల ఎలెనే అవియు పుట్టుచు పోవుచు నుండునవే. కాని వాటికంటె భిన్నమయిన వానినిగా చెప్పుటకు కారణమిది: రజస్తమోగుణ స్పర్శలేని నునస్సే సత్త్వము. అదియే ఊర్వప్రకృతి. అట్టి మనస్సైన పొడము భావములు గనుక వీటికి సాత్త్వికభావములని వేరు.

“రజస్తమోభ్యామస్పృష్టం మనస్సత్త్వ మిహోచ్యతే.”

—సాహిత్యదర్పణము

వ్యభిచారి భావములవలెనే యీ సాత్త్విక భావములు కూడ స్థాయి భావముయొక్క రూపాంతరములేగాని క్రొత్తగా పుట్టునవి

“కావు. సాత్త్వికభావోదయవేశకు స్థాయి యందలి రజోగుణమాలిన్యము పూర్తిగా జాళితమై, దానికి భావితత్వము వచ్చును.

అదియునుగాక సాత్త్వికములు అనుభావములవలెనే శరీరజములే. అగుచో వీటికి ప్రత్యేకస్థానమేల? కటాజాదులయిన అనుభావములు శరీరజములే అయ్యు సత్త్వమున పుట్టినవికావు. అప్పట్ల మనస్సునకు పరివశత్వములేదు. వ్యక్తియొక్క యుద్దేశపూర్వకముగానే కడగంటి చూపులు, మందహాసములు వెలువడును. గాఢద్యము, రోమాంచము మొదలయిన శరీరజభావములు సత్త్వోద్రేకముచే అనుకార్యవ్యక్తి అగుచు యున్నప్పుడు తమంత పుట్టునవి గనుక యివి వాటికంటె భిన్నమైనవి.

“పృథగ్భావా భవంత్యన్యేః సుభావత్వేఽపి సాత్త్వికాః సత్త్వాదేవ సముత్పత్తేః తచ్చ తద్భావ భావనమ్.”

—దశరూపకము

(అనుభావత్వమున్నప్పటికిని, అనగా శరీరజములై నప్పటికిని, సత్త్వమునుండియే పుట్టుటచే సాత్త్వికములని చెప్పబడెడి వేరుభావములు కలవు. అదియే ఆ భావముయొక్క భావనము; అనగా, జాళితస్థాయి భావముయొక్క శుద్ధరూపము).

ఈ సాత్త్విక వేశయందైనను రససాక్షాత్కారము లేదు. ఆ యానందస్థితి దానికి పై మెట్టు. అయినను దానికి చేరువలో నుండును. ఆత్మసాక్షాత్కారము నందును, తక్కిన రెండు గుణములతోపాటు సత్త్వగుణముకూడ సమసిపోవలయుననియు, అట్టి త్రిగుణాతీతులకే ఆ సాక్షాత్కారానందము కలుగుననియు, సాక్షాత్కారము కాక పోయినను సత్త్వస్థితియందు ఆత్మ ప్రతిఫలన మించుక కలుగు

ననియు, యోగవిద్యలో చెప్పుదురు. రసానందము సయితము త్రిగుణా తీతమే. సాత్త్విక భావోదయవేళ దాని ప్రతిఫలనము ఇంచుక కలుగును. రసానందమనుభవించునపుడు శారీరక, మానసిక వ్యాపారమంతయు అణగిపోయి, ఆనందస్వరూపమైన ఆత్మయొక్కటయే వెలుగుచుండును. అనగా స్థాయి, ఆత్మలో లీనమై బ్రహ్మానందసబ్రహ్మచారి యనదగిన ఆనందరూపమున అభివ్యక్తమగును. ఆ యానందానుభవమునకే రసాను భూతి అని పేరు. ఆ పరిణత రసాస్థలో, రతి శృంగారమనియు, క్రోధము రౌద్రమనియు, శోకము కరుణమనియు పేర్కొనబడును. ఈ శృంగారాదిరసములు ఆ రత్యాదిస్థాయి భావభాలలో గర్భితమై యున్నవే. ఆ భావముల భావనము జరిగిన పిమ్మటనే వాటి స్వస్వరూపము అభివ్యక్తమగును; ఆ భావనమునకు యీ విభావాను భావాది సామగ్రి అంతయు కలిసి తోడ్పడును. రసానందవేళ శృంగార మున లౌకికమైన కామోపసగ్గనములేదు. కరుణమున శోకోపసగ్గనము లేదు. ఏ రసములోను ఏ లౌకిక కాలుష్యమును లేదు. అంతయు శాంతిమయమైన ఆనందము.

అయితే, ఈ రసములలో అన్నిటికంటె కరుణరసమునందే భావనము అతిశీఘ్రముగా జరుగును. దాని తర్వాత రెండవ, మూడవ స్థాయిలు విప్రలంభ శృంగారమునకు, సంయోగ శృంగారమునకు లభించును. ఇదియే ధ్వన్యాలోకమున యిట్లు చెప్ప బడినది:

“శృంగారే విప్రలంభభ్యే కరుణే చ ప్రకర్షవత్
మాధుర్య మార్ద్రాశాం యాతియత స్తత్రాధికం మనః.”

(సంయోగ శృంగారమునందుకంటె విప్రలంభ శృంగారము నందును, దానికంటె కరుణమునందును మనస్సు ఆర్ద్రతను పొంది ఎక్కువ మాధుర్యము నిచ్చును.

తక్కిన రసములు ఎక్కువ కాలవిలంబనము నవేషించును.

కావ్యము చదువుచున్నప్పుడు అనందానుభూతికై యీ రససిద్ధి పర్యంతము వేచియుండవలయును కాబోలునని భ్రమింపరాదు. స్థాయి, ఉభన్నమైనది మొదలు రసపరణామ పర్యంతము సంభవించెడి అనుభావ, వ్యభిచారిభావ, సాత్త్విక భావములలో ఏ ఒక్కటియైనను సంపూర్ణా నందమును కాకున్నను, అలౌకికమైన చిత్రాహ్లాదమును కలిగించుచునే యుండును. ఆ యాహ్లాదమే ఆనందలేశము.

రసానంద మనుభవించునాడు సహృదయుడు గదా? అతడు శరీరజములును, మానసికములు అయిన అనుభావములను, సంచారి, సాత్త్విక భావములను వాస్తవముగా అనుభవించునా? అని ఒక ప్రశ్న కలదు. అనుకార్యుని మందహాసాది చేష్టలను, నిర్వేదాది వ్యభిచారి భావములను, రోమాంచాది సాత్త్వికములను అభినేత రంగస్థలమున అభినయించుచుండగా, అది సహృదయుని మనస్సున ప్రతిఫలించి, తత్ప్రతి ఫలనజన్యమైన ఆహ్లాదము నొసంగుచుండును. అయినను రోమాంచము, అశ్రుపాతము, గాఢద్యము మొదలగు కొన్ని సాత్త్వికభావములు అతనిచే సాక్షాత్తు అనుభవించబడుట లోకప్రసిద్ధము. రసధుని అని చెప్పదగిన శ్లోకము నొకదానినేనియు చదువునపుడు రసజ్ఞుని నేత్రములవెంట ఆనంద బాష్పములు జాలువారుటయు, స్వరము గద్గదికమగుటయు, శరీరము హర్ష పులికితమగుటయు యథార్థముగా స్వాత్త్వికభావాను

భవమే. ఆ యనుభవములో అతడు దాని తరువాతిశ్లోకమును చదువలేక, కనులు మూసికొని, అప్రయత్నముగా 'ఆహా' అని పరవశుడగుటయే సంపూర్ణ రసానంద మనుభవించుట. మరియు ఈ రసానందమును బ్రహ్మానంద సబ్రహ్మచారి అని యేల అనవలెను? అదియే ఏల కాగూడదు? అన్నచో బ్రహ్మానందము ఆలంబనమును అపేక్షింపదు. రసానందము ఆలంబనము లేక జరుగదు-అని సమాధానము.

కావ్యః రిత లందరిచేతను ఈ యానందము అనుభూతమగునా? అని మరొకప్రశ్న. 'కాదనియు, ఆ యనుభూతి కర్తామైన హృదయము గలవారికే అది లభించుననియు, వారే సహృదయులనియు' మరొక సమాధానము.

“లోకోత్తర చమత్కారప్రాణైః కై చ్చిత్ప్రమాతృభిః
స్వాకారవదభిన్న త్వేనాయ మాస్వాద్యతే రః”

—రసగంగాధరము

(లోకోత్తర చమత్కారం ప్రాణులైన (Extraordinarily-beautiful souls) కొంతమంది ప్రమాతలచేతనే (తేలిసికొనగలవారి చేతనే) ఆత్మసాక్షాత్కారముకంటె భిన్నముకాని విధముగా యీ రస మాస్వాదించబడుచున్నది.)

ఎట్టి లోకోత్తర చమత్కారప్రాణికైనను, అన్ని వేళల అన్ని కావ్యములు ఆనందమును ఈయజాలక పోవుటయేగాక, పరన యోగ్యములును కావు. పరితయొక్క అప్పటి చిత్తవృత్తినిబట్టి కావ్యము పరనీయమగును. ఈ యర్థమునే ఒక పాశ్చాత్య విమర్శకుడు “Poetry is not for every man not for every mood of a ny

man'' (కవిత్వము కొందరకే పనికివచ్చును. ఆ కొందరకైనను అన్ని వేళల పనికిరాదు) అని ఉద్ఘాటించెను. అనగా కావ్యముతో శ్రుతిగలిపిన చిత్తవృత్తికి మాత్రమే పనికివచ్చును.

కావ్యపరనమునకు పరితయొక్క చిత్తవృత్తి అనుకూలముగా ఉండవలసినట్లే, ప్రకృతి పదార్థ రామణీయక దర్శనమునకు కవి చిత్తవృత్తియు అనుకూలముగ నుండవలెను. నిరంతరము చూచుచున్న సూర్యోదయమే యయ్యు, ఏదో ఒకనాడు కవి అకస్మాత్తుగా తద్దర్శన జన్యమైన భావావేశమును పొందును. అది సూర్యోదయ వర్ణనకు కారణమగును.

మనకు సంబంధము లేనట్టియు, ఎప్పుడో జరిగినట్టియు, ఎవరి చరితమో కథగా, చదువునపుడుగాని, నాటకముగా చూచునపుడుగాని ఎనకిట్టి అనందము ఏల కలుగవలెను? అనెడి ఆ శంకకు విభావాది రస భావములతో సాధారణీకృతి అనెడి ఒక ధర్మమున్నదియు, దానివలననే 'ఇది పరునిది, ఇది పరునిది కాదు; ఇది నాది, ఇది నాదికాదు; అనెడి వేర్పాటులన్నియు నశించిపోవు' ననియు శాస్త్రము సమాధానము చెప్పినది:—

“వ్యాపారోస్తి విభావాదే రామన్న సాధారణీకృతీః,”

“పరస్య నపర స్యేతి మమేతి నమమేతి చ తదాస్వాదే విభావాఃః పరిచ్ఛేదో నవిద్యతే.”

—సాహిత్యదర్పణము

దీనినే అరిస్టాటిల్ “The universalisation in poetry” అని కవిత్వమహిమ నుగ్గడించెను. ఈ సాధారణీకృతి, కావ్యము ప్రతిపా

డించు సత్యములో ఒక భాగము. శకుంతలా దుష్కృంతల కథను చదువుచున్నప్పుడు మొదట మనకు ఆ వ్యక్తులను గురించిన పరిజ్ఞానమున్నను, క్రమముగా రసభావజన్యమైన ఆనంద మనుభవించుచున్నకొలది, ఆ పరిజ్ఞానము నశించి, సర్వలోక సాధారణములయిన యువతీ యువకత్వములు మాత్రమే భాసించును. భోజరాజీయములోని గోవాప్రభు సంవాదములో అనంతామాత్యుడు చిత్రించిన గోవు గోవుకాదు. సర్వలోక సాధారణమైన మాతృత్వము. ఆలంబనమును విస్మరింపలేనివాడు సహృదయుడు కాదు; విస్మరింపచేయలేని కావ్యము కావ్యము కాదు.

ఈ సాధారణీకృతికి ఇంకొక కారణమున్నది. దేశ, కాల, పాత్రలనెడి మూడింటిలో శిల్పవస్తువుగా స్వీకరింపబడు పాత్ర, శిల్పిచే దేశకాలములనుండి వేరుచేయబడుచున్నది. లోకములో దేశకాలబద్ధమై పరిమిత జీవితమును గడుపుచున్న ఆ పాత్ర (life circumscribed by time and space) చిత్రముననో, కావ్యముననో చిత్రంపబడినప్పుడు దేశావతరణము తొలగుటచేత సార్వభౌమికమును, కాలావతరణము తొలగుటచేత సార్వకాలికమును అగుచున్నది. అపరిచ్ఛిన్నమును, అనావృతమును అయిన ఆ చిత్రితమూర్తితో అన్ని దేశములందలి అన్ని కాలములందలి సహృదయులు సమానమైన తాదాత్మ్యమును పొంది, తజ్జన్యమైన రసము నాస్వాదించుచున్నారు. ఆ పాత్ర 'పరస్య, నపరస్య, మమ, నచమ'-అనిపించక పోవుటకీదియొక కారణము.

ఈ రసమీమాంసయొక్క సారాంశమిది, పురాకృత పుణ్యశాలియైన సహృదయునిలో వాసనారూపముననున్న రత్యాది సంస్కారములు కావ్యమునందలి ఆలంబనమును పురస్కరించుకొని, ప్రవర్తించు శబ్దశక్తిచేత ఉద్బుద్ధములై, ఆ శక్తిచేతనే క్రమముగా

భావితములై, రజస్తమోదూషితముగాని సాత్త్వికత్వమును పొంది
 తదుత్కర్షచే విగళితవేద్యాంతరమైన మనోవస్థలో స్వప్రకాశానంద
 చిన్మయమై, బ్రహ్మానందసబ్రహ్మచారి అనదగు రసరూపమున అభివ్యక్త
 మగుచున్నది. పురాతన సంస్కారవశమున శబ్దశక్తిచే ఉద్బుద్ధమైన ఆ
 భావమునకే ఆదియందు స్థాయి అనియు అభివ్యక్తివేళ రసమనియు
 పేరు. ఆ పరిణామములో ఆ స్థాయి పొందెడి శాఖోపశాఖారూపములకే
 వ్యభిచారి సాత్త్వికభావములని పేరు. స్థాయియొక్క భావనము జరిగిన
 కొలదిని ఆవియుద్భవించుచుండును. సాత్త్విక భావోదయవేళకు ఆ
 భావనము పూర్తయగును.

XI

ర స ని ప్త

పూర్వప్రకరణములలో ఈ రసము ననుభవించువాడు నాటకమున సామాజికుడును, శ్రవ్యకావ్యమున కావ్యపరిశియు అనియు, రసభావముద్భిన్నమగుటయు, అది రసముగా అభివ్యక్తమగుటయు అతనిలోనే జరుగుననియు నిరూపింపబడినది. ఈ సిద్ధాంతమును చేసిన వాడు ధ్వన్యాలోక వ్యాఖ్యాతయగు అభినవగుప్తుడు. ఇది భరతుని అభిప్రాయమునకు అనుగుణముగా చేయబడినదేగాని నూత్నప్రతిపాదనము కాదు. అభినవగుప్తునకు పూర్వము తట్టలోల్లటుడును • ఒక ఆరింకారికుడు, రసము అను సార్యనిష్ఠుని ఒక వాదముచేసెను. అదే నిజమైనచో సామాజికుడు రసానందమును పొందుటయే జరుగదు. రసోదయ మొకచోటను, ఆనందానుభవ మొకచోటను జరుగుట తర్కసహజముకాదు. అనుకామ్యునిలో రసచ్ఛాయలుగల వేదనానుభవ మూడునుగాని, రసానందము పుట్టదు. అతనిని లౌకికమైన వేదన. ఆ భావమెంత నిశితమయ్యు లౌకిక మనోకారముయొక్క పరాకాష్ఠనే అందుకొనునుగాని, లౌకిక కాలుష్యరహితమైన భావితత్వమును పొందజాలదు; త్రిగుణాతీతమైన ఆనందముగా పరిణమింపను జాలదు. దక్షిణముననుభవించు ఒక వ్యక్తి, శోకముయొక్క కఠోర తీక్షణత ననుభవించగలదేగాని దాని ఆనందరూపమైన కరుణము నాస్వాదించలేడు. వాని

• అతని గ్రంథమిప్పుడులేదు. శాస్త్రములలో మాత్రము అతని సిద్ధాంతము ప్రస్తావించబడినది.

దక్షిణము దుర్భరమైనకొలదియు, ఆ లౌకికవేదనకు తీక్షణత వృద్ధియగుచుండును. భావితత్తమును పొందుట దానికి లేనే లేదు. దక్షిణము భూతిలో అశ్రుపాతము, గాఢద్యము, మూర్ఛ మొదలయిన తీవ్రరూపములు పుట్టవచ్చును. అవి శోకనిర్భరత్వమువలన కలిగిన తీవ్రతయేగాని, సాత్త్వికభావములు కావు. ఎవ్వడేని లోకమున దక్షిణమునందు ఆనందము ననుభవించుచున్నాడనుకొనుట శాస్త్రవిరుద్ధమేగాక లోకవిరుద్ధము కూడ. లోహితాస్మ్యనికారకేడ్చు చంద్రమతి అసి, డస్సి, మూర్ఛ పోవుట ఆ దక్షిణముయొక్క భావమువల్లనేగాని దాని భావనమువలన కాదు. అందు ఆనందలేకమే లేదు.

సహజ సుఖప్రదమైన నాయికానాయక సమాగమము వంటి సన్నివేశమునందైనను అట్టి ఆనందముండునేమో అని తలంచినను, అదియు మిథ్యయే. వారి సుఖానుభూతికి కారణము మొదట శరీర వాంఛా ప్రాబల్యమును, తరువాత ఉభయశరీర సంయోగ తృప్తియు, ఆ సుఖానుభవముకూడ గాఢద్యరోమాంచాదులు కలిగించినను, అవి శరీరక వాంఛాతీవ్రతయేగాని, సాత్త్వికభావములు కావు. వాటికి విషయోపశంఖ్యనము అప్పుదు. అది తొలగినగాని రసాభివ్యక్తి కలుగదు. కావున అనుకార్యునియందు రసములేదు. నాయికా సంస్కృతమున నాయకుడనుభవించు చున్నాడనుకొనెడి ఆనందము వైషమ్యక సుఖోత్కర్షయేగాని స్వతంత్రమును, అలౌకికమునయిన ఆనందము కాదు. కావున లోకమున, అనుకార్యునియందును రసములేదు.

అనుకార్యునిలోవలెనే అనుకర్తలోను రసములేదు. అనుకర్తకు అభినేతయనియు, పాత్రయనియు నామాంతరములు కలవు. ఇతడు లోకులను అనుకరించువాడను, వారి వర్తనమును అభినయించు

వాడును, సామాజికుడు రసమును గ్రోలుటకు ఆధారభూతుడును గనుక నటునకు ఈ మూడుపేర్లును వచ్చినవి. ఆతడు రసమును గ్రోల్పు వాడేగాని, క్రోలువాడుకాదు. ఆతనికి రసమునందు ఇంపు కలదుగాని అనుభవములేదు. అనుభవము కలవానివలె రంగముమీద పొడకట్టుట రక్షాభ్యాసజన్యమైన కొశలమువలన తోలుబొమ్మలాటలో సూత్రధారుడు తాను తెరవెనుకనేయుండి ముందువైపున తెరమీద బొమ్మను ఆడించు నట్లు, నాట్యమున (నాటక ప్రదర్శనము) ఈ అభినేత 'తాను' అనెడి పదార్థమును వెనుకకు త్రోసిపుచ్చి, నిర్లిప్తముగా తన శరీరముమీద అనుకార్యుని మూర్తిని, చేష్టలను ప్రదర్శించుచున్నాడు. తన శరీరమునెడి భిత్తికమీద అనుకార్యుని చిత్రించి చూపుచున్నాడు. యదార్థముగా నటుని ధర్మమిదియే. కాని నిష్కర్షమైన అట్టి ధర్మపరిపాలనమును ఆతని వలన ఆశించలేము. నటుడు సజీవ పాత్రయగుటచేత, (వేదన-పొందగల కోమల హృదయము గలవాడగుటచేత) ఎడనెడ కొన్ని రసభావములను అనుభవించు ప్రలోభావకాశము లుండును. నిర్జీవమైనను వేడిపాలు పోసినపుడు పాత్రకు కొంతవేడి ఎక్కుట సహజమే కదా! కావున ఆతనికి ఈవదనుభవమైనను కలుగవచ్చుననుటలో తప్పులేదు. దానిని నివారించుటయు కష్టమే.

“కావ్యార్థ భావనాస్వాదో నర్తకస్య న వాన్యతే.”

—దశరూపకము

కాని అట్టి ఆతని యనుభవము సామాజికుని యనుభవము వలెనే తీవ్రమై, ఆనందపారవశ్యముగానే పరిణమించిన యెడల ఆతని రంగనిర్వహణ వ్యాపారమే కొనసాగదు. కావున చానికి భావోదయమే కలుగరాదు. అనివార్యముగా కలిగినను, అది

నిగృహీతము కావలెనేగాని విజృంభింపరాదు. అసలు, ఏ కొలదిపాటి భావానుభవము కలిగినను, వానికి నటశృంగార తయేలేదనియు, అప్పట్ల అతడు సామాజికుడగునుగాని నటుడుకాదనియు, సాహిత్యదృష్టి కారుని ఆదేశము.

“శిష్యాభ్యాసాది మాత్రేణ రాఘవాదేః స్వరూపతాం
దర్శయన్ నర్తకోనైవ రసస్యాస్వాదకోభవేత్.”

“నాయం జ్ఞాప్యః స్వసత్తాయాం ప్రతీత్యవ్యభిచారః
కావ్యార్థభావనే నాయ మపి సభ్యపదాచ్ఛదమ్.”

(శిష్యాభ్యాసాదులచేత అనుకార్యుని సారూప్యమును ప్రదర్శించు నర్తకుడు రసాస్వాదకుడు కాకూడదు. అతనికి ‘తాను’ అనెడి ఆస్మప్రతీతి పోదు. ఒకవేళ అట్టి ‘కావ్యార్థ భావనయే అతనికి సంభవించి నచో, అక్షణమున సామాజికుడగునుగాని నటుడుకాదు.)

నటదృగ్మమునకు భంగము కలుగనంతవరకు అతని ‘కావ్యార్థ భావనను ఆమోదింపవచ్చును. దానికే భంగము కలుగుచో అతడు వేషధారణకే తగడు. ఉత్తమనటుడు తనలోతాను నవ్వుకొనుచునే దుర్భరమైన దుఃఖమును ప్రదర్శించగలడు. ధీభుచుచున్నట్లు కన్పించుచు ప్రేక్షకులను ఏడ్పించును. అదియే నటన. తాత్కాలికమున నటన అనగా లేనిది ఉన్నట్లు నటించుటయేగదా! కావున అనుకార్యునిలోవలెనే నటునిలోను రసానుభవము కలుగదు. ఈ సర్వ సందేహములను నివృత్తిచేసి, ఈ రసప్రకరణమునకు చగమవాక్యము చెప్పినవాడు ఆనందవర్ధనడు.

ఈ రసానుభూతి ఆత్మాశ్రయమైన సత్యమా ? (Subjective reality) లేక పరాశ్రయమైన సత్యమా ? (Objective reality), లేక మొదలే అసత్యమా ? (non-real) అను మీమాంసకు. ఫలముగా, ఇది ఆత్మాశ్రయమైన సత్యమేనని, ఈ అభివ్యక్తి. సిద్ధాంతమువలన ఏర్పడినది. బీజములేనిదే అభివ్యక్తిలేదు కావునను, ఆ బీజము సామాజికునిలో వాసనారూపమున నిగూఢముగా ఉన్నది గనుకను, దాని అభివ్యక్తివలన ఆనందముననుభవించువాడు అతడే. గనుకను, ఆ అనుభవము ప్రత్యక్షమేగనుకను, ఇది ఆత్మాశ్రయమే అనియు, సత్యమే అనియు తేలినది. అనుకార్యుడును, నటుడును అట్టి అనుభవ యోగ్యత లేనివారుగా పరిహరింపబడుటవలన పరాశ్రయముకాదని నిశ్చితమైనది. ఈ ఆనందమే అభివ్యక్తము కానిచో మానవునకు కావ్యపరసమువలనగాని, నాటక దర్శనమువలనగాని ప్రయోజనమే లేదు. పాశ్చాత్యులలో ఈ అనుభూతిని గూర్చి మొదట ప్రస్తావించిన పండితుడు అరిస్టాటిల్. అతడు అశుభాంత నాటక (Tragedy) నిర్వచనములో దాని ప్రయోజనమును ఈ విధముగా వివరించెను :-

“Tragedy not only rouses these emotions (pity and fear) but also by the way it rosues them effects a catharsis of them (emotions).”

(ఈ అశుభాంతనాటకము సామాజికునిలో శోకభయములు అనెడి భావములను ఉద్దేశింపజేయుచు, ఆ వ్యాపారమున వాటికిఁ జ్ఞానమును కలిగించును.)

ఈ Catharsis) అను పదమును అరిస్టాటిల్ నిర్వచింప లేదు. దీనికి మతసంబంధముగా పాపక్షయ మనియు (Purification,

వైద్యసంబంధముగా శోధనమనియు (Purgation), రెండర్థములు కలవు. ప్రామాణిక విమర్శకుడైన 'క్రోమ్బీ' (Crombie) దీని నిట్లు వివరించెను :-

“Aristotle regarded the function of tragedy as something medical; the pity and fear of tragedy were the doses with which the tragic poet homeopathically purges his audience into emotional health. Tragedy certainly does produce an enjoyable and whole some effect by rousing in us emotions which in real life would be unpleasantly and parhaps dangerously disturbing. Thus the emotions roused by the spectacle of the evil in life are by tragedy, deprived of evil effect and even made beneficial. So something like purification (though not exactly in the religious sense) also may be alleged.”

(అశుభాంతనాటక ప్రయోజనమును అరిస్టాటిల్ కొంతవరకు వైద్యవిధానమునకు సదృశముగా భావించెను. అశుభాంత నాటకకర్త శోకభయములనెడి మందు మోతాదులను హోమియోపతివైద్యుడు రోగికివలె సామూజీకునకొసగి, అతనిలోని ఆ శోకభయములను తాళిత మొనర్చి, వైద్యుడు శరీరారోగ్యమునువలె, భావారోగ్యమును చేకూర్చుచున్నాడు. యధ్యాశీవితమున విచారపేతువులును, ఆందోళన కరములును అయిన తీవ్రభావములను మనయందు ఉద్రేకింపజేయుచు, అశుభాంతనాటకము సంతోషదాయకము, శుభప్రదమును అగు ఫలమును కలిగించుచున్నది. ఈ తాళనమునకు, మతసంబంధమైన పాశ్చాత్యప్రాయశ్చిత్తముతో కొంతపొలిక కలదనియు చెప్పవచ్చును.)

వైవిధ్యమునుబట్టి ఆరిస్టాటిల్ సిద్ధాంతము రససిద్ధాంతమునకు సన్నిహితమనుట స్పష్టము. 'కెథార్సిస్' (Catharsis) పదమునకు మన భావనశబ్దము (తచ్చతద్భావ భావనమ్) పర్యాయ పదప్రాయమనియు, దానికి శోధనము, ఊహనము అని నామాంతరము అనియు సులభముగా గ్రహింపగలము. మనోవికారమైన స్థాయి భావము, సాత్త్వికత్వమునుపొందు ప్రక్రియయే ఆ భావనము, లేదా శోధనము. లోకములో 'భావన శౌంధి' 'భావన అల్లం.' 'భావన కరకాయ' అనెడి మండులలో ఈ 'భావన' శబ్దమునకు 'దోష ఊహనమువలన కుద్ధిచేయబడిన' అని అర్థము. ఇందు రసప్రకరణము లొని పరమ రహస్యము. ఆరిస్టాటిల్ ఈ శోకభయములకు మాత్రమే ఏల ఉద్దేశింపవలెననెడి సందేహమును గూర్చి నాటక ప్రకరణమున కొంత వివరించును. ఈ రసానందము అలౌకికము- అనుమాట కర్థము ఈ లోకమునకు సంబంధించని పారలౌకికమని కాదు. మరి 'లౌకికజీవితమున అనుభవించు సుఖములకంటె భిన్నమై, ఆధ్యాత్మికమైన బ్రహ్మానందముకంటె వేరై, రెంటికి నడుమ ఇంకొక స్వతంత్ర స్థితికలది' అని అర్థము. (Transcendent and independent of both)

ఈ అర్థమే 'రసరత్న ప్రదీపిక' అనెడి అలంకార శాస్త్రమున ఈ క్రిందివిధమున చెప్పబడియున్నది :

“సుఖం ద్విధైవ కథితం నిత్యానిత్య విభేదతః
నిత్యం బ్రహ్మస్వరూపం హి అనిత్యం వికాయోద్భవమ్
కేవలం యోగిభిర్గుణ బ్రహ్మానందమయం విదుః
ప్రచారో విరళ స్తస్య లోకేజ్జీవీ విషయోన్ముఖే
యత్సుఖం విషయోత్థం హి నానారుచినమాశ్రయమ్
తదేవ బహుధాభిన్నం ప్రాప్తేనైవాతి సుందరమ్

రసరూపం సుఖంయత్తు తత్త్వయోగపిమద్యవమ్
అనిర్వాచ్యతయాయత్తు పూర్వాచార్యైర్నిరూపితమ్
తస్మాదసారే సంసారే సారరూపో రసోమతిః
యత్ర ప్రీతి స్సవిపులా వర్త తేచ దినేదినే”

(నిత్యానిత్య భేదమున సుఖము రెండు విధములుగా చెప్పబడినది. బ్రహ్మస్వరూపమైనది నిత్యము. విషయోద్భవమైనది అనిత్యము. విషయోన్ముఖమైన ఈ లోకమున నిత్యసుఖ ప్రచారము విరళముగా నున్నది. వైషయికసుఖము నానారుచివశమున బహుధా భిన్నమై దాని పరిమితత్వముననే ఆతిసుందరమగుచున్నది. ఇక రసరూపమగు సుఖముపై రెండింటిని మధ్యమమై, అనిర్వాచ్యమని పూర్వాచార్యులచే నిరూపింపబడినది. కావున అసారమైన సంసారమున రసమే సారమనుట నిశ్చయము. దానియందు దినదినము మిగుల విపులమగు ప్రీతి వర్ధిల్లుచునే యుండును.)

ఈ శాస్త్రకారు డిందు సుఖ శబ్దమును ఆనందపరముగా వాడెను.

దివ్యలోకమును భూలోకాభిముఖముగా అవతరింపజేసి, భూలోకమును దివ్యలోకాభిముఖముగా ఆధిరోహింపజేసి, రెండింటిని కలిపి అంతరితమున వేరొక ఆనందలోకమును నిర్మించుటయే కవిశాస్త్రస్థి. అందు వివరించువానిది పూర్ణ యోగము.

XII

రససంఖ్య

నవరసములు- అనేడి వ్యవహారము లోకమున ప్రసిద్ధముగా ఉన్నది. శాస్త్రకారులలో అనేకుల సిద్ధాంతమిదియే. ఈ సంసంఖ్య మొదట కొందరిచే ఎనిమిదిగా నిర్దేశింపబడి, పదవ మరకొందర యుద్దేశమున తొమ్మిదియై, ఆ పిమ్మట మరకొందరు మరకొన్ని చేర్చుచు రాగా పదునొకండో, పదిరెండో అంతకంటె ఎక్కువో యైనవి.

భరతుడు నాట్యమున రసములు ఎనిమిది యనియే ప్రతిపాదించెను. నవరసములుగా రూఢికెక్కినవాటిలో శాంతము వినా, తక్కిన ఎనిమిదింటినే ఆయన అంగీకరించెను. నాట్యశాస్త్రమును అనుకరించిన దశరూపక కర్త ధనంజయుడు, భరతుని మతమునే సమర్థించెను. ఈ మతమున శాంతమునకు నాటకమున స్థానములేదు. అట్లు లేకపోవుటకు కారణమిది :—

శాంతమునకు స్థాయిభావము శమము. శమమునగా నిర్వికార చిత్తత. ఈ స్వీచనముచుబట్టి శమము రసముగా పరిణమించు నవకాశము లేదు. స్థాయిభావము ఉల్లోల కల్లోలమై, ఘోర రిజోమాలిన్యమై, సాత్వికమై, రసముగా అభివ్యక్తమగునను సిద్ధాంతముననుసరించి, నిర్వికారచిత్తత అనేది శమమునకు ఆ ప్రక్రియ అసాధ్యమగును. సహజముగనే శమము మాలిన్యరహితము. ఉల్లోల కల్లోలతయే దానికిరాదు. భావితము కావలసిన ఆవశ్యకతయే దానికి

లేదు. దానిని అభినయించుటయు అసాధ్యము. అందువలన శమము శమముగా ఉండవలసినదేగాని, రసముగా పరిణమింపదు. ఇదియొక మతము.

De-poetica వ్యాఖ్యాతయగు 'బుచర్' శృంగారమునుగూర్చి ప్రస్తావించుచు అది భావనమునకు తేలికగా లొంగదు. (Love resists cathartic treatment) అని ఉగ్గడించెను. శమము విషయమున భరతుని అభిప్రాయమును అదియే కావచ్చును.

దృశ్యకావ్యములలో శాంతము లేకపోయినను, శ్రవ్యకావ్యములలో ఉండవచ్చునని కొందరు వాదించిరి. దశరూపక వ్యాఖ్యాతయగు ధనికుడే 'నాటకమున లేకున్నను, శ్రవ్యకావ్యమున శాంతమును నిబంధింపవచ్చును' అని ప్రతిపాదించెను. ఆనందవర్ధనాదులు శాంతరస ప్రధానములైన ఇతిహాసాదులును, రూపకములునుగూడ ఉన్నవనుచు, మహాభారతమును, ప్రబోధ చంద్రోదయ నాటకమును ఉదాహరణముగా చూపిరి. అష్టరసవాదులు, ఆ ఉదాహరణములు వీరరస ప్రధానములేగాని, శాంతరస ప్రధానములు కావని పూర్వవక్షము చేసిరి. ప్రబోధ చంద్రోదయము మాట ఎట్లున్నను, బహుకథాశ్రయమై, బహుసంఖ్యాక పాత్రసమన్వితమైన భారతమువంటి ఒక మహాకావ్యములో ప్రధానరసమును నిర్ణయింపబూనుట సాధ్యము కాదు. భిన్న భిన్న స్థానములలో భిన్న భిన్న రసములుగల ఆ మహాగాథ, ఏకరసానుగుణముగా నడచిన ఇతివృత్తమని నిస్సందేహముగా చెప్పిట కష్టము.

సాహిత్య దర్పణకారుడగు విశ్వనాథుడును శాంతరసము కావ్యనాటకములు రెండింటిలోను ఉండునని ఒప్పుకొనెను.

ఇంకొకమతమువారు దృశ్య శ్రవ్యకావ్యములు రెండింటిను శాంతము అంగరసముగా ఉచితముగా నేగాని, అంగరసముగా నిబంధింపబడరాదు అని వక్కాణించిరి. అభినవగు పుడు ఈ వాదమును చర్చించి శాంతముయొక్క రసత్వమును సమర్థించెను. అతని సిద్ధాంత వివరణ స్వరూప మిది :-

“చిత్తవృత్తి విశేషములగు రుచి క్రోధ భయాదు లెనిమిదియ, శృంగారాది రసములుగా ఆస్వాద్యులగుచున్నపుడు, మరయొక చిత్తవృత్తి రసమేలకాదు? మోక్షమనెడి పురుషార్థమునకు ఉచితముగ చిత్తవృత్తి (శిష్యము) రస స్వరూపమును పొంది సాక్షాద్యము కాదని ఎవరు చెప్పగలరు? సామాజిక లెల్ల గును శాంతము ననుభవింపలేరనుట నిజమే కావచ్చును. అందఱిని అనుభవగోచరము కానంతమాత్రమున స్యాము సత్యము కాకపోదు. వీతరాగులైన మహాపురుషులు లోక మున ఎందరో కలరు. వారు సామాజకులుగా పరితలుగా శాంతి రసమును ఆస్వాదింపగలరు. నటుడు శివమును ఆభిరయి పలెడు గావున శాంతము రసముకాదనుట అసంగతము. ఏలయిన అది అభినయింప లేకపోయినను, శమప్రధానములైన వ్యాముల ఉచ్చారణ చేయగలడు గదా! ఆ వాక్యముల శబ్ద శక్తిచే సామాజకునిచే అది యనుభవింపబడును. భరతడు సయితము శాంతమును ఖండితముగా నిషేధింపలేదు. ‘కవ్యచిత్ శమః’ అని రసప్రకరణములో వక్కాణించుట శాంతరసమును అంగీకరించుటగా గుర్తంపదగిన విషయము.”

అంద్రమున నాచికేతూపాభ్యానము, ఎనుచరిత్రయును శాంతరసప్రధానములైన కావ్యములు. ఈ రెండింటిని నాటకీకరించినచో ఆ నాటకములు శాంతరసప్రధానములేయగును. శమమునకు విరుద్ధములైన రతియొక్కగాని, క్రోధముయొక్కగాని ప్రతిఘటనము సంభవించినపుడు, వాటికి లొంగిపోక మార్కొని

జయింపవలసి వచ్చినప్పుడు, ఆ శమము మరికొంత బలమును కూర్చుకొని, శీవరూపమును చాల్చును. తుదకు తానే జయించి విరోధ రసములను పరాజితములను చేయును. శమముచకు ఈ బలశీవ్రతలు కలుగుటయే అది శాంతిరసమగుట. కాని, ఈ శమమునందు జాళితము కాదగిన మాలిన్యము ఇతర స్థాయిభావములందువలె చెప్పుకోదగినంతగా ఉండదు. అందుచే, వాటివలె ఈ రససాధన సామగ్రినంతను అపేక్షింపక, అచిరముగనే బాహ్యవిషయ పరాజ్ఞుభవమైన భావితత్వమును పొంది, దాని అంతర్మఖవర్తనలో జగద్విస్మయ భావకమైన అనందమొనగుచున్నది. కాబట్టి శమమునకును పరిపోషణావకాశము కలదు. దానికి శాంతముగా పరిణమించెడి శక్తియు కలదు. దీనిచే రసములు తొమ్మిది - అని నిర్ధారించబడినది.

రుద్రటుడనెడి మరియొక ఆలంకారికుడు యీ తొమ్మిదిటికిని 'ప్రేయస్సి'ను చేర్చి, రసములు పది యనెను. శృంగార స్థాయియైన రతికంటె భిన్నమై మిత్రులమధ్యనో, మాతాపుత్రుల మధ్యనో వర్తించెడి ప్రీతి, శృంగార ప్రీతికంటె విశిష్టము కావున, దీనిని ప్రత్యేక రసముగా అంగీకరింపవలెనని ఆతని యాశయము. ఇది మిత్రులయెడ స్నేహముగాను, పెద్దలకు పిన్నలయెడ వాత్సల్యముగాను, పూజ్యులయెడ భక్తిగాను ప్రకాశించుచుండును. కావున దీని విశిష్టతను విస్మరింపరాదని అతని వాదము.

మధుసూదన సరస్వతి అనెడి యింకొక మహానుభావుడు భక్తి యనెడి యింకొక రసమున్నదనియు, దానికి భగవంతుడే ఆలంబనమనియు, భగవత్సాక్షాత్కారమునకై భక్తుడుచేయు సాధనయందు కలిగెడి సుఖ దుఃఖ శింకా హర్ష నిర్వేదాదులు వ్యభిచారి భావములనియు, ఇవి పరమానంద స్వరూపమగు భగవద్రతిగా పరిణమించుటకు

సాధనములనియు నిర్దేశించి, భక్తి రసత్వమును నిరూపింప పూనుకొనెను.

ఈ మతములలో ప్రతిపాదించబడిన భక్తివాత్సల్యాదులకును, శృంగారమునకును స్థాయియైన రతికిని ఒక సమానధర్మమున్నమాట నిజము. దానికి 'ప్రేమ' అనిగాని, 'ప్రణయము' అనిగాని పేరు. తోడి ప్రాణులయెడ మనకు సహజముగా కలిగెడి ఇష్టము, లేక ప్రీతి అనునదియే రతికిగాని, వాత్సల్యమునకుగాని మూలధర్మము. స్నేహము, అనురాగము, ప్రేమ, సౌహృద్ధము మొదలైన వివిధ నామములతో పిలువబడెడి ఆ మధురకోమల భావమునకే 'ప్రీతి' అనియు, 'ప్రణయము' అనియు నామాంతరములు. వ్యక్తులకుగల ఆ సంబంధముయొక్క నిబిడత్వమునుబట్టి ఆ ప్రేమభావము తీక్షణము, ప్రబలము దృఢము అయినకొలది భిన్న భిన్న నామములను ధరించుచుండును. బిడ్డయెడ తల్లిదండ్రులకుగల వాత్సల్యము దాని ప్రబలరూపము. యువతీ యువకుల పరస్పరానురాగము దాని తీక్షణరూపము. భగవంతునియెడ మానవునకుగల భక్తి దాని దృఢరూపము. ఆ ప్రేమస్కంధమునుండియే ఈ శాఖలన్నియు విడివడి వర్ధిల్లును. వీటికిగల తారతమ్యము మాత్రా భేదమేగాని గుణభేదముకాదు. ఏ యిరువుర హృదయములలో ఆది అన్యోన్యాభిముఖముగా ప్రవహించుచుండునో, ఆ యిరువురును మానసికముగానే కాకుండ, శారీరకముగా కూడ కలిపి బంధించుటకు ప్రయత్నము చేయుచుండును. మిత్రుల, మాతాశిశువులు, భార్యాభర్తలు, గురుశిష్యులు ఒండొరుల నెడబాసి ఉండలేకపోవుటకు ఇదియే కారణము. వారి మనస్సులే కాక శరీరములును ఎడబాటును సహింపవు. వాటిలో భార్యాభర్తల అన్యోన్యప్రేమవలె తక్కినవి ఆత్మల ఐక్యముతోపాటు శరీరముల ఐక్యమునుగూడ సంఘటింపగలిగినంత దూరము

పోజాలవు. ఎందుచేతననగా ప్రేమ తీక్షణమైన కొలదియు జీవులు రెండును ఏకము కావలెనని తపించుచుండును. ఆ తపన వారికి మానసికమయిన ఐక్యమును ఎంత కలిగించినను శారీరకముగా భార్యాభర్తలవలె తక్కిన జంటలు ఏకము కాజాలరు. ఆ యెడము సహింపలేకయే మిత్రులును మాతాశిశువులను పరస్పరాలింగనము చేసికొందురు. శాగిలింతయును నది యెడమును సహింపలేని ఉభయ శరీరైక్యవాంఛ, మానసికముగనే గాక శారీరకముగకూడ ఐక్యభావన కలిగించుటకు సమర్థమైనది కనుకనే యువతీ యువకుల ప్రేమయొక్క తీక్షణకు శాస్త్రములలో 'రతి' అని పేరు పెట్టిరి. 'రతి' అనగా 'నాయికా నాయకులకు కలిగెడి సంయోగ వాంఛ' అని నిర్వచనము చేసిగి. ఇదియే శృంగార రసమునకు స్థాయి భావము ఇటు సంయోగమనగా 'కేవల కామత్పప్తి' అనెడి అర్థము చెప్పుకొనుట చాలదు. ఆ శబ్దమునకు 'వారి ఆత్మలు రెండును శరీరోపాధులనుకూడ విచ్ఛిన్నముచేసి పరస్పరము లీనము కావలెననుకొనెడి దుస్సహ తపన' అని అర్థము చెప్పుకొనుట అంతకంటె లెస్స, మూల ప్రకృతియైన ప్రేమతత్త్వము ఉబ్బొంగి, వెల్లివిరిసి నిర్భరమైనట్టి దశకే 'రతి' అని పేరు. అది స్త్రీ పురుషాలంబనమును అపేక్షించును. ఆ రతిలో ప్రేమోభావ మిమిడియే యున్నది. అది లేనిచో రత్యావిర్భావమే కలుగదు. ఒకవేళ జాంతవమైన ఉద్వేగముచేత ప్రేయోరహిత శరీరైక్యము జరిగినను, అది ఊడిక కామోద్రేకమే అనిపించుకొనును గాని, శృంగారమునకు స్థాయియైన 'రతి' అనిపించుకొనదు. కాబట్టి ప్రేయస్సు రసమనగా పాణమింపవలెనన్నచో స్త్రీ పురుషాలంబనమునే అపేక్షించి శృంగార రసమగును. ఇక భక్తియు యిటువంటిదే. ప్రేమలేని భక్తి, సాయుజ్యపుఖము నీయజాలదు. ప్రేమరహితుడైన భక్తుడు భగవంతునకు భయపడుచు దూరదూరముగా నిల్చి తదనుగ్రహమును నిరీక్షించుచుండును. ప్రేమసహితుడైన భక్తుడు

భగవంతుని పాదములు ముద్దిడుకొనుచు ఆయనచే ముద్దిడుకొనబడగోరుచు తమ యిద్దాకును హృదయైక్యమును భావించుకొనును. మొదటి రకము భక్తిలో బెదరు కలిసియున్నది. ఆ బెదరు, భక్తికి విజాతీయము. కెండవరకము దానిలో ప్రేమ యున్నది. ఇది భక్తికి సజాతీయము. ఈ ప్రేమమిశ్రిత భక్తియే మధురాతి మధురమైన ప్రణయముగా పరిణమించును. ఆ భక్తుడు తాను ప్రేయసిగా భగవంతుడు ప్రియుడుగా విరహబాధపడుచు, ఒక్కొక్కప్పుడు భగవంతుడు తన కౌగిలిలో చేరినట్లు మానసిక సంయోగసుఖము ననుభవించును. ఆ తుణములో అతనికి సాయుజ్యసుఖము కలుగును. జీవస్మక్తుడగును. అట్టి భక్తుడు చేసెడి చేష్టలు, పలికెడి మాటలు లోకమునకు విపరీత కృత్యములుగా తొచినను భగవంతునకు మాత్రము మురిపెంపు చెయ్యలే అగును. మరియుక విధమైన భక్తుడు భగవంతుని తండ్రిగానో, బిడ్డగానో భావనముచేసి, పూజించియు, లాలించియు తనివిచెందును. ఇందును ప్రేమ కలదు. కాని అది 'గౌరవము', వాత్సల్యము' అనిపించుకొనదగినదేకాని ప్రణయమనిపించుకోదగినదికాదు. సారాంశమేమనగా ఒక్కొక్క భక్తుని మన స్తత్వమునుబట్టి భక్తితో ప్రేమ కలిసియుండుననియు, అది ప్రణయముగా మారి శృంగారముగా పర్యవసించుననియు, రత్యాల్లింగితమైన ఈ భక్తినే వైష్ణవ సంప్రదాయములో 'మధురభక్తి' అనియు అందురు. గురువులయెడగల భక్తికిని, బిడ్డలయెడగల వాత్సల్యమునకును, మిత్రుల మైత్రికిని ఇట్టి రూపాంతరస్థితియే కలుగదు. అవి చరితార్థము కావలె నన్నచో శృంగారముగా పర్యవసంపవలసినదే. నాయికా నాయకాలంబన మున్నచోటనే అట్టి సిద్ధి కలుగును.

లోకములో ప్రతి హృదయవేదనను వ్యావహారికముగా రసమనుటయే కలదు. దయారసము కలవాడనియు, స్నేహరస పూరితుడనియు, వినయ రసభరితుడనియు ఒక్కొక్కని వర్ణించుట.

చారి హృదయస్వభావవర్ణన మాత్రమే యగును. ఈ లోకాచారమును బట్టియే కాబోలు 'రసములు అనంతములు' అను సూక్తి యేర్పడినది. ఈ తక్కి వాత్సల్యాదులును ఆ యనంత రససంఖ్యలో చేరదగినవే.

ఆధునిక మనోధర్మశాస్త్రవేత్తలు మానవునిలో పదునాలుగు రకములయిన నైజములు (Instincts) ఉండుననియు, అవి పదు నాలుగు రకముల భావములుగా (Emotions) వ్యక్తములగుననియు సిద్ధాంతము చేసినది ఒకచోట చెప్పితిని. వాటినిట పేర్కొను చున్నాను:

Instincts (నైజము)	Attendant Emotion (అనుగుణభావము)
1. (Escape from danger (అపాయ-అవసయనము)	Fear (భయము) (భయానక రసస్థాయి)
2. Combat (ప్రతిభటత్వము)	Anger (క్రోధము) (రౌద్రరస స్థాయి)
3. Repugnance (అసహ్యత)	Disgust (జగువ్వు) (భీభత్సరస స్థాయి)
4. Curiosity (కుతూహలము)	Adventure (సాహస ప్రియత్వము) (ఇది వీరరస స్థాయియైన ఉత్సాహము కావచ్చును.)

- | | |
|--|--|
| 5. Sex
(కామము) | Sexual Desire
(కామవాంఛ)
(శృంగార స్థాయియైన రతి
కావచ్చును). |
| 6. Laughter
(హాసము) | Amusement (వినోదము)
(ఇది హాస్యరస స్థాయియైన
హాసము) |
| 7. Cry or Distress
(అక్రొశము) | Helplessness
(నిస్సహాయత)
(ఇది కరుణరస స్థాయియైన
శోకము కావచ్చును) |
| 8. Parental Protection
of the young
(సంతానరక్షణ) | Parental teeling
(పుత్రవాత్సల్యము) |
| 9. Self-assertion
(ఆత్మాభినివేశము) | Superiority (స్వాతి
శయము) |
| 10. Self-abasement
(ఆత్మావమానము) | Subjection (విధేయత) |
| 11. Herd (సహవాసము) | Aversion to loneliness
(ఏకాంత విముఖత్వము) |
| 12. Food-Seeking
(అహారాన్వేషణ) | Appetite (ఆకలి) |

13. Hoarding

Feeling of ownership

(ధనసంచయము)

(స్వామ్యానందము)

14. Constrution

Feeling of creativcness

(నిర్మాణ-ఆశ)

(సృజనాభిలాష)

పీటిలో మొదటి యేడును నవరసములలో ఏడింటిక ఇంచుమించు స్థాయిభావముల ఎంటివి. శా.తాదృశ రసములకు స్థాయులైన శమ విస్మయములు ఇందులేవు. తుద ఏడింటికిని సంబంధించిన రసములు మన శాస్త్రములలో లేవు. నవరసములను, వాటి స్థాయిభావములను ఈ క్రింద పేర్కొనుచున్నాను:

రసము:

స్థాయి:

స్వరూపము:

1. శృంగారము

రతి

సంయోగ విషయికమగు
ఇచ్ఛావిశేషము

2. హాస్యము

హాసము

వికృత వస్తుదర్శన జన్య
మనోవికారము

3. కరుణము

శోకము

అనిష్ట ప్రాప్తిచేగాని,
ఇష్టజన నాశముచేగాని
కలుగు దుఃఖము

4. రౌద్రము

క్రోధము

ప్రతికూలవిషయికముగా
గాని శత్రుకృతావ
చారము వలనగాని
కలుగు మనఃప్రజ్వలనము

రసము:	స్థాయి	స్వరూపము:
5. అద్భుతము	విస్మయము	అపూర్వాద్భుత సందర్భ నమునకలుగుచి త్తవిస్తృతి
6. భయానకము	భయము	రాద్రవస్తు సందర్భనక్రివ ణాదులచేత కలుగు అనర్థశంక.
7. వీరము	ఉత్సాహము	లోకోత్తర కార్యములకు చేయు స్థిరయత్న సంక ల్పము.
8. బీభత్సము	ఋగుప్ప	పస్తుదోష సందర్భనాదు లవలన కలుగు రోత
9. శాంతము	శమము	వైరాగ్యజన్య నిర్వికార చిత్తత.

ఈ తొమ్మిదింటిలో శృంగార హాస్య కరుణ శాంతములు కోమలములు. వీర రాద్ర భయానక బీభత్సములు ఉద్దతములు. అద్భుతము ఉభయగుణాత్మకము. కోమల రసములచే హృదయ మార్దవము (ద్రవీభవనము) శీఘ్రముగా జరుగును. ఉద్దతరసము మనస్సుకు ఊష్ణులతను (Fervour) ప్రజ్వలనము కలిగించును. చరమదశలో అన్ని రసములును ఆనందపర్యవసాయులే అయినను, రస సిద్ధికి హృదయ ద్రవీకరణమే నిదానము గనుక కోమల రసములలో రసోదయము శీఘ్రముగ జరుగును. సూర్యకిరణ స్పర్శచే తామరన కోరకము చలించి, వికసించి, మకరంతమును కురియునట్లు, కవివాక్కిరణస్పర్శచే భావుక హృదయాంబుజము క్రమముగా స్పందించి,

విష్కారి కరిగిపోవును. ఈ తుది అవస్థలోనే రసాస్వాదనములోని అపృథసిద్ధి లభించును.

కోమలరసములైన నాల్గింటిలోను మరల కరుణ శృంగారములలో ఈ హృదయద్రవీకరణము తక్కిన రెండింటికంటె వేగిరముగా జరుగును. మరియు ఈ హృదయద్రవీకరణశక్తి శృంగారముకంటె కరుణములో ఎక్కువగా కలదు. విప్లవంశ శృంగారమున కొంచెము దుఃఖచ్ఛాయలుండును గాన, దానియందును ఆ శక్తి, సయోగ శృంగారమునందుకంటె ఎక్కువయే యుండును.

“Our sweetest songs are those that tell of saddest thoughts.”
-(Shelley)

(దుఃఖాత్మకములైన రచనలే అత్యంత మధురములు.)

ప్రత్యక్షజీవితములో లౌకికముగా మనమీ నవరసములకును శీఘ్రములైన తొమ్మిది వేదరసనేగాక, ‘అనంతావై రసాః’ అనెడి సూక్తిని సార్థకముచేయగల అసంఖ్యాక వేదనలను అనుభవించుచుండుము. కాని, వీటిలో జీవయాత్రతో ప్రధానముగా అవినాభావ సంబంధము కలవి మూడు మాత్రమే. తక్కిన వేదనలు అనువంగికములు; అస్థిరములు, తక్కిన ఆరురసములకూడ ఈ మూడింటితో సంబంధము కలవేగాని స్వతంత్రములుకావు.

వ్యావహారికముగా ‘ఒకడు జీవితమున ప్రవేశించెను.’ (He entered life) అనునప్పుడు, అతని జననముగాని, విద్యాబుద్ధులు నేర్పులుగాని ఉద్దేశించి యనము. అతడు స్వతంత్రముగా తనదిగా చెప్పుకొనదగిన సొత్తును ఆర్జించుకొని, పరాధీనత లేకుండ, తన జీవితమును తాను గడుపుకొను శక్తికలిగినవాడైనప్పటి దశను జీవిత

ప్రవేశమని భావించుము. మానవుడు జీవయాత్రార్థమై సంపాదించు కొనెడి సొత్తునకే పరిగ్రహమని పేరు (Possession). సంపూర్ణ జీవితము భార్యాస్నేహకారముతో ప్రారంభమగునుగాని నిజముగా దన సంపాదనముతో ప్రారంభముకాదు, అదియునుగ క గృహస్థత లేనివానికి దనసంపాదన మేల? మాతాపితలను, ఇతర బంధువర్గమును పోషించుటకు దన సంపాదన వలదా? అన్నచో కావలసినదేకాని, ఆ సంపాదనము వలనను, ఆయను జీవితపోషణమువలనను జీవితము పరిపూర్ణముకాదు. పరిపూర్ణజీవితమునకు అంకురార్పణము గృహస్థాశ్రమ ప్రవేశమువాడు జరుగును. పురుషుడు 'నాది' అని చెప్పుకొన దగిన సొత్తులలో మొదటిసొత్తు 'గృహిణి.' దీనిని బట్టియే పరిగ్రహ శక్తిమునకు 'భార్య' అనెడి ఇంకొక అర్థము వచ్చినది. ఈ పరిగ్రహమును బట్టియే మడులు మాన్యములు, ఇల్లు, వాకిలి, బిడ్డ, గొడ్డు మొదలైన సొత్తులన్నియు ఏర్పడును. 'గృహిణి' అనెడి ఆ పరిగ్రహము లేనిచో ఐక్కిన వాటిలో కొన్ని కలుగవు; కొన్ని కఠిగియు నిరర్థకములు. గృహస్థ జీవితమున ప్రవేశించి, దాంపత్య సుఖజీవనము చేయుటయే కావ్యముగాని శృంగార గనమునకు మూలప్రకృతి. ఆలబిడ్డలను పోషించు కొనుటకు, కాపాడుకొనుటకు, అన్యోపహృతములుకాకుండ ఇతర దనములను రక్షించుకొనుటకు, ఆతడుచేయు ప్రయత్నములను, ప్రయత్నములలో చూపెడి ఉత్సాహమును కావ్యములలోని వీ గంమునకు మూలప్రకృతి. ఒక్కొక్కయెడ భార్యాసంగ్రహము నైతికము 'వీరకృత్య పూర్వకముగానే ఉండవచ్చును. సీత పరిగ్రహమునకుమందు రాముడును, ద్రౌపదీపరిగ్రహమునకు మందు కర్ణుడును విరుణయియే వర్తించిరి. దైవవళిమున ఆలబిడ్డలనెడి సొత్తులో ఏదేని ఒకసొత్తు నశించినపుడు, ఆతడు పొంతెడి దుఃఖమే కావ్యములలోని కరుణరసమునకు మూలప్రకృతి. పుణ్యశాలియైన పురుషునకు అట్టి దుఃఖానుభవము లేకుండగనే జీవితము

కొనసాగవచ్చును. కాని, మొదటి రెండు లేకుండా జీవితము సాగనే సాగదు. ఆ రెండును ఆతని ప్రవృత్తికి ప్రథమ ద్వితీయ చోదకములు. కావుననే మానవ జీవితమును కావ్యమున నిబంధింపవలసి వచ్చినపుడు శృంగార వీరములలో ఏదే నొకటి ప్రాధాన్యమును వహింపవలెనని శాస్త్రనిర్దేశము కలిగినది. ఇష్టజన నాశము వలన కలిగిన దుఃఖము ననుభవించి యనుభవించి, ఆతడు జీవితముయొక్క నిస్సారతను గుర్తించి విరక్తుడై మనస్సును నివృత్తి మార్గమునకు మరల్చుకొనునేని, వానిలో శాంతరసమునకు నిదానమైన శమము ఉద్భవించును. అప్పట్ల ఇదియు జీవితమును పరిపాలించిన రసములలో ఒకటగుచున్నది. వీటిలో శృంగార వీర కరుణ శాంతములకు క్రమముగా ఒకటవ రెండవ మూడవ స్థానములు లభించును. తక్కిన రసములన్నియు విచిత్ర సంబంధించిన శాఖాంతరములు.

XIII

ర స రా జ ము

రసములెన్ని? అనేడి ప్రశ్నలొవలెనే, వాటిలో ఏది శ్రేష్ఠము? అనేడి ప్రశ్నలలోకూడ ఆలంకారికులలో భిన్నాభిప్రాయములు గలవు. శృంగారము రసరాజమని కొందరు, కాదు కరుణమని కొందరు అది యనుకాదు, శాంతమని మరికొందరు భిన్న భిన్న సిద్ధాంతములు చేసిరి. బహుపండితాభిప్రాయమున శృంగారమే శ్రేష్ఠమైన రసము. అనియే రసరాజవదనిని అధిష్ఠింపదగినది. దానికట్టి అర్హతను కలిగించిన హేతువులివి:-

పూర్వసంస్కారములు వాసనారూపమున చిత్తకోశమున ముద్రితములై యున్న వానికే ఆ యా రసములవలని ఆనందము కలుగుననియు, ఆ వాసనలు లేనివానికి తదాస్వాదమే ఉండదనియు రసప్రకరణమున వివరింపబడినది. రసోచితములైన వాసనలన్నియు అందరికి ఉండునని చెప్పుట కష్టము. కొందరకు కొన్నియు, మరి కొందరకు మరికొన్నియు ఉండవచ్చును. కాని మానవసృష్టికి ఆది కారణమైన కామవాసన సర్వమానవ సామాన్యము. ఇది మానవ సాధారణమేగాక, సర్వప్రాణి సాధారణముగూడ. స్థావర ప్రకృతి యందును ఈ వాంఛ కలదని కొన్ని శాస్త్రములు చెప్పుచున్నవి. కావున మానవేతర స్థావర జంగమాత్మకమైన ప్రపంచమంతయు ఈ కామవాసనాపూర్వకముగానే ప్రవర్తించుచున్నది. అందుచే శృంగారమునకు కారణమైన కామవాసన కున్న విశ్వవ్యాప్తి తక్కిన వాటికి లేదు.

' శృంగారరసము ఆదినుండియు చిత్తసుఖమునిచ్చు హేధుర్యము కలది. మరికావ్యమునందువలె లోకమునందును అద్యంత సుఖదాయకమైనది. తక్కినరసములు పరిపూర్ణములు, చరమదశలోను మాత్రమే ఆనందము నొసగును. లోకమున వాటికట్టి ఆనందస్థితి అసలే లేదు. దుఃఖము, లోకమున దుఃఖమే. అది కరుణమైనప్పుడు గాని ఆనందదాయకము కాదు. అట్లే క్రోధమెల్లడను సుఖావహము కాదు. కావున లోకమునందును, కావ్యమునందును మొదటినుండియు మనోహరమైన శృంగారము నవసములలో అగ్రస్థానమున కర్హుగుచున్నది.

సర్వప్రాణి సమైక్యమునకు పూరికాట అనదగిన, అనురాగ భక్తి, ప్రేమ, ప్రణయ, వాత్సల్యాది హృదయభావము లన్నియు శృంగారగర్భితములై జీవునకు స్వర్గసుఖము నిచ్చుచున్నవి. ఆ దివ్య సుఖమే జీవేశ్వరై క్య భావనకును. సర్వప్రాణి సమానత్వ భావనకును, అనుభవమునకును సాధనమిగుచున్నది.

మానవుని జీవితసమావధి జీవేశ్వరై క్యము. శృంగార రసము ఆ యాధ్యాత్మికసిద్ధికి ఛాయ అగుటయేగాక, దానిని ప్రతిఫలించజేయు ముకురముకూడ అగుచున్నది. శృంగార రసానుభవశాలి, తన ఆత్మను పరమాత్మలో సుకరముగా లీనముచేయగలడు. హృదయము ప్రేమపూరితమైనప్పుడు ఆత్మ భగవంతుని పదముల వ్రాలి యుండును.

ఇతర రసములలోవలెగాక శృంగారములో జాళితము కాదగిన మాళిన్యము చాల తక్కువయగుటబట్టి అది కెథారెసిస్ ప్రక్రియను ప్రతిఘటించునని అరస్టాటిల్ అభిప్రాయమైనట్టు అతని వ్యాఖ్యాతయైన బుచర్ చెప్పినమాటను పూర్వముదాహరించితిని. ఎక్కువ జాళితము

నవేక్షించెడి భావములు అనారోగ్య ప్రదములు. అవి యాత్మకు 'తేజో' హానిని కలిగించును. జ్ఞానాపేక్షలేనివి ఆరోగ్యప్రదములు. అవి ఆత్మకు దీప్తిని సగును. అట్టి శక్తిగలవాటిలో గతిభావము ప్రథమగణ్యము. ఈ జాతికి చెందినదే శివము. అది రెండవస్థానమును డక్కగొనును. ఈ కారణములనో, మరి ఏ కారణములనో, మనస్సున పెట్టుకొనియే కాబోలు భౌజాదు శృంగార మొకటే సమని సిద్ధాంతము చేసెను.

“అమ్మశిషు ర్దశరసాన్ సుధియో నయంతు

శృంగార ఏవ రసనాత్ రసమామనామ.”

—సరస్వతీ కంఠాభరణము.

(పెద్దలిందరును రసములు పసి యనుచున్నారుగాని మేము మాత్రము శృంగార మొకటియే రసమని యందుము.)

ఇది ఇట్లుండగా భవభూతి తన ఉత్తరరామ చరిత్రయందు పాత్రపరముగా పలికించిన ఈ క్రింది శ్లోకమును ప్రామాణిక శాస్త్ర వచనముగా గ్రహించి, కొందరు కరుణరసమునకు అగ్రస్థానమీయ జూతురు.

“ఏకోరసః కరుణ ఏవ నిమిత్త భేదాత్

భిన్నః పృథ క్పృథగి వాశ్రయతే వివర్తాన్

ఆవర్త బుద్బుద తరంగమియాన్ వికారాన్

అభోయధా సలిలమేవ హి తత్సమస్తమ్.”

(కరుణమొక్కటియే రసము. నిమిత్తభేదమున నీరు సుడులు, బుడగలు, అలలు మొదలగు అనేక రూపములను ఆశ్రయించునట్లు, కరుణము నిమిత్తభేదమువలన అనేకరూపములతో కనిపించును.)

“ కావ్యనాటకములలో కవి, పాత్రలచే పలికించెడి వాక్యములన్నియు అతని అభిప్రాయములనుకొనరాదు. కవి తానై పలికిన వాక్యములే అతని ఉద్దేశానుసారముగ నుండును. పాత్రలు పలికినవి వాటి స్వతావానుసారము సందర్భపుంస్సరముగా ఉండను. పాత్ర నోట కవి ఎలికించిన వాక్యము నైతము కవిమనస్సున జనించిన తలపుయొక్క వ్యక్తీకరణమే కదా! ఆ వాక్యము అతనిదే అని యేల అనుకోరాదు? అను ప్రశ్నకు సమాధానము చెప్పుట, ప్రశ్న వేయుట యంత సుకరము కాదు. సుకరము కాకపోయినను సమాధాన మున్నది.

కథాత్మకమైన కావ్యము వ్రాయు కవి, తాను సూత్రధారుడై కొంతసేపును, పాత్రయై కొంతసేపును, కథను నడుపును. పాత్రయై నపుడు అతడు పలికెడి పలుకులన్నియు యధాప్యథావ సందర్భముగా ఆ పాత్రవిగానే పలుకునుగాని తనవిగా ఎలుకడు. దానికి ‘తద్యావ గమనము’ అని పెరు. సూత్రధారుడుగా పలికెడి పలుకులన్నిటికి అతడే కర్త. ఆ యభిప్రాయములు చెడ్డవైనను మంచివైనను వాటివల్ల వచ్చెడి నిందకును కీర్తికిని అతడే బాధ్యుడు. ఈయెడ సూత్రధారు డనగా కడుకుడని అర్థము. ఇది కావ్యదర్శనములలో నొకటి. ఈ దర్శన మునుబట్టి నాటకమున కధకుడుండడు గమక పలుకులన్నియు పాత్ర లవే. ఉత్తర రామచరిత్రమునందలి పాత్ర పలికిన పైశ్లోకమునందలి అభిప్రాయము ఆ పాత్రదేకాని భవభూతిని కాదని అనుకొని తీరవలెను. కాని, ఈ శ్లోకము ఆ నాటకమున ఎరవు సొమ్ముగానే ఉన్నదిగాని సందర్భోచితముగాను, పాత్రోచితముగాను లేదు. శ్లోకనిమగ్నులైన సీతారాములను చూచుచు తానును శ్లోకనిమగ్నయైన తమన తన హృదయభారమును, ఆ నాయికానాయకులయెడ గల సానుభూతిని, వ్యక్తముచేసిడి ఏవో రసబంధురములగు వాక్యములను పలుకదగును కాని, అఅంభారిశాస్త్రములో ఉదాహరింపదగిన శ్లోకాగ్రమును

వలకు తగదు. ఇది పాత్రోచితముకాదు గనుకనే పాత్రపలికినను భవభూతి వాక్యమే అయినది. అందుచేతనే దీనికి ప్రాధాన్యము వచ్చినది. పోనీ, ఇయ్యెడ భవభూతి నాటకకర్తగా గాక శాస్త్రకారుడుగానే గ్రహింపబడినచో ఈ యనుశాసనమును శిరసావహింపవచ్చువా? రసములన్నిటిలో మాధుర్యాతిశయముచే వృద్ధయ ద్రవీకరణమును కలిగించి ఆనందిపారవశ్యమును గొలుపుటలో కరుణమునకుగల శక్తి తక్కిన రసములకు లేదనుట సర్వధా నిజము. అయినను, అదియే నిమిత్తభేదముచే తక్కిన రసములుగా వివర్తము పొందుననుట మాత్రము మనోధర్మవేత్తల అంగీకరింపడు. అసలీ రస సిద్ధాంతమంతయు, శారీరక మానసిక తత్వశాస్త్రమునకు అంబంధించినది. (physio-psychological science) మనోధర్మ శాస్త్రవిరుద్ధమైన తర్కబలముచే సమర్థింపబడినను, ఆ సమర్థనము ప్రజ్ఞావాదమే యగునుగాని సత్యముకాదు.

చిత్రకళలో సంగీతమునకు, రసములలో కరుణమునకు ఉన్నంత వృద్ధయద్రవీకరణశక్తి ఉన్నది. అంత మాత్రమున సంగీతమునకు చిత్రకళావర్ధములో అగ్రస్థానము లభింపలేదుగదా!

ఇంకొక మతమున శాంతము రసరాజముగ పరిగణింపబడినది. ఈ మతము వారియొక్క యుక్తివిధానమిది :— శాంతము, చిత్తరువును వ్రాయుటకు అనువైన బిత్తికవంటది. గోడపై ఒక బొమ్మను వ్రాసి, గానితో పనితీర తర్వాత చెప్పివేసి మరియొక దాన్ని వ్రాయవచ్చును. ఇట్లు ఒకదానివెంట ఒకటిగా బొమ్మలు ఎన్ని మారినను, గోడకు మార్పులేదు. నానావిధ రసభావములు పుట్టకముందు స్వస్థముగా ఉన్న చిత్తవృత్తి శాంతమయము. ఆ చిత్తవృత్తిలోపుట్టిన ఈ రసభావములు దానిలోకలిగిన వికారములు; అనగా

శాంతము ప్రకృతి, రశ్మాదులు వికృతి. ఆ వికారములు ఆనంద పర్యవసాయలయియో, కాకయో సమసిపోయిన తరువాత, మరల చిత్తస్పృతి శాంతిమయమే అగును. రసానందముగూడ శాంత స్వరూపమే. కావున రసములన్నియు చరమావస్థలో శాంతమునందే పర్యవసించుచున్నవి. మరియు, ఈ రసము ఉత్తమపురుషార్థమైన మోక్షము ననుసరించి యుండుటచే, దీనికిగల ప్రాధాన్యము వేరొకదానికి లేదు. అందువలన ఇదియే రసరాజము.

ఈ వాదములో రెండు లోపములున్నవి. ఒకటి: సామాజికుని మనస్సు స్వస్థముగా ఉన్నప్పుడు కలిగెడి వికారము లే రసభావములనుట నిజమే కాని, ఆ స్వస్థత మాత్రము నిర్వికారచిత్తతకాదు. అసగృహీత రాగ్యజనితమైన శమము కాదు. వై రాగ్యజనితమైన నిర్వికార చిత్తతకే శమమని పేరు. శాంతరసమునకు అదియే స్థాయి. నాటకమును చూడబోవునప్పుడుగాని, కావ్యమును చేబట్టి చదువబోవునప్పుడుగాని మనమెవ్వరమును వై రాగ్యజనితమైన శమ ప్రభావములము కాము. నాటకమును చూడవలెననెడి కుతూహలమో, కావ్యమును చదువవలెననెడి అపేక్షయో స్వస్థమైన చిత్తస్పృతిలో ఒక వికృతిని మొలక వేయించినది.

రెండవది: రసాస్వాదనవేళ మనలో సమస్తకాయిక మానసిక వికారములు సమసిపోవుటయు, ఆ యానందము శాంతిమయమై వుండుటయు యధార్థమే. అంత మాత్రమున రసములన్నియు చరమావస్థలో శాంతముగనే భాసించుననుట సమంజసముకాదు. అట్లు చెప్పినచో రసము లన్నింటికీ శమమే స్థాయి అని చెప్పవలసి వచ్చును. ఇది శాస్త్రవిరుద్ధము, లోకవిరుద్ధమును. శమము ఒక్క శాంతరసమునకే స్థాయి. దాని పరిణామమే శాంతరసము. ఇతర రసముల యాస్వాదనవేళ చైతన్యమునకుండెడి లక్షణములలో శాంత మొకటి. ఇది రసానంద విశేషమైన శాంతిగాని,

శమమునకు పరిణామమయిన శాంతముకాదు. రసములన్నియు శాంత పర్యవసాయలే అయినచో రసభేదపరిగణనమే అనావశ్యకమగును. కావున శాంతమువేరు, శాంతమైన చైతన్యస్థితి వేరు.

ఇంకొక శాస్త్రకారుడు 'అద్భుతమే రసరాజ' మనియు, దాని నుండియే ఇక్కిన రసములు పుట్టుననియు ఒక సిద్ధాంతము చేసెను. ఇవి ఏవియు యుక్తిసహములు కావు. కావున శృంగార మొక్కటియే రసరాజునుట పావనిద్ధాంతము.

“శృంగార ఏవ మధుః

పరప్రహ్లాదనో రసః”

—ధ్వన్యాలోకము

XIV

శృంగార భేదములు

రసరాజమైన యీ శృంగారము, సంయోగము, విప్రయోగము - అని రెండు విధములు. వీటికే సంభోగ, విప్రలంభములు - అనియు వర్ణాయపదములు. ఈ సంయోగ, సంభోగ శబ్దములకు పామర వ్యవహారానుసారము 'మిథునక్రీడ' అని అర్థము చెప్పరాదు. దీనికి శాస్త్రీయమును, నాగరికమును అయిన అర్థము వేరు. ఏకచిత్తులగు ఇరువురు ప్రాణులు జీవిత పరిపూర్తికై ఒకరిని కలిసి ఉండగోరుట సంయోగము. (A desire to live together in union). ఆ కలయికలో పరస్పర దర్శన స్పృహాదీకమైన సుఖము కలదు. ఆ సుఖము ఇరువురచేతను అనుభవించబడుటయే సంభోగము. ఏ మానవుడును ఏ కాకియై జీవితమున పరిపూర్ణ సుఖానుభూతిని పొందజాలడు. పరిపూర్ణతకై ఒక ప్రాణి వేరొకప్రాణి సహవాసమును అపేక్షించును. ఈ అభిలాషలో పురుష ప్రకృతి స్త్రీ ప్రకృతిని, స్త్రీ ప్రకృతిని పురుష ప్రకృతిని ఆకర్షించును. జీవునకు తాత్త్వికములయిన పురుష స్త్రీత్వములు లేపోయినను, పురుష శరీరధారియైన ఆత్మ, స్త్రీ శరీరధారియైన ఆత్మ తోడి సంయోగము నభిలషించుటయు, స్త్రీ శరీరి పురుష శరీరిని పొందించుటయు, జీవునకు పాంచభౌతికమైన ప్రకృతితోడి సంస్కర్షణ వలన కలిగిన లక్షణము. అట్టి ఆత్మలు రెండును కలిసి, ఏకముగా భాసించుటవేరే అర్థనారీశ్వరత్వము. శృంగారరససిద్ధి, విజాతీయులైన స్త్రీ పురుషుల సంయోగమువలనకలిగినట్లు, సజాతీయప్రకృతిని సంయోగమున

కలుగదు. కావుననే ఈ రసమునకు నాయికా నాయకాలంబనము ఆవశ్యకమైనది. ఇది దీని పరమార్థము. అయినను ఆ జంట మిథునక్రీడా పరమైన సుఖము ననుభవింపదని చెప్పరాదు. అది ప్రధానముకాదు. దానికే ప్రాధాన్యమిచ్చి కావ్యములోను, శాస్త్రములోను అతిమాత్రముగా విజ్ఞించుట మాత్రము తప్ప. ఈ శృంగారమునకు మూలమయిన ప్రేమతత్వము ఉప్పొంగి, వెల్లివిరిసి, నిర్భగమైనప్పటి దశకే 'రతి' అని పేరు - అని ఇంతకుముందు చెప్పితిని. మిథునక్రీడలవలన ఆ పొంగు చల్లారి, చిత్తములు ప్రకృతిగతములై నప్పుడు ఆ ప్రాణులు రెండును అంతటితో విముఖములే అగుచో, వారి శృంగారము సంగయోగమనెడి పేరునకే తగదు. యధార్థమైన ఐక్యమును ఆ జంట యభిలషింప లేదనియు, కామోద్రేక ప్రవేణచే వారి కలయిక తటస్థించినదనియు తలంపవలెను. చిరకాలము అరణ్యవాసముచేసిన సీతారాములు వాన ప్రస్థులై, బ్రహ్మచర్యదీక్షాపరాయణులై కాలము గడపుట మిథునక్రీడా వాచిత్యమని సంయోగము కదా! కనుక పరమ పవిత్రమైన నాయికా నాయక ప్రేమకు విడుదల క్రిడయే ఫలమని తలంపరాదు. అట్టి తలంపు అనాగరకమేగాక శాస్త్రీయముకూడ.

సంయోగ శృంగారమునకు ఉదారణముగా ధనంజయు డిచ్చిన ఉత్తర రామచరిత్రమునందలి శ్లోకము ఈ అర్థమును వేయినోళ్ళ వ్యాఖ్యానము చేయుచున్నది. సీతాదేవియొక్క శరీరదర్శన స్పర్శన సుఖము ననుభవించు రామునకు చైతన్య భ్రమణమే కలిగినదట. సంయోగమునకది పంచమావధి:

“వినిశ్చేతుం శక్యోన సుఖ మితి వా దుఃఖమితివా

భ్రమోవా నిద్రావా కిము విష విసర్పః కిము మదః

లగు కొందరకైన ఉండును. వారి ఆ జీవితభాగము కావ్యములో చిత్రింపబడినప్పుడు అది సంయోగ శృంగార గాథ యనిపించు కొనును. దంపతుల ప్రణయజీవితమును వర్ణించుటలో మహాకవి కాళిదాసు కృతహస్తుడు. అతనిని మించినవారు లేరు. జగత్పితలైన పార్వతీవరమేష్వరుల కంటె తఃపరాకాశ్యము, నియమ నిష్ఠయు గల దంపతులను ఊహించుట కష్టముగదా! ఆ యాదిమ దంపతుల ప్రణయజీవితమును కాళిదాసు కుమారసంభవములో చిత్రించిన విధము చూడుడు:

వారిరువురును చెట్టాపట్టులు పట్టుకొని ఆకాశగంగ వైపునకు విహారార్థము వెళ్ళిరి. అంతలో జలకేశి సవరింపవలెనను కుతూహలము కలిగి నదీజలములో ప్రవేశించిరి. మందాకినిలో బంగారు తామరపూవులుండును గావున పార్వతి, ఒక పూవును తీసికొని పరమశివుని మెల్లగా తాటించెను. ఆయన మాత్రము సరసుడుకాడా? దోసిళ్ళతో ప్రియురాలి మొగముమీదికి నీళ్ళు చిక్కుగా ఆమె ఆ జల్లు భరింపలేక కన్నులు మూసికొనెను. కాళిదాసు చెప్పలేదుగాని, మరి నన్నెందుకు కొట్టితివని శివుడు చెప్పియుండును.

“హేమ తామరస తాడితప్రియా

తత్కరాంబు వినిమీలితేక్షణా

భే, వ్యగాహత తరంగిణీ ముమా

మీనపక్తి పునరుక్త మేఖలా.”

జలకేశియైన తర్వాత వారు నందనవనములో ప్రవేశించిరి. అచ్చట పారిజాత కుసుమములను కోసి శింకరుడు ప్రియురాలి నలంకరించు చుండగా సురకాంతలు ఆయనను నస్పృహముగా క్రిగంట చూసిరి.

ఎంత ఆదృష్టవంతురాలవమ్మా - అని పార్వతిని గురించి అనుకోనిది కాబోలు:

“తాం పులోమ తన యాలకోచ్చితైః

పారిజాత కుసుమైః ప్రసాదయన్

నందనే చిర మయుగ్మలోచనః

స్పృహం సుర వధూభి రీక్షితః ”

పార్వతీ పరమేశ్వరులవలె ఏక శరీరధారులై కావలెనన్నచో, దంపతులిట్టి ప్రణయజీవితమును గడవవలెను. ఈ జీవితమే శృంగార కావ్యశిల్పులకు వారిచ్చే బంగారము, రఘువంశమునందలి ‘అజవిలావ’ ఘట్టమునందును ఇట్టి ప్రణయజీవితస్మరణమే చిత్రింపబడినది. ఇందుమతి గృహిణిగా గృహనిర్వహణము చేయుచు, మంత్రిగా ఆలోచనలు చెప్పుచు; సర్వసఖిగా స్నేహితులు చేయుచు, శిష్యురాలిగా సంగీత సాహిత్యములు నేర్చుకొనుచు, అజమహారాజును నిత్యానందాబ్ధిలో ఓలలాల్పెడిదట. ఆమెను తలచుకొని ఇట్లు విలపించెను :

“గృహిణీ సచివత్సఖా మిధః

ప్రియ శిష్యా లలితే కళావిధౌ

కరుణా విముఖేర మృత్యునా

హరతా త్వాం వద కిం నమెహ్మామ్ ”

(నా గృహిణిని, నా సచివుని, నా సర్వసఖుని, నా శిష్యురాలిని హరించిన క్రూరమృత్యువు నా గంకేమి మిగల్పెను?)

“తవనిశ్శస్తి తానుకారిభిః

వక్తుతై రగ్గచితాం సమం మయా

తవ స్పర్శే స్పర్శేమమహి పరిమూఢేంద్రియగణో
వికాంతైతన్యం భ్రమయతి చ సమ్మోహయతి చ ”

—ఉత్తరరామ చరిత్రము

(శ్రీ శరీరమును నేను స్పృశించినప్పుడెల్ల నా ఇంద్రియములు
చరిమూఢము అగుచున్నవి. నా చైతన్యమును భ్రమింపజేయుచు,
మూర్ఖతో ముంచుచున్న యీ వికారము సుఖమో, దుఃఖమో,
మోహమో, నిద్రయో, విషప్రసారమో, మదమో చెప్పలే
కున్నాను.)

వరస్పర దర్శన స్పర్శనాదులచే పరమానంద జీవితము గడపెడి
ఇట్టి నాయికా నాయకులు ఏదో కారణమున వియక్తులై, పునస్సం
యోగ వ్యాపారము చేయుచున్నప్పుడు విప్రలంభ శృంగారము. వీటినే కొందరు
పూర్వరాగమనియు, ఉత్తరరాగమనియు అందురు.

పెక్కురు ఈ రసమును ఈ రెండు విధములుగానే విభజింపగా,
దశరూపక ర్త అయోగము, సంయోగము, విప్రయోగము అని మూడు
భాగములు చేసెను. ఏకచిత్తులైన నాయికా నాయకులకు వరస్పరాను
రాగ మున్నప్పటికిని, పరతంత్రతవలనగాని, దైవికముగా గాని వాంఛా
పూర్తికాక, వారు విడివడి యుండుటను ఆతడు ‘అయోగము’ అని
పేర్కొనెను.

“అత్రాయోగోఽనుగోఽపి నవయో రేచిత్తయోః
పారతంత్ర్యేణ దైవాద్యా విప్రకర్షా దసంగవః ”

—దశరూపకము

అతడు సంయోగ శృంగారమునుగూర్చి:

“అనుకూలా నిషేవేతే యత్రాన్యోన్యం విలాసినా
దర్శన స్పృహనాదీని స సంయోగో ముదాన్వితః.”

అని నిర్వచించెను.

(అనుకూలరై న ఇరువురు యువతీయువకులు పరస్పర దర్శన స్పృహనాదికమును అనుభవించునప్పుడు కలిగెడి సుఖాన్వితమైన వారి అనుభూతి సంయోగమగును.)

పతిజీవితయైన ప్రియురాలును, పత్నీజీవితమైన ప్రియుడును ఒకరి మనస్సులో ఒకరు ఉనికి కలిగించుకొని ఎడబాటు లేక మధురమైన చాంపత్య సుఖమును అనుభవించుటయే ఈ సంయోగ శృంగారము. దానికే దంపతుల ప్రణయ జీవితమని అర్థము.

ఆర్య సంప్రదాయమునుబట్టి, దంపతులుగా గృహస్థాశ్రమములో సహధర్మచారులు, ఆతిథి పిశృపూజలు, అనాద దీనజన పోషణలు చేయుచు, ఉపవాస వ్రతానుష్ఠానములతో ఆత్మసంయమ మలవరచుకొని నియమబద్ధమును, లౌల్యరహితమును అగు తృతీయ పురుషార్థమును నేవించి, సత్సంతానము కని, వంశప్రతిష్ఠ కలిగించి, వనములకేగియో, ఇంటనే ఉండియో చరితార్థ జీవిత తృప్తిని అనుభవించుటలో దంపతులు ఆద్యంతము సహధర్మచారులగుదురు. ఇది వారి పవిత్ర జీవితచర్య. ఇట్టి గృహస్థ జీవితములో ఆ దంపతులు గడపెడి ధార్మిక జీవితమే కాన వచ్చునుగాని, ప్రణయజీవితము కానరాదు. ఎట్టి కరోకవ్రతపరాయణులైన దంపతులకును ప్రణయ జీవితభాగముకూడ ఒకటి యుండితిరును. ఒకవేళ ఆ భాగ్యము దంపతులందరకును లేకపోయినను, పుణ్యశాలు

అసమాప్య విలాస మేఖలాం

కిమిదం కిన్నర కారి సుశ్యతే.”

(నీనిశ్వాసమువంటి పరిమళముగల పొగడపూలతో నీ సింగారపు మొలనూలికై మన మిరువురమును గ్రుచ్చుచున్న ఈ దండ ముగియకుండగనే కన్ను మూసితివేమి ప్రియా?)

సంయోగ శృంగారమునకు మహాకవులు స్వీకరించెడి ప్రణయ జీవిత విధానమునకు ఇవి కొన్నినిదర్శనములు. ఈ వర్ణనలన్నియు కామ వాసనలేని ఆనందమయ దృశ్యతీత చర్యలు. అట్టి ప్రణయజీవులే సంయోగ శృంగారమునకు ఉచితమైన ఆలంబనము.

ఇట్టి ప్రియులకు తటస్థించెడి విప్రయోగమే విప్రలంఘశృంగారము. వారి సంయోగమెంత సుఖకరమో, వారి విప్రయోగమంత విషాదకరము. పరస్పర గాఢానురాగముగల ప్రియులకు కలిగెడి విశ్లేషము మాన ప్రవాస భేదముచే రెండు విధములు. ఆ రెంటిలో మానమునకు ప్రణయముగాని, ఈర్ష్యగాని కారణమగుట వలన అది మరల రెండు విధములు.

“విప్రయోగస్తు విశ్లేషో రూఢ విప్రలంఘయో ర్విధా
మాన ప్రవాస భేదేన మానోఽపి ప్రణయేర్ష్యయోః.”

—దశరూపకము

ప్రవాస విప్రయోగమునకు మేఘసందేశమును మించిన ఉదాహరణము లేదు. ఈర్ష్యాఘానమునకు పారిజాతావహరణమునందలి సత్య

భామా విరహము తార్కాణము. ప్రియునియెడ అతి ప్రణయముగల ప్రియురాలు తన అనురాగముతో తులతూగదగిన అనురాగమును స్ప్రియుడు చూపుటలేదని అనుమానించినపుడు ప్రియురాలు పొందెడి విరహ వ్యధ ప్రణయమానము. టాల్ స్టాయ్ చిత్రించిన 'అనాకెరీనా' పాత్ర ఈ రసమునకు చక్కని ఆలంబనము.

ఈ విప్రలంభ భేదము లన్నింటను శోకచ్ఛాయ కలదు. అది ఒక్కొక్కప్పుడు అతి తీవ్రమై కరుణరసమనెడి భ్రాంతిని కలిగింప వచ్చును. విప్రలంభమునందును, కరుణమునందును 'ప్రీతి' అను సమాన ధృమొకటి కలదు. ప్రీతిలేనియెడ దుఃఖమే యుండదు. కాని, విప్రలంభమునందలి దుఃఖమునకును, కరుణమునందలి దుఃఖమునకును సంబంధము లేదు. విప్రలంభమున పునస్సమాగమమును గురించిన ఇచ్ఛయు, ఆశయు ఉండును. కరుణమున కేవలము నైరాశ్యముతప్ప ప్రత్యాశ యుండదు. ఆ నైరాశ్యమే దుఃఖమునకు హేతువు. విప్రలంభమున దుఃఖమున్నను, ప్రత్యాశ కలదు. గనుక ఆ శోకమును రత్నాలింగితమనియు, కరుణమునందలి శోకమును రత్ననాలింగితమనియు చెప్పిరి. దీనిచే గొపాలభట్టు తన రసతరంగిణిలో యిట్లు కాశించెను.

“ఇష్టజన్మ విశ్లేషజనితో రత్ననాలింగితః పరిమితో మనో వికార శ్లోకః. స చ కరుణస్య స్థాయీ. నచ ఇష్టజన్మ విశ్లేషజనిత-
విప్రలంభ శృంగారస్య కరుణరసత్వాపత్తిః. తస్య రత్ననాలింగి తత్వాత్.”

(ఇష్టజన్మ విశ్లేషజనితమై, రతిచే అనాలింగితమైన మనోవికారము శోకము. అదీ కరుణమునకు స్థాయీమర ఇష్టజన్మ జనితమేయైన

విప్రలంభ శృంగారమునందలి శోకము రతిచే ఆలింగితము. కాబట్టి దానికి శరుణరసత్వము లేదు.)

విశ్వేశ్వరుడను ఒక ఆలంకారికుడు తన రసచంద్రికయందు ఇంకొక నూతన ప్రతిపాదము చేసెను. ఒక్కొక్కచోట రతిశోకములకు సమప్రాధాన్యముండెడి ఒక మనోవికారము పొడమవచ్చుననియు, వాటిచలన కలుగు రసము అటు విప్రలంభమును కాక, ఇటు కరుణమునుగాక ఉభయస్థాయికమైన 'కరుణ విప్రలంభము' అనెడి వేరొక పేర పరగుననియు ఆతని సిద్ధాంతము. అనగా నాయికా నాయకులలో ఒకరు లోకాంతరగతులై నపుడు, రెండవవారికి కలుగు శోకమున పునర్జీవితాశితలసూపుచున్నచో, ఆ శోకము కరుణవిప్రలంభమగునట.

“యూనో రేకతర్క్కున్ గతవతి లోకాంతరం పునర్జుభ్యే
విమనాయతే యదేకః తదాభవేత్ కరుణ విప్రలంభాఖ్యః”

—రసచంద్రిక

ఉభయస్థాయికమైన ఈ రసమునకు కుమారసంభవము నందలి రతివిలాపమును, కాదంబరియందలి మహాశ్వేతా విషాదమును ఉదాహరణములుగా పేర్కొనబడినవి. ఈ రెండింటిలో రతివిలాపము సరియైన ఉదాహరణమే కాదు. మన్మథుడు దగ్ధమైపోడనేంతి, శోకపరవశయై పొరిపించినట్లు కాళిదాసు వర్ణించెను. తన వతి మరల రాగలడను ఆశ ఆమెకు ఏ కోశమునను లేదు. ఆమెకట్టి ప్రత్యాశ కలిగించినది ఆకాశవాణి. ఆ సమాశ్వాస వాక్యములు విన్న తర్వాత కుమారసంభవమున

ర్థాన్ని శోకింపనేలేదు. ప్రత్యాశా గర్భితమయిన అట్టి శోకము రతివిలాప ఘట్టమున లేమిచే, వర్ణింపబడినంతవరకు అది రత్యనాలింగితమైన శోకమే! అది కరుణమే.

మహాశ్వేత, దివ్యపురుషుని వాక్కులు వినకముందు పొందిన శోకమంతయు రత్యనాలింగితమే. అది కరుణరసమే. ఆ వాక్కులు విన్నపిడప ఆమెకు ప్రత్యాశ కలిగినను కలిగియుండవచ్చును. ఆమె జీవితమున అది వ్యక్తమైనట్లు వర్ణింపబడి యున్నచో అది ఉభయస్థాయి కము కాదగును. కావ్యమున చిత్రింపబడని జీవితమునకును, రసమునకును సంబంధమేమియు లేదు.

ఈ రసము భవభూతి ఉత్తరరామ చరిత్రమునందుగూడ కలదని కొందరు వాదించురు. ఆ ప్రసంగ మిచ్చట అనావశ్యకమగుటయేగాక, మైమెయి తేల్చదగినదికాదు, కనుక ఇచ్చట తడవను.

తెలుగులో, నిర్వచనోత్తర రామాయణమున తిక్కన సోమయాజి సీతాపరిత్యాగ ఘట్టమునకు పూర్వము ఆ నాయికా నాయకుల సంయోగ శృంగారమును వనవిహార శయ్యాగృహ వర్ణనాది రూపమున ఎంతో నాగరకముగా ప్రదర్శించెను. కళాపూర్ణోదయమున పించళిసూరన చేసిన సరస్వతీ చతుర్ముఖుల లీలా విహార వర్ణనయు ఉత్తమజాతి సంయోగ శృంగారమునకు యింకొక ఉదాహరణము.

ఉత్తమోత్తమమైన చిత్తసంస్కారము కలిగి, నాగరక జీవితములోని ఘోర సాధుత్వమును గ్రహించి, ఆ విధముగా జీవితము

గడుపుకొన్న మహాకవులకే పైని పేర్కొన్న కావ్యఘట్టములలోని సుయోగ శృంగారమును వర్ణించుట సాధ్యమగును. అట్టివారు ప్రపంచ వాఙ్మయములలో చాల తక్కువగా వుందురు. జాంతవమైన కామోద్రేక వర్ణనమే శృంగారరసముగా భావించెడి కవులు, గ్రామ్యతా ఖూయిష్టమైన చిత్తవృత్తిగలవారు - అని నిస్సందేహముగా చెప్పవచ్చును.

XV

ర సా భా స ము

ఇంత మనోహరమైన ఈ శృంగారరస ప్రతిపాదక కావ్యమున అనుకార్యముగా (To be imitated) ఉత్తమ ప్రకృతులైన స్త్రీ పురుషుల కథయే ఇతివృత్తముగా ప్రయోజనకారి యగునుగాని, నీచ ప్రకృతులయు, స్వారస్య రహిత జీవనులయు కథలు ఉపాదేయములు కావని ఆదికాలమున భరతుడే నిర్దేశించెను. ఇట్టి ఉత్తమ ప్రకృతుల సరస మనోహర జీవితగాథను గైకొనియు ఒక్కొక్కవి గన నిర్వహణ సామర్థ్యమును, బాచిత్యానౌచిత్య వివేచనమును, లేక దానికి విశ్రుత స్వరూపమును కలిగింపవచ్చును. దానివలన హృదయా వర్జకము కాదగిన కథ సామాజికునకు జగుప్సాహేతువు అగును. ఇట్టి దుర్దశకుగల హేతువులలో ప్రధానమైనది అనౌచిత్యము. ఈ దోషము ఇతర రసములతో కంటే శృంగారమున తెల్లని గోడమీద నల్లని ఎచ్చవలె యెక్కువ యుడితిస్ఫూర్తి పొందును. ఈ అనౌచిత్య పెళాచముయొక్క రూపము ఇట్టిదని నిష్కర్షగా చెప్పుటయే కష్టము. అది కామరూపి. అనేక రూపములతో పొంచి చూచుచుండును. నిక్కపు సహృదయుడయిన వానికి 'చీ' అనిపించెడి శబ్దముగాని, అర్థముగాని, సన్నివేశముగాని ఎచట గోచరించునో, అట్టి చోటులెల్ల అనౌచిత్య జన్మములే. కావ్యమున ఇట్టి శ్రంశిమునకు అలంకారికులు రసభంగమని పేరు పెట్టిరి. “అనౌచిత్యాదృతే నాన్య ద్రసభంగస్య కారణమ్.” అని పూర్వోదాహృతమైన సూత్రమున కిదియే అర్థము.

ఈ రసభంగము ఒక కవిత్వముననేగాక, ఇతర కళాప్రదర్శనములయందును జరుగును. నాటక ప్రదర్శనమున హాస్యరస ప్రతిపాదకమైన విదూషక పాత్ర ధరించిన ఒక నటుడు, తన చేష్టలచే, మాటలచే సామాజికులకు నవ్వుగొలుపు నటన చేయవలసినవాడు, తానే వెకిలినవ్వు నవ్వినచో, అభినయమున అనౌచిత్యముదొరలి, రసభంగము కలుగును. అట్లే రాద్రరసాలంబనమైన పాత్ర ధరించిన నటుడు, తన యెది-మిదికి దుముకుచు ఆయుధచాలనము చేయునపుడ, ఆ ఆయుధమును సరిగా ధరించుట చేతగాక చేయిజార్చినచో, సామాజికులకు రాద్రరసానుభవము లేకపోవుటయేగాక హాస్య-సోత్పిడనము కలుగును. ఆ నటుడు హాస్యాస్పదు డగును. ప్రదర్శనమునకు రసభంగము కలుగును.

ఇక రసాభాసమును గురించి: అభాసమనగా లేనిది యన్నట్లుగా భాసించుట (అసత్ సదవ) అద్వైత వేదాంత సిద్ధాంత ప్రకారము దృశ్యమానమైన యీ చరాచర ప్రపంచమంతయు అసత్తు. 'ఇది మిథ్య' - అని వేదాంతులు బోధింపగా ఆ రహస్యమును వినియు ఇది సత్యమును, శాశ్వతమును అనియే మనము సంసారమున ఓలలాడుచున్నాము. లభ్యమైనంతవరకు సుఖ మనుభవించుచున్నాము; దుఃఖము పైకొనినపుడు బాధయు అనుభవించుచున్నాము. ప్రత్యక్షానుభూతమైన యీ సుఖ దుఃఖ ద్వంద్వము మిథ్య యనియు అసత్తనియు ఎవరు బోధించినను ఊ కొట్టము. ఈ భ్రమకు కారణము మన ప్రత్యక్షానుభవము. ఈ అనుభవమువలననే ఆ భాసమును సత్యముగా భ్రమించుచున్నాము.

స్వప్నజగత్తుకూడ యిట్టిదే. స్వప్నమున మనకు గోచరించు వదార్థములును, మనముచేయు కార్యములును, మనకు కలిగెడి సుఖ దుఃఖములును యదార్థముగానే తోచును. నిజమునకు అది అసత్తు.

ఐనను, మనకు నిక్కముగా అనుభవమునకు వచ్చుటయే అది సత్తుగా భాసించుట.

కావ్యములలో, రసవిషయికమైనట్టి యిట్టి ఆభాసము కలదు. ఇది అన్నిరసములలోను ఉండవచ్చును. కాని శాస్త్రగ్రంథములన్నిటను రసాభాసము శృంగార పరముగానే వివరింపబడినది. అన్యోన్యము రాగములేని స్త్రీ పురుషులను ఆలంబనముగా గ్రహించి వ్రాసిన కావ్యమువలన మనకు కలిగెడి ఆనందము శృంగారము యొక్క ఆభాసమువల్లనేగాని రసమువలన కాదు. దీనికి ఏకత్రైవాను రాగమని పేరు. రెండవ విధమైన ఆభాసము, మేల్చాలంబనముగల శృంగారము. దీనికి మేల్చగతమని పేరు. మూడవది పశుసంజ్ఞాదులను ఆలంబనముగా చెసి శృంగార కావ్యము వ్రాయుట. దీనికి తిర్యగతమని పేరు.

మొదటిదానివలెనే తక్కిన రెండింటను కావ్యపరన వేళ మన కానందము నిచ్చునది శృంగారరసము కాదనియు, దాని ఆభాసము మాత్రమేననియు సిద్ధాంతము చేయబడెను. అనగా అచ్చట యధార్థమైన రసస్థితి లేకపోయినను, ఉన్నట్లుగానే కావ్యమున భాసించుటచేత ఆ యా భాసమునే మనము రసముగా అనుభవించుచున్నామని తాత్పర్యము.

ఆభాసమనెడి పేర నిరాకరింపక శాస్త్రము, దీనికి రసముతో సమానమైన స్థానమునే ఇచ్చెను. ప్రవృత్తమైన రసమునకు అనౌచిత్యము వలన కలుగు భంగముకంటె, అప్రసృత్తమయ్యు ప్రవర్తమానమువలె ఆనందప్రదమగు ఆభాసము మేల్తరము. కావున దీనిని రసభగమువలె తుచ్చమని త్రోసివేయ తగదు.

ఏకత్రైవానురాగమున స్త్రీ పురుషు లనెడి ఉభయాంబనములో, ఒక ఆలంబనమునందే ప్రీతియు రెండవ ఆలంబనమునందు

దానియెడ వైముఖ్యముగల వేరొక విరోధభావమును ఉండును. సాధారణముగా ఉభయనిష్ఠమైన ప్రీతిగాని సామాజికునకు 'రతి' అనేది స్థాయిని కలిగించి చరమదశలో శృంగారముగా ఆనందమునీయ జాలదు. మరి ఏక నిష్ఠమైన ప్రీతి శృంగారరసముగా పర్యవసించి ఆనందము నీయలేకపోయినను, స్థాయిని అంకురింపజేయుటకు సమర్థమే అగును. కవి ఇట్టి యసంపూర్ణాలంబనమును చేపట్టి, దానివలన కలుగు స్థాయికి సహజముగా ఉన్న శక్తికంటె అధికశక్తిని ఆపాదించి ప్రదీప్తము చేయుటవలన సామాజికుడు ఇది యాభాసమా? యదార్థమా? అనేడి ఁరీక్షకు పూనుకొనకయే ఆనందమును అనుభవించును. ఈ యాభాసమును రసముగానే ప్రకాశింప జేయుటకు కవి అసాధారణ ప్రజ్ఞా శాలియై ఉండవలెను. భారతమున కీచకవధఘట్టమును, మనుచరిత్రమున వరూధినీప్రవర ఘట్టమును ఇట్టి ఏకత్రైవానురాగమునకు ఉత్తమ దృష్టాంతములుకాగల తెలుగు కావ్యములు. సారంగధర చరిత్రయు ఇట్టిదే.

సిద్ధిపొందుటకు అవకాశములేని రసమును కావ్యమున అంగి రసముగా ప్రతిపాదించుట భావ్యముకాదనెడి తలంపుతో, మహాకవులు ఇట్టి ఏకత్రైవానురాగముగల కథలను రచింపవలసివచ్చినపుడు, ఈ యాభాస రసమును అంగముగా నొనర్చి, రెండవ యాలంబనములోని భావమును అంగిరసముగా స్థాయినిచేసి దాని జయమును ప్రదర్శింతురు. ప్రబలమైన ఆ విరోధభావమును ప్రతిఘటించుటలో రసాభాసమునకు కారణమైన మొదటిభావము, అత్యుత్కృటమైన విజృంభణమును పొంది, సామాజికులకు అతిమాత్రమైన విజృంభణమును పొంది, సామాజికులకు అతిమాత్రమైన హృదయాహ్లాదమును కలిగించును. అదియే రసముగా ఆస్వాదించబడును. కీచకవధ ఘట్టములో కీచకుని కామము అంత ఉత్కృటముగా వర్ణింపబడుటకు కారణమదియే. అట్లుగాక

ఆ కామవర్ణన నీరసముగా, దుర్బలముగా చేయబడునేని ఆ కథకు రక్తియే యుండదు. ఈ యాభాసమువలని అనందము ఇట్లుండగా, యథార్థమైన రసానందము అంగిరసమువలన కలుగును. కీచకవధలో భీమాశ్రయమైన క్రోధము రాద్రముగా పరిణమించి కావ్యసిద్ధిని, రససిద్ధిని కలిగించుచున్నది. ఇట్లే వరూధిని యనురాగము ప్రవరుని నిర్వకార ధీరత్వముచే ప్రతిఘటించబడి, దానిని జయించుటకు అసాధారణ శక్తిని చూపి తుదకు పరాజితమైనది. ప్రతిఘటనము తేనిచోట ఉత్కట విజృంభణమే ఉండదు. ఆ విజృంభణమే పరాకాష్ఠ పొందిన రసపరిపోషణము. ఆ పరిపోషణమే ఆభాసయాపమున మనకు అనందము గొలిపెడి కావ్యాంశము. రసాభాసమనగా 'చెడిపోయినది' అనెడి లోక వ్యవహారార్థమిచ్చట లేదు. కావ్యము వలన కలిగెడి రసానందమెట్టిదో రసాభాసానందమును అట్టిదే.

రెండవది మైచ్చగతము. మన సంప్రదాయమును బట్టి 'మైచ్చుడనగా హైందవేతరుడు,' అని యన్న అర్థముగాక ఇచ్చట అనాగరకుడు, పామరుడు, అని యర్థము చెప్పుకొనుట లెస్స. ఈ అనాగరకతా పామరత్వములు మతములనుబట్టియు, కులములనుబట్టియు వచ్చునవి కావు. కావున మైచ్చులనగా భరతుడు చెప్పిన ఉత్తమప్రకృతులుగాక 'నీచప్రకృతులు' అనెడి అర్థము చెప్పుకొనవలెను. అట్టివారి చిత్తమున పొడమెడి కామోద్రిక్తత, తక్షణ శారీరక తృప్తిని అభిలషించునేగాని, ఉద్రేకభిన్నములైన నిర్వేదాది భావములును, భావతీవ్రతచే కలిగెడి సాత్త్వికభావములును కలుగువరకును ఉండవలసిన నిగ్రహమును చూపజాలదు. అట్టి పాత్రలను చేకొని కవి రసపరిపోషణము చేయలేడు. అయినను వర్ణించబడినంతవరకు ఆ పాత్రల కామోద్రేకమే మనకు ఆనందదాయకమగుచుండును.

తిర్యగ్గతమైన శృంగారముకూడ ఆభాసమగుటకు కారణము అని మైచ్చపాత్రలవలె నీచప్రకృతులగుటవలనకాదు. తిర్యక్కులలో

సయితము ఉత్తమ ప్రకృతులైన జంతువులు లేవని యెవరు చెప్పగలరు? కాని పాపము- ఆ జీవులకు భావలేదు. కనుక వాటి వాక్యములవలన మనలో వ్యక్తముకాదగిన రసభావస్ఫురణమునకును, తత్పరిపోషణకును అవకాశమే ఉండదు. కావున తిర్యక్కులు ఆలంబనముగా ఉపాదేయములు కావని శాస్త్రకారులు భావించియుందురు. వాటిని పురస్కరించుకొని రసభావ ప్రధానములైన కావ్యములు రచించుట పొసగదు. అయినను, కావ్యవర్ణనలలో వాటి స్రవేశావకాశమున్నప్పుడు వాటి మాటలను కాకపోయినను, చేష్టలనైనను వర్ణించి, ఉద్దీపన విభావమునకు పోషకముగా చేయుదురు. ఆ మూగజీవుల చేష్టావర్ణనము ఎంతో మనోహరముగా ఉండును. అది ఆభాసమా? రసమా? అనెడి తర్కము పొంత పోవక పుమానందమును పొందుదుము. కాళిదాసు, కుమాంసంభవములో స్థాణువనమున తట్టస్థించిన అకాల మధు విజృంభణమును వర్ణించునపుడు ఈ తిర్యక్కులు అతని కెంత ఉపకరించినచో చూడుము. ఇవి ఆలంకారికులు ఆనందదాయకములుగా అంగీకరించిన శ్లోకములే!

“మధు ద్విరేఖః కుసుమైక పాత్రే,
పపౌ, ప్రియాం స్వా మనువర్తమానః
శృంగేణ సంస్పర్శ నిమిలితాక్షిం,
మృగీ మకందూయత కృష్ణపాదః”

(ఒక మగతుమ్మెద తన ప్రియురాలు తేనె త్రావినపిమ్మట తానును ఆ కుసుమపాత్రనుండియే తేనె గ్రోలెను. ఒక మగలేడి, అదులేడిని కొమ్ముతో గోకుచుండగా, ఆ స్పర్శకు పరవశయైన అదులేడి ఉన్నలు మూసికొనెను.)

“దదౌ రసాత్పంకజ రేణుగన్తి
గజాయ, గంధూషజలం కరేణుః

అర్థోప భుక్తేః బిసేన జాయాం

సంభావయామాస ఓధాగనామా.”

(ఆడయేనుగు తామరపూల పుప్పొడిచే వాసించిన నీటిని పుక్కిటబట్టి మగయేనుగున కొనగెను. మగచక్రవాకము తాను చగము తినిన తామరతూడు, నోటి కందించి తన ప్రియురాలిని తాలించెను.)

ఇట్లే మనుచరిత్ర యందలి చక్రవాకీ విరహము చేష్టారూపమున వర్ణింపబడి ఎంతో అహోదజనకమైనది.

సీ॥ ఏవిహంగముగన్న నెలిగించుచును, సారె
కును నై కతంబులఁగూడఁదారుఁ
దారి కన్గొని యది తనజోడు గాకున్న
మెడయైత్తి కలయంగ మింట నరయు
అరసి కన్నీటితో మరలి తామరయెక్కి
వదన మెండఁగ సరోవారి నద్దు
బద్ధిశావఁగ నైవ కట్టిటు కన్గొని
ప్రతిబింబమీక్షించి బ్రవసి యురుకు

గీ॥ ఉరికి యెరకలు దడియ వేరోక్కతమ్మి
కరుగు నరిగిరవంబుతోఁ దిరుగుతేట్లఁ
బొడుచుముక్కున మఱియును బోవువెదక
సంజఁబియుఁజాసి వగనొక్క చక్రవాకి.

తీర్థగతములైన భావములు కొన్ని మానవ హృదయభావముల వలెనే పరిపుష్టిని పొంది ఆనందమునీయుగల శక్తి కలవే— అనెడి తలంపుతో కొందరు కవులు, ఆ జంతువులకు వాక్కుకూడ

కల్పించి, వాటిచే పలికించి, భావప్రపంచమున సర్వప్రాణులును సమానమే అనెడి జాత్విక సత్యమును ఉపదేశించిరి. చేష్టావర్ణనలలో పశుపక్ష్యాదులు పశుపక్ష్యాదులుగనే గోచరించును. మానవభావ అపాదించబడిన తిర్యక్కులు మానవములుగానే కాక దివ్యములుగాకూడ భాసించును. అనంతామాత్యుని గోవ్యాఘ్రసంవాదములోని గోవు పలికిన పలుకులలో ప్రతిఫలించిన ధీత్వము, పుత్రవాత్సల్యము దాని అవ్యక్త మనోభావములు. అనంతామాత్యుడు ఆ భావములకు వ్యక్త రూపము నిచ్చెను. ఆ గోవునెడమనకుగల తిర్యగ్భావనయే నశించి, స్వప్రాణి సాధారణమైన మాతృమూర్తి భావన కలిగెను. ఇటువంటి చోట్ల తిర్యగ్గతమైన భావము రసముగానే ఆనందమును గొలుపును.

మరికొందరు ఆలంకారికులు ఉభయాలంబన నిష్ఠమైన ప్రీతియైనను అనుచితాలంబనమైనచో దానివలన కలిగెడి ఆనందము ఆభాశమే గాని యథార్థముకాదని శాసించిరి. అట్టి అనుచితాలంబనము పరకీయా సంయోగమునను, మునిగురువత్సీ సంయోగమునను ఉభయనిష్ఠమై ఉండునని వివరణము చేసిరి. దీనినిబట్టి అహల్యాసంక్రందనతారశశాంకాది ప్రసిద్ధప్రబంధములు ఆ జాతి రసాభాస గ్రంథములుగా పరిగణింపబడవలెను. ఈ కథలలోని నాయకా నాయకా చరితము, నీతిదూరమై, చెప్పటకును వినుటకును అయోగ్యమై, కావ్యవస్తువుగా స్వీకరింపబడుటకు అనర్హమై, అవవిశ్రముగా ఉండును గనుక అట్టికథలు మొదలే చెప్పరాదనియు, ఏ సాహసుడేని చెప్పినచో, ఆ కావ్యమువలన కలిగెడిది ఆ భాసము మాత్రమే ననియు ఈ సిద్ధాంతముయొక్క తాత్పర్యము. 'కావ్యకళకును నీతికిని సంబంధములేదు.' అనెడి మతమువారు నైతము దుర్నితని ప్రత్యక్షముగా సమర్థించుటకు అంగీకరింపదు. వారును సంఘశ్రేయమును కోరువారే. అయినను నీతిబాహ్యవస్తువు కూడ రచనానైపుణిని బట్టి ఉత్తమశిల్పముగా పరిష్కరింపబడునేని, ఆ సౌందర్యము నీతి దుర్నితులను విస్మరింపజేయునని వారిసిద్ధాంతము. కావున ఒక్కొక్కచో ఒక్కొక్క మహాకవిచే సాంఘికనీతి బాహ్య

మైన ఇతివృత్తముకూడ ఉత్తమ కావ్యముగా రచింపబడవచ్చును. అతని రచనలో ఆలంబనమును విస్మరింపజేసేది శక్తియే ఉన్నచో మనకు నీతినంస్మరణమే కలుగదు. ఆ శక్తిలేనివాడు అట్టి ఇతివృత్తములను తలపెట్టరాదు.

ఇంతకును, ఇట్టి కావ్యములవలన మనకు కలిగెడి రోతయే. ఆభాసమని వారి తాత్పర్యము కావచ్చును. అంతేగాని లేనిది ఉన్నట్లుగా భాసించుట అనేది అర్థమున ఆ శబ్దమును వాడియుండరు. అచట రసము లేకపోలేదు. ఉచితాలంబనపురస్కృతమైన శృంగారముకంటె ఎక్కువ ఉత్కటమైన రసమే ఉన్నది. ఆ సంస్కరణతోపాటు, ఆలంబన సంస్కరణ వెన్నెంటివచ్చుచో ఆ కావ్యము రోతపుట్టించుటేకాదు, బూతుగా గూడ గోచరించును. ఇట్టి కావ్యముల యందుగూడ వ్యతిరేకాన్నయముచే ఏటియో ఒక నీతియే ఉండునని చెప్పేడి వారుందురుగాక. ఆ వివేచనము కావ్యపఠనాంతరము కలుగవచ్చునెమోగాని, కావ్యపఠన వేశకలుగునది మాత్రముకాదు. కాబట్టి కావ్యాత్మమైన ఇతివృత్తమునకు మూలమైన యథార్థలోక కథ మంచిచెడ్డలను, కావ్యపఠనానంతరము వివేచింపదగిన నీతి దుర్నితలను తడవక, కవి పరిష్కృతమైన కావ్యసౌందర్యమును అనుభవించుటే పాఠకుని ధర్మము నీతిరహితమైన కథను చేపట్టినను, దుర్నితిని సమ్మంపక శిల్ప మర్యాదానుసారముగా పాఠకునకు ఉత్తమ చిత్తసంస్కారము కలిగించుట కవి ధర్మము. ఈ ఉభయులును లోకములో చాల అరుదుగా నుండురు.

XVI

కావ్య భేదములు

కావ్యప్రపంచమే సాహిత్యసనియు, ఆ సాహిత్యమునే విమర్శకులు వాఙ్మయముగా పరిగణితురనియు తొలుత విశదీకరించితిని. అట్టి సాహిత్యమున భిన్న భిన్న రూపములతో, భిన్న భిన్న నామములచే పిలువబడు వివిధ కావ్యములిమిడియందును. అవన్నియు తత్తత్కావ్య విశేషములుగా లోకమున నెగడుచుండును. ఈ విశేషములన్నిటిని వర్గీకరించి వాటివాటి లక్షణములనుబట్టి కొన్ని భాగములుగా వేర్పాటు చేయుటకై మన ఆలంకారికులును, పాశ్చాత్యులును, కొన్ని ప్రమాణములను అనుసరించిరి. వారి విభాగపద్ధతికిని, మనవారి విభాగపద్ధతికిని ఒక్కొక్కయెడ సాదృశ్యమును ఒక్కొక్కయెడ విభేదమును కానవచ్చుచుండును.

భాకతీయాలంకారికులు చందస్సును ప్రమాణముగా గైకొని, దాని భాషాభావములనుబట్టి కావ్యములను పద గద్య చంపువులుగా విభజించిరి. ప్రదర్శన ప్రమాణమును పురస్కరించుకొని ప్రదర్శన యోగ్యములైన వాటిని దృశ్యములనియు, శ్రవణయోగ్యములను శ్రవ్యములనియు, వేరొక విభాగము చేసిరి. అప్పకవి మొదలగు, లాక్షణికులు గీతిని పురస్కరించుకొని, సంగీతకావ్య మనియు సాహిత్యకావ్యమనియు ఇంకొక విభాగము చేసిరి. ఇదియే పార్వ్య గేయ విభాగము.

పద్యకావ్యములందు నిబద్ధములు, అనిబద్ధములు అని రెండు భేదములు కలవు. సంధిసామద్రియుతమై, ప్రకృష్టమైన బంధము కలిగి విస్తృతోదాత్తమైన ఇతివృత్తముగల కావ్యమే నిబద్ధకావ్యము. దానినే సర్గబంధమనియు, మహాకావ్యమనియు, దండి పెర్కొనెను. తెలుగున దానినే వ్రాబంధమని పిలుచుచున్నాము. సంధిసామగ్రి (unifying factors) అనగా- ఒకకావ్యములో గల పద్యములనన్నిటిని పూలదండ వలె ఏకసూత్రమునకు నిబంధించెడి ఒక కథయు, ఆ కథ నలంకరించెడి వర్ణనలును, దానిని నడపెడి పాత్రలును మొదలైన సాధనములతో ఆద్యంతములకు అవిచ్ఛిన్న సంబంధము కలిగించెడి రచన. ఇదియే నిబద్ధకావ్యము.

అనిబద్ధకావ్యములందు మరల అనేక అంతర్భేదములు కలవు.

స్వయంసమగ్రమై రమణీయమగు పద్యము 'ముక్తకము' అనబడును. అమరుక శతకములోని శ్లోకములన్నియు ముక్తకములే. వాటిని సప్తశతిలోని శ్లోకములును అట్టివే.

క్రియాపద సమాప్తికై పరస్పరాపేక్షగల ఐదు పద్యముల సముదాయము కులకమనబడును. ఈ సంఖ్య అంతకంటె కొన్నియెడల ఎక్కువ తక్కువలుగా ఉండవచ్చును.

వాడుకలోనున్న పంచరత్నములు, నవరత్నములు, నక్షత్ర మాలికలు మొదలగు ఖండరచన లన్నియు అనిబద్ధ కావ్యజాతిలోనివే. శతకములును అనిబద్ధములే. ఇతివృత్తములేని ఆధునిక ఖండ కావ్యము లును అట్టివే.

ఒక ఇతి వృత్తమును స్వీకరించి, కవిత్వరచన సాగించు. వపుడు అందు ప్రకృష్టమైన బంధముడక తప్పదు. ఇతివృత్త

'ప్రాధాన్యములేని అనిబద్ధ కావ్యములందు భావముయొక్క ఉల్బణత్వము, చాలనము పొచ్చుగానుండును. అందుచే వాటిలో ప్రతివిద్య రసోదయము కలుగుచుండును. నిబద్ధకావ్యములలో ప్రతి పద్యమును రసాస్పదమగుట సంభవింపదు.

అలంకారశాస్త్రములలో పురాణేతిహాసములు కావ్యములుగా పరిగణింపబడలేదు. ఆ శాస్త్రము కావ్యసౌందర్య విమర్శనముకొరకు పుట్టినదగుటచేతను, ఆ సౌందర్యమునకు ప్రథమహేతువు అందలి కథ యగుటచేతను, ఆ కథ ఉత్తమ నాయకాశ్రయమైననేగాని సుందరము కాదు గనుకను, ఏకనాయకాశ్రయత్వము, వస్త్రైక్యములేని గ్రంథములను అలంకారికులు మహాకావ్యములుగా గైకొనరైరి. ఈ ప్రమాణమునుబట్టి పురాణేతిహాసములు కావ్యములుకావని వారి తలంపు. వారిలో కొందరు, ఇతిహాసమైనను భారతమును కావ్యముగానే ఉదాహరించిరి. కాగా పురాణమును మాత్రమే పరిహరించిరిని తాత్పర్యము. సంస్కృత నందెట్లున్నను, తెలుగున పురాణేతిహాసములను సాహిత్యము నుండి వేరుచేయుటకు వీలులేదు. తెలుగు కవులు వాటిని సయితము కావ్యకళాదృష్టితో రసవంతములుగానే రచించిరి. పోతన భాగవతమును, శ్రీనాథుని భీమఖండ కాశీఖండములను కావ్యములు కావని ఏ తెలుగు పుంజుకు డనగలడు?

మానవాభ్యుదయమునకు హేతుభూతములైన మతము, ధర్మము, చరిత్ర, సాహిత్యము, శాస్త్రము మొదలగు వాటి పరిజ్ఞానముతయులైన భిన్న భిన్న పరిశ్రమలవల్ల నేర్వదగినదేయైనను, అట్టి జ్ఞాన విజ్ఞాన స్వస్వమునకును రాశీభూతముచేసి, ఏకత్ర నిబంధించుట ఉత్త పద్ధతియని మన వ్రాసియులు ఏనాడో గ్రహించి, కష్టసాధ్యమైన ఆ పరిజ్ఞాన

మును కావ్యమాధుర్యముతో మేళవించి, సుకుమార బుద్ధులకు సైతమును లభసాధ్యమగునట్లు పురాణేతిహాస రచనారూపమున అనుగ్రహించి పోయిరి. ఇట్టి ప్రయత్నము ప్రపంచమున మరెచ్చటను జరుగలేదు. శుద్ధకావ్యమునకు అనావశ్యకమైన ఆ విజ్ఞాన భారమంతయు కావ్యవస్తువు కాకపోయినను, ఆ గ్రంథములు శాస్త్రవాఙ్మయమున చేరవు గనుక సాహిత్యముగానే పరిగణింపబడవలెను కొందరు సంస్కృతాలంకారికులే పురాణేతిహాసములను కావ్యములుకావని త్రోసిపుచ్చలేక, వాటిని శాస్త్రకావ్యములని సిద్ధాంతము చేసిరి. అనగా వాటిలో కవితాసౌందర్యమున్నను, విజ్ఞానోపదేశభాగమే ఎక్కువగా ఉండుటచేత అవి శాస్త్రములవంటివేనని వారి తాత్పర్యము.

పురాణేతిహాస కావ్యములకు ఉదాహరణముగా భాగవతమును, భారతమును, రామాయణమును చూపుచు ఈ మూటిలో రామాయణమొక్కటే కావ్యమని 'కొందరాలంకారికులు నిర్ధారణచేసిరి.

రచనావిధానమును, ప్రయోజనమును ఈ మూడింటికిని సమానమే. అట్టియెడ ఒక్క రామాయణమును మాత్రమే కావ్యముగా గ్రహించుటకు కారణమేమి? భారత భాగవతములలో గల ధర్మప్రసంగములు, విజ్ఞానబోధలు రామాయణములో మాత్రము లేవా? అట్టిచో ఈ మూడిటినిగూడ శాస్త్రకావ్యములనియే చెప్పదగునుగాని, రామాయణమును మాత్రమే కావ్యమని ఏల చెప్పవలెను? అనెడి ప్రశ్నకు సమాధానమిది:-

ఇతివృత్త స్వభావమునుబట్టి రామాయణము ఏకనాయకాశ్రయము. ఆ గ్రంథము రాముడనెడి మహాపురుషుని మనోహర

చరితము. ఆ చరిత్రకు అంగోపాంగములుగా ఎన్ని ఇతరగాథలను చేరినను, ఎన్ని ధర్మప్రసంగములు వచ్చినను, ఏకనాయకాశ్రయ జన్యమైన వస్త్రైక్యమునకు భంగమురాదు. మరి భాగవతమున ఆట్టి ఏకనాయకుడు లేడు. అది యే నాయకునియొక్కయు ప్రధాన చరిత్ర కాదు. యుగాంతర వ్యాప్తములైన అనేక కథలతో, సృష్టి స్థితిలయములకు సంబంధించిన ధర్మతత్వములను నిరూపించుచు, బహువిస్తృతమైన ఆ యితీవృత్తము ఒక కాలమునకు ఒక లోకమునకు మాత్రమే సంబంధించినట్టిగాక, త్రికాలములకు, త్రిలోకములకు సంబంధించినద. ఇట్టి లోకాంతర యుగాంతర వ్యాప్తిగల విషయమునకు మానవమాత్రుడెవ్వడును నాయకుడు కాజాలడు. పురాణములు సాధారణముగా భగవద్గీతా మయములే అగుటచే వాటికిని నాయకుడుండవలెనని చెప్పవలసివచ్చినచో భగవంతుడే నాయకుడు. అంతమాత్రమున అందు వస్త్రైక్యముండుననుకొనుట పొసగదు. పురాణములలో ఉండెడి కథలన్నియు జీవితధర్మములకో, మతసిద్ధాంతములకో, సృష్టిరహస్యములకో ఉత్తాహరణముగా నుండును. ఆ కథలలో మానవులేగాక దేవతలు, రాక్షసులును పాత్రలుగా ఉండురు. ఆ పాత్రలన్నియు భగవంతుని ఆగ్రహమునకో, అనుగ్రహమునకో పాత్రములైన జీవులు. ఆ జీవులత్వారా భగవద్గీతావర్ణనము జరుగుచుండును. ఆ కథయొక్క ప్రయోజనమంతయే. ఆ కథలలోకొన్ని భూలోకరాజులకు సంబంధించినవి ఉన్నను అవి యధార్థముగా 'చారిత్రకములు' అని అనిపించుకొనదగినవి కావు.

'చారిత్రకము' అనిపించుకొనదగిన ఇతివృత్తము కలది ఇతిహాసము. ఒక రాజునకుగాని, ఒక రాజవంశమునకుగాని, ఒక జాతికిగాని, ఒక శత్రుమునకు గాని సంబంధించిన ఇతివృత్తము యధార్థముగా చారిత్రకము. కొన్ని యితీహాసములు ఏకనాయకాశ్రయములై ఉండవచ్చును. అట్టిదానికి 'పరిక్రియ' అని పేరు. పరిక్రియ ఏకనాయకా

శ్రేయమైనను దానియందు అనని జీవితచరిత్రకు సంబంధింపని దేశ చరిత్ర విస్తరించియుండుటచేత, అది కావ్యము కాజాలదు. బహునాయక శ్రేయమైన ఇతివృత్తమునకు 'పురావృత్తమ'ని పేరు. ఇతిహాసము నందును, పౌరాణికములనిపించుకొనదగిన సందర్భములు పెక్కులున్నను, అవి చరిత్రాంశకు ఉదాహరణములుగా, పోషకములుగా చెప్పబడుటచే, అందలి ప్రధానచరిత్రకు భంగమువాటిల్లదు. ఈ వివరణమునుబట్టి పురాణేతిహాస కావ్యములయందు దివ్య (Supernatural), చారిత్రక (Historical), సాంసారిక (Personal) అంశలు ప్రధానములుగా గోచరించుచుండుననియు, ఈ మూడు జాతుల గ్రంథములయందును అన్వేష్యగుణ సంక్రమణము ఉడకపోదనియు గ్రహింపవలెను. కావ్యమునకు పరమోదాహరణమైన రామాయణమందు దివ్య చారిత్రకాంశలు లేకపోలేదు. చారిత్రకమైన భారతేతిహాసమునందు దివ్య, సాంసారికాంశములు లేకపోలేదు. మరి ఈ విభాగము గుణప్రకాశనమునుబట్టి చేసినదేగాని వేరుకాదు.

XVII

పాశ్చాత్యుల విభజన పద్ధతి

కర్తృత్వ-అపీక్షా నిరపేక్షతలనుబట్టి పాశ్చాత్యులు వాఙ్మయమును కాన్యశాస్త్రభేదమున రెండుశాఖలుగా విభజించిని తొలుత చెప్పితిని. కవియొక్క ఆత్మీయతా ప్రతిఫలనముగల గ్రంథమే కావ్యమనియు, శాస్త్రమున అవి ఉండదనియు ఆ సందర్భముననే వివరింపబడెను. మరల ఈ ఆత్మీయతా ప్రాముఖ్యమే కావ్యవాఙ్మయమున నైతము ఆత్మాశ్రయ కవిత్వము. (Subjective poetry) పరాశ్రయ కవిత్వము (Objective poetry) అనెడి భేదమేర్పడుటకు కారణమైనది.

ఏ కవిత్వమైనను మానవ జీవితమును, జగత్తును విడిచియుండదు. ఈ జగత్తు అంతరమనియు, బాహ్యమనియు రెండు విధములు. దృశ్య మానమైన ఈ చరాచర ప్రపంచమంతయు బాహ్యము. కవి ఈ జగత్తు నుండియే తన కావ్యరచనకు వస్తువును స్వీకరించుచుండును. ఆ వస్తువు ఒక రమణీయమైన పదార్థమైనను కావచ్చును. లేదా, లోకమున జరిగిన ఒక వృత్తాంతమైనను కావచ్చును. ఆ వృత్తాంతమైనను కవి దర్శనమునకు రమణీయముగా తోచినపుడే అతడు దానిని చేపట్టును. అంతేగాని తాను వినిన వృత్తాంతములన్నిటిని కావ్యములుగా రచించుటకు పూనుకొనడు. అతని హృదయమును ఆకర్షించిన ఆ వృత్తాంతమును కావ్యవస్తువుగా మలచుటకు సంకల్పించినంతనే. దానినిగురించి మననము

చేయ మొదలిడును. ఈ కథ కవికి బాహ్యజగత్తు సమర్పించిన కావ్య వస్తువు.

కాను నినినట్టియు చనినట్టియు రమణీయ వృత్తాంతములచే గాక, కనినసుందర పదార్థములను సైతము ఆతడు స్వీకరించి వాటి రామణీయకమును వర్ణించి ప్రదర్శించును. ఈ రమణీయ పదార్థము గూడ బాహ్యజగత్తునుండియే అతనికి లభ్యమగుచున్నది. అయినను ఈ రెండు రచనలను కొంత భేదమున్నది. వీటిలో మొదటిది పరాశ్రయ కవిత్వము. రెండవది ఆత్మాశ్రయ కవిత్వము.

ఇక అంతరజగత్తు అనునది ఉద్ధమానసిక ప్రపంచము. అందు బాహ్యప్రపంచమునందువలె రమణీయ పదార్థములుగాని, ఇతివృత్తములుగాని జనింపవు. ఆ ష్టేత్రమున జనించెడిదెల్ల ఒక్కభావము మాత్రమే. బాహ్యజగత్తునందొక్కము స్వీమానవ సాధారణ భోగ్యము. ఆ ష్టేత్రమున ఉద్భవించెడి పదార్థ రామణీయకమును అనుభవించుటకు అనుభవయోగ్యమైన హృదయముగల వారెల్లరును అధికారులే. మరి మానసిక ప్రపంచము సర్వ సాధారణము కాదు. ఎవరి మనఃక్షేత్రము వారిదేగాని ఇతరులకు అందు హక్కులేదు. ఆ ష్టేత్రమున ఒకరికి జనించెడి భావములు ఇంకొకరి మానసిక ష్టేత్రమున జనించెడి భావములతో సదృశములు కావచ్చునుగాని, ఒకనిది ఇంకొకడు తనదిగా అనుభవించుటకు వీలులేదు. ఎవని భావము వానికే ఆస్మీయము. కవియైనవాడు తన మానసిక ష్టేత్రమున ఉద్భవించినట్టి సుఖదుఃఖాత్మకములగు భావములను కావ్యరూపమున వ్యక్తముచేసినపుడు ఆ భావములు అతని ఆస్మీయములు గనుక, ఆ కవిత్వము ఆ యాస్మీయతనే అనుసరించియున్నదిగనుక అది 'ఆత్మాశ్రయకవిత్వము' అనిపించుకొనును. (Poetry of experience) ఇయ్యెడ ఆతని కవిత్వమునకు నిదానమైనది అతని ఆత్మభావమేగాని వేరొకటి కాదు. దీనినే

అత్మ వ్యక్తికరణము (Self-expression) అందురు. సాహిత్యమునకు ఇదియే మూలము.

మరి ఆ కవియే కన్నువిప్పి, బాహ్యజగత్తును చూచుటలో ఒక సుంద పదార్థము కంటబడినప్పుడు దాని సౌందర్యమునకు ముగ్ధుడై దానివలన తన మనస్సులో పుట్టిన భావములను వ్యక్తము చేసినపుడును అది ఆత్మాశ్రయ కవిత్వమే అగును. ఇయ్యెడ ఆ పదార్థము బాహ్య జగత్తులోనిదే యెవను, దాని దర్శనమువలన ఆతనికి కలిగిన మానసిక విక్రియను వ్యక్తము చేయుచున్నాడు గనుకను ఆ విక్రియ అస్థియమే గనుకను అది ఆత్మాశ్రయ కవిత్వమే. కన్నుమూసికొని హృదయగత సుఖదుఃఖ భావములను వ్యక్తము చేసినను, కన్నుతెరిచి బాహ్య ప్రకృతిగత సుందర పదార్థమును న్నగించినను రెండును ఆత్మాశ్రయ కవిత్వమే అని చెప్పబడును. ఇంకొక కవి తన భావములను ఏదోనొక పాత్రకు అపాదించి, దాని ముఖమున వాటిని వ్యక్తముచేసినపుడు అదియు ఆత్మాశ్రయకవిత్వమే అగును. ఇదియు అనుభవకవిత్వమే (Poetry of experience) అయ్యెడ తన భావమునే ఆ పాత్రనోట పలికించుచున్నాడుగాని ఆ భావము ఆ పాత్రదికాదు. మరొకచోట ఒకని హృదయగత భావములను తనవిగా అనుభవము చేసికొని, ఆ వ్యక్తియే తానుగా భావించుకొని, భావవ్యక్తికరణము చేయునప్పుడు అదియు ఆత్మాశ్రయ కవిత్వముగానే అంగీకరింపబడును. (Poetry of Imagination), ఈ రెండిటిలో మొదటిదానియందు కవి ఒక పాత్రను అడ్డుపెట్టుకొని దాని ముఖమున తన భావమునే వ్యక్తము చేయుచున్నాడు. రెండవదానియందు పాత్రతో తాదాత్మ్యము పొంది, దాని హృదయమును ఆత్మాయత్తము చేసికొని ఆ భావములను తనవిగానే వ్యక్తముచేయుచున్నాడు. ఈ రెండు రకములును ఆత్మాశ్రయ కవిత్వమేయైనను అన్యవదేశమును, పాత్రనిమిత్తతయు

తేకుండ కవి మనయెదుట నిలిచి తన భావములను తానే సూటిగా వ్యక్తము చేసెడి కవిత్వమంత స్వచ్ఛమైనవి కావు.

అన్యాశ్రయము, లేదా పరాశ్రయము అనెడి కవిత్వమునకు అన్యహృదయగత భావవ్యక్తీకరణము అని యర్థము కాదు. అట్టి భావము కవి తనదిగానే భావించి వ్యక్తముచేయుటనుబట్టి ఆత్మాశ్రయ కవిత్వములో ఒక విశేషముగా పైన పేర్కొంటిని. మరి అన్యాశ్రయ కవిత్వమునగా కవి బాహ్యజగత్తులో జరిగిన ఒక వృత్తాంతమును ఇతివృత్తముగా గ్రహించి రచించిన కవిత్వము అని యర్థము. కవికి పరులైన మానవుల నాశ్రయించి విస్తరించిన ఇతివృత్తముకలది యగుటచే ఆ రచన పరాశ్రయమని పేర్కొనబడనది. దీనిలో మానవవర్తనయే ప్రధానము.

ఒకప్పుడు కవి తన జీవితవృత్తాంతమునే కావ్యవస్తువుగా గ్రహించినను, అది పరాశ్రయ రచనయే అగును. ఆ వృత్తాంతము కవికి సంబంధించినదే యైనను, దాని ప్రవర్తనకు తనతోపాటు ఇతరుల వర్తనముగూడ కారణమగుటచేతను, ఆ యితరులలో ఈనుగూడ ఒక పాత్రమాత్రముగనే వ్యవహరించుచుండుట చేతను అది ఆత్మాశ్రయ కవిత్వముకంటె భిన్నమైనది. ఉదాహరణకు రాముడే రామాయణకావ్యమును వ్రాసియుండుననుకొందము. ఆ కథాప్రవర్తనకు కవియైన రాముని వర్తనముతోపాటు మరికొంతమంది వర్తనముగూడ తోడ్పడిననెగాని ఆ కథ జరుగదు గనుకను, ఆ కథ రాముని హృదయమున జనించిన భావము కాదు గనుకను అది పరాశ్రయమే అగును. ఆ రామాయణముననే ఆ రాముడే నీత కొరకు పంపాశిమున విలపించు ఘట్టము వియోగమనెడి ఆతని హృదయగత భావముయొక్క వ్యక్తరూపము గనుక ఆ భాగము ఆత్మాశ్రయ కవిత్వమే అగును. మరి వాల్మీకి ప్రహసన రామాయణము

ములో ఆ పంపాతీర విలాపముట్టు కవికి ఆత్మాశ్రయముకాదు. అది రాముని విలాపముగాని వాల్మీకిదికాదు. వాల్మీకిరామాయణములో 'మా నిషాద ప్రతిష్ఠాంత్య'మృతాది మొదటిశ్లోకము స్వచ్ఛమైన ఆత్మాశ్రయ కవిత్వము, తక్కినదంతయు పరాశ్రయమే. అందును వాల్మీకి అచ్చటచ్చట తనకుతానై పలికెడి వాక్యములు ఉన్నను, అవి కథానిర్వహణార్థమై సూత్రధారుడు పలికెడి వాక్యములవంటివేగాని కవి తాననుభవించిన భావమును వ్యక్తము చేయునటువంటివికావు. అనగా మొత్తముమీద ఈ విభాగము కవిత్వ పదార్థముయొక్క జన్మస్థానము ననుసరించి ఉండునన్నమాట. కవియొక్క అంతర్జగత్తుడ పొడమిన భావమే ప్రధానముగా ప్రవర్తిల్లిన కవిత్వము ఆత్మాశ్రయము. శాస్త్ర జగత్తున ఇతర ప్రాణులను ఆశ్రయించి జరిగిన వర్తన ప్రధానముగా ప్రవర్తిల్లిన కవిత్వము పరాశ్రయము.

ఇంత సూక్ష్మవివరణము జరిగినను, ఈ రెండు జాతులను నిచ్చుర్లుగా వేర్పరచుట కష్టము. ఈ రెండును అన్యోన్యాశ్రయములనక తప్పదు. మేఘసందేశమువంటి భావప్రధానమైన కావ్యమున ఆ భావము యొక్క ఆవిష్కరణమునకు ఆధారముగా కవి ఇతరప్రాణి వర్తన పూర్వకమైన ఈషత్కథను గ్రహింపక తప్పలేదు. అయినను అందలి ఇతివృత్తము అప్రధానమై, భావప్రపంచనమే అత్యంత ప్రధానమగుటచే అది ఆత్మాశ్రయ జాతిగానే పరిగణింపబడినది. రామాయణమువంటి పరాశ్రయ కవిత్వమున ఎడనెడ రసోద్దీప్తి హేతువులైన ప్రకృతివర్ణనలు ఆత్మాశ్రయ కవిత్వ భాగములుగనే పరిగణింపబడుచు. మేఘసందేశమున ఇతివృత్తము అప్రధానము కాగా, రామాయణమున అదియే ప్రధాన మగుచున్నది. ఒక దానియందు పాత్రల వియోగ భావవర్ణనయు, తదనుగుణమైన ప్రకృతి వర్ణనలును కవిత్వ పదార్థమగుచుండగా వేరొక

దానియందు అట్టి వర్ణనలు కవిత్వపదార్థమైన రామకథాచనకు వేవర్ణ్య రచనలై నవి.

కొందరు ఈ యాత్మాశ్రయ కవిత్వమును భావకవిత్వము (Lyrical poetry) అనియు, పరాశ్రయ కవిత్వమును వస్తుకవిత్వ మనియు చెప్పుదురు. ఇందులో వస్తుకవిత్వమనునది ఆభ్యాసరూపముగా గాని (Narrative form), సంవాదరూపముగా గాని (Dialogue form) ఉండును. ఈ రూపభేదమును బట్టియే శ్రవ్యదృశ్య కావ్య వివరణ మేంపడినది. మరి భావకవిత్వమనుదానిని మన ప్రాచీనులు మధురకవిత్వమని పేర్కొని సాహిత్యమును స్థూలముగా మధుర శ్రవ్య దృశ్య కావ్యవిశేషములుగా వర్గీకరించిరి. ఈ వర్గీకరణము సాక్షాత్తి పాశ్చాత్యుల వర్గీకరణముతో (Lyrical, Narrative and Dramatic) యధాతథముగా సంపదించుచున్నది. కాని ఆత్మాశ్రయ పరాశ్రయ విభేద వివరణమును, భావకవిత్వ నిర్వచనమును మన పూర్వులు చేయలేదు. ఆ వివరణములును, ఆ నిర్వచనములును తార్కికపరీక్షకు నిలువజాలవనెడి తలంపుతో వారాజోలికి పోరైరి కాబోలు. ఆత్మాశ్రయ కవిత్వముగా, లేదా భావకవిత్వముగా మనము చెప్పుకొనెడి రచనలన్నియు వస్తురహితమైన కవితా మాధుర్యము గలవియగుటచేత సాముదాయకముగా మధుర కవిత్వ శిల్పమునే, ఆ జాతికంతకును వ్యవధేశముగా నిర్దేశించిరి. ప్రథమ భావకవిత్వమునకు పాశ్చాత్యులక్షణానుసారము గీతి (Music) ప్రధానము. ఈ ధర్మము నెరిగియే మన ప్రాచీనులు మధురకవిత్వమున గేయమునకు మొదటి స్థానమిచ్చిరి.

XVIII

కవిత్వము - ఉత్పత్తి వికాసములు

“చిత్ర విచిత్ర కార్యకమనీయమైన ప్రకృతి దేవతా చిద్విలాసమును చూచి ఆనందపరవశుడై ప్రాకృత జీవియగు ప్రాక్తన మానవుడు చిదులు త్రొక్కుచు పాడిన పాటయే మానవాళి కవిత్వావిర్భావమునకు నాంది” అని మౌల్టన్ పంతుని సిద్ధాంతము. ఆ పాట అడుచు పాడినది గనుక దానికి ‘ఆటపాట,’ లేక ‘నృత్యగీతము’ (Ballad-dance) అని పేరు. ఆ ప్రాక్తన మానవుని భావము ఆతనినోట అంతర్ముఖమైన గీతముగానే వెలువడుటకు కాణము వృద్ధయవేదన యొక్క నిర్భరత్వమే అని చందస్సును గూర్చిన ప్రకరణములో వివరించితిని. ఈ నృత్యగీతములో మూడు భిన్న కళాంశములు కలవు. అడుగు వేయుట, రాగమంత్రీయుట, మాట పలుకుట— ఈ మూడే నృత్యము, నాదము, శబ్దము అను పేళ్ళ పరగుచు క్రమముగా నాట్యమునకు, సంగీతమునకు, కవిత్వమునకు బీజములైనవి. ఈ మూడిటిలో శబ్దమే కవిత్వాద్రవ్యము. మౌల్టన్ చెప్పలేదుగాని, ఈ నృత్యగీతమే కవిత్వముతోపాటు తక్కిన రెండు కళలకును (సంగీతము, నాట్యము) బీజము. నిర్భరమైన భావము వ్యక్తమైనపుడు అది అయాన్వితిముగా గీతిగా వ్యక్తమగుటయే గాక శరీరావయములందును తదనుగుణమైన చలనములను కలిగించుచునే యుండును. (భావావేగము వలన అప్రయోచలనము Emotion > Motion).

సాధారణ వనోభాషములను వ్యక్తము చేయునపుడు సైతము అవయవనితేపము జరుగుచునే యుండును. కోపముతో మాటలాడునపుడు కన్నులెఱ్ఱజేసి, చేయియెత్తి, భీషణముగా చూచుటయు, శోకించునపుడును, దశఖవాక్యములు పలుకునపుడును, చేతితో మొగమును కప్పకొనుటయు, నెత్తిని మొత్తుకొనుటయు లోకసాధారణమైన చర్యలు. సంకోచముతో ఉబ్బొంగు బాలురు అరచుచు గంతులు వేయుట వెల్లవిరిసిన భాషము ప్రవేశించెడి అవయవ వితేపమే. ఆ యాదిమ మానవుని గీతము నృత్తముతో భివ్యక్తమగుటకు కారణమిదియే. అంతరింద్రియ బహిరంద్రియ వ్యాపారములకు పోరాని సంబంధము కలదు.

ఈ నృత్తగీతములోని గీతమే యటు సంగీతముగా పరిణమించుటేగాక, ఇటు సాహిత్యములో గేయకవిత్వముగాను, కేవల పద్యకవిత్వములో వదురకవిత్వముగాను పరిణమించినది. గేయము కూడ కవిత్వమే యైనను, పద్యమునకును దానికిని చాల భేదము కలదు. కవిత్వమునకు ప్రధానాంగమైన శబ్దము తొలినాడు తనకు సాహచర్యము నెరపిన నృత్తగీతములలో నృత్తమును పూర్తిగను, గీతిని కొంతవరకును విసర్జించి తన రాజ్యమును తానే ఏలుకొనజొచ్చినది. అదియే పద్యకవిత్వము. ఈ రాజ్యములో నృత్తమునకు ప్రవేశమే లేదనుట విశదమే. గీతికి మాత్రము చందోరూపమున కొంత ప్రవేశార్హత కలిగినది. పాటగా పుట్టిన కవిత్వము పద్యముగా పరిణమించుటలో నృత్తమువలె గీతమును కడముట్ట విసర్జింపలేక పోయినది. దానిని సయితము విసర్జింపవచ్చునని రుజువుచేయుటకు పుట్టినదే గద్యకావ్యము. చందోవిసర్జనమువలన గద్యము కవిత్వ మనిపించుకొనునా, లేదా? అను మీమాంస పూర్వప్రకరణములలో చేసినది. తన రాజ్యమైన కవిత్వమున తానే సర్వాధికారమును నెరుపుటకై శబ్దముచేయు కృషి వలెనే,

గీతము సయితము తన సర్వాధికారము తాను నెరపుటకు కృతులు, కీర్తనలు, పదములు- అనేడి విశేషములతో గేయకవిత్వమనెడి పేరు దాల్చినది. ఈ రెండిటిలో పద్యకవిత్వ ప్రవర్తన భావనాప్రధానమైన సారస్వత శిల్పలోకమున, గేయకవిత్వసంచారము రాగ తాళ ప్రాధానమైన సంగీతకళాజగత్తున, అదిమ మానవుడు ఎట్టి హృదయ వేదనను భరింపలేక, అర్తించెంది పరవలడై నృత్తగీతమును పాడెనో, అట్టి గుణముగల భావమును వ్యక్తముచేయు పద్యములన్నియు యధార్థమైన భావకవిత్వములై నవి. కాలక్రమమున అట్టి అర్త లేకపోయినను, అత్మీయ భావవ్యక్తీకరణములన్నియు ఆ జాతిలోనే చేర్చబడినవి. మరికొంతకాలమునకు రమణీయములైన వైకృతి వర్ణనలును, భావ వర్ణనలును ఆ కక్ష్యలో చేరినవి. పద్యకవిత్వము భావకవత్వముగానే గాక, లోకములోని ఒక వృత్తాంతమును ఇతివృత్తముగా స్వీకరించి, కథన ప్రాముఖ్యమును వహించి శ్రవ్యకావ్యమైనది. ఈ కథనాంశము నృత్తగీతమున లేనేలేదు. తాను వస్తుకవిత్వముగా విస్తరించుటకు పద్యము లోకమునుండి ఎరువుతెచ్చుకొనిన పదార్థము కథ. ఆ కథనే నృత్తపరిణతరూపమైన నాట్యమునకు మేళవించి రచించినపుడు నాటకమైనది. సాహిత్యమున ఈ మూడే ప్రధాన కావ్యవిశేషములు. ఈ మూడును ఆ నృత్తగీతములోని శబ్దమునకు పరిణామరూపములే.

ఈ మూడు భేదములే వచనవాఙ్మయమునను కలవు. అది ఎన్ని శాఖోపశాఖలుగా విస్తరిల్లినను అవన్నియు పైని పద్య వాఙ్మయమున పేర్కొన్న మూడు జాతులతోనే సరిపోవుచుండును. కవి అత్మీయ భావమును భావకవిత్వముగా వ్యక్తముచేయుటవంటిదే వచన రచయిత ఆత్మచింతన ఫలముగా తాత్త్విక వ్యాసములు

వ్రాయుట. కవి కథనాత్మకమైన శ్రవ్యకావ్యమును వ్రాయుటవంటిదే వచన రచయిత విపులములైన ఆఖ్యానములు వ్రాయుట. నాటకములోని పాత్ర స్వగతమును అభినయించుచు ఉచ్చరించుట వంటిదే ఒక ఉపన్యాసకుడు సభయెదుట నిలిచి తన మనోభిప్రాయములను అవయవ విశేషముతో ఉపన్యసించుట. నటుడు సామాజిక కుల యెదుట నిలబడి అభినయసహిత వాక్యోచ్ఛ్వాస చేయుట ఎటువంటిదో ఉపన్యాసకుడు సభయెదుట నిలబడి తన ఆభిప్రాయమును రక్తిగా ప్రదర్శించుట అటువంటిది ఈ సామ్యము ప్రత్యేకముగా మనము వినెడి ఉపన్యాసమునకే గాని, ప్రతితమై మనచేత చదువు కొనబడెడి ఉపన్యాసమునకు కాదు. ఈ మూడు జాతుల వచనములును సాహిత్యనామ సార్థికమగునట్లుగా రచించెడి వేదాపులు చాలమంది ఉండురు. అనగా సుందరమైన, హృదయాహర్షకమైన శైలిలో వ్యాసములు వ్రాయువానిను, ఉపన్యాసములు చెప్పు వారును, అట్టి శైలిలోనే కథన కౌశలము, పాత్రచిత్రణము మొదలగు గుణసంపద గలిగిన ఆఖ్యానములను వ్రాయువారును అన్ని వాఙ్మయములలోను కలరు. భావకవిత్వముతో సంవదించు తాత్త్విక వ్యాసములే గాక, బహువిషయకములైన నానావిధ వ్యాసములన్ని ఆ జాతిలో వచ్చిన పెంపునకు ఉదాహరణములు. అట్టి పెంపే ఆఖ్యానికజాతిలోను జరిగినది. నవలలు, కథానికలు ఆఖ్యానికాజినములైన ఉపకౌఖి. పరమయోగ్యమైన ఉపన్యాసము మరల వ్యాసజాతికి చెందును. ఈ వచన రచనలన్నియు చందో రహితములైనను, సాహిత్యగుణ భూషితములయ్యెనేని కావ్యభేదములుగానే పరిగణింపబడును. కానిచో అవి ఏవో రచనలగును గాని సాహిత్యము కాజాలవు. ఒకవేళ వైవి చెప్పిన ఉప

స్థానము, నాటకమునకు ప్రతిగా వచన వాఙ్మయవిశేషముగా సర్వ
సమ్మతము కాకపోవచ్చును. అట్టిచో శేవల వచనాటకమే ఆస్థానమున
నిలుచును; లేదా నాటకము గద్య పద్యాత్మకము గనుక అదియే
ఉభయపక్షములకును సరిపోవును.

XIX

భావకవిత్వము

(Lyrical Poetry)

ఆంగ్లమున “Lyric అనగా Lyre అనే జంతువాద్యముతో కలిపి పాడుటకు అనువైన గీతము” అని అర్థము. దీనికి ఈ యర్థము తొలిగిపోయి చిరకాలమైనది ఇప్పుడు ఈ పదమును గీత ప్రధాన మైనట్టియు, ఆత్మభావవ్యక్తిరూపమైనట్టియు కవిత్వము అనేడి అగ్రమున పాడుచున్నారు. అవయవార్థమును బట్టి సార్థకములు కాదగిన భావ గీతులు తెలుగులో పెక్కుకలవు. వాటిలో శ్యామల్యగారి కృతులు మకుటాయమానములు. హృదయమునుండి ఉద్బవించిన ఆయన రామ శక్తిభావము గీతముగా అనువ్యాహృదమై ఆయనచేతనే తంబురా శ్రుతితో గానము చేయబడెను. కనుక అదియే సచ్ఛమైన భావ గీతము. వాగ్గేయకారులు వ్రాసి పాడుకొను కీర్తనలన్నియు ఈ కోవకు చెందినవే.

బొబ్బిలి కథలు, కామమ్మ కథలు మొదలగు పదములను కూడ తంబురాశ్రుతి సాయముతోనే పాడుదురు. వాటియందు గీత మున్నను, అందు కథకు ప్రాధాన్యముండుటచే అవి భావగీతు లనిపించుకొనవు. అవి వస్తువిత్వమునకును, భావవిత్వమునకును పద్యకవిత్వమునకును, గేయకవిత్వమునకును సార్థకమున నిలిచెడి పదకవిత్వము 1. కనుక యథార్థమైన భావకవిత్వమునకు ఏ విధమైన వస్తుసంపర్కమును ఉండగూడదు. మగ ఆది ఆత్మభావమే కావలెను.

1. Vide నా “పల్నాటి వీరచరిత్ర పీఠిక” or “చివ్విడ భారత పీఠిక”

కాని వస్తురహితములై నట్టియు, భావప్రధానములై నట్టియు ఇతర రచనలు మరికొన్ని ఈ భావ కవిత్వ గోత్రమున చేరిన వాటినిన్నిటిని ఆత్మాశ్రయ కవిత్వచగ్గులో పేర్కొంటిని.

వస్తుకవిత్వములో నాటకాదులకు వలె భావకవిత్వమునకు ఎవరును లక్షణమును నిర్దేశింపలేదు. నిర్దేశించుటయు కష్టమే. 'ఉత్తమోత్తమములైన లక్ష్యములను చెకొని, స్థూలముగా నైనను కొంత లక్షణనిర్దేశము చేయవచ్చునని విమర్శకులు కొందరు కొంత ప్రయత్నము చేసిరి.

కవి తనకు పొడమైన భావములనన్నింటిని స్పష్టీకరింపరాదు. అవి ఉదాత్తములై, సుందరములై, శ్రోతృజ్ఞానానందమునకు, లోకకల్యాణమునకు తోడ్పడునవిగా ఉండవలెను.

తన భావములకు తానే ప్రమాణముగాన ఆ కవిత్వములో లంతశ్శుద్ధియుండి తిరవలెను. సూన్యతవాక్కులేని భావకవిత్వము జగద్వంచన.

రచన ఆద్యంతము ఆనందజనకముగను, భావపూరితముగను ఉండవలయునేగాని ఎచ్చటను నీరసస్థితి రాకూడదు. వస్తుకవిత్వమున ఎడనెడ భావములకు శాంతి కలిగినపుడు కథాసందర్భమున కొన్ని నీరస సందర్భములు సంభవింపవచ్చును. అట్టి మట్టి ములందు పేలవతయు, రుచిహీనతయు కలుగకుండ కవి, కథన చాతుర్యమువలన గాని వర్ణనాద్యలంకరణముల వలనగాని రచనను మనోహరము చేయవచ్చును. ఈ భావకవిత్వమునందు కథనాది

కములైన సాధనాంతరములు లేకుండుటచే రచన నీరసపడకుండునట్లు కవి అవ్రమత్తుడై ఉండవలెను.

సంక్షిప్తత దీనికి ప్రాణమువంటిది. ఏ భావము ఎన్ని పంక్తులలో కముడునో అంతలోనే ముగించవలయును గాని అనవసరమైన భావ చాలనముచేసి పల్చదనమును రానీయకూడదు. భావవై విధ్యమునుబట్టి ఈ కవిత్వము పలురూపములలో ఉండవచ్చును.

ప్రణయగీతములు (Love Lyrics), రాజభక్తి, దేశభక్తి గీతములు (Patriotic Lyrics), తత్త్వగీతములు (Philosophical and Mystical Lyrics), స్మారక గీతములు (Elegies), హేళనగీతములు (Satires), ప్రకృతి వర్ణనలు (Natural Descriptions) మొదలైనవి.

వీటి కన్నిటికిని గీతములు అని పేరు పెట్టుటచే అవి గీతపద్యములే యనిగాని, పాడదగిన గేయములే యనిగాని అర్థముకాదు. ఇవి ఏ పద్యములైనను కావచ్చును.

వీటిలో ప్రకృతి వర్ణనలు, తత్త్వములు, దైవభక్తి గీతములు తప్ప తక్కినవాటిలో స్థిరస్థాయిత్వమునకు, విశ్వజనీతకు పరిపూర్ణావకాశములుండవు. వీటిలో హేళనగీతములు వ్రాయువాడు అధమజాతి కవి అని అరిస్తాటిల్ అభిప్రాయము. ప్రణయగీతములు, స్మారక గీతములు మొదలగునవి కవికి వలె లోకులకు వస్తుతత్త్వమునుబట్టి ప్రీతి జనకములు కావు. రాజభక్తి, దేశభక్తి గీతములు కాలాంతరమునను, దేశాంతరమునను తిరస్కరింపబడవచ్చును. వస్తుతః స్థిరస్థాయిత్వములేని ఇట్టి గీతములకు త్రికాలా బాధ్యతను, విశ్వజనీతను సంపాదించుటలోనే భావకవియొక్క నిపుణత గర్భితమైయున్నది. ఉణ్ణికమైన దానిని శాశ్వ

తము చేయుటయు, అశ్రీయమైన దానిని విశ్వజనీనము చేయుటయే కవిత్వము. (To immortalize the momentary and to universalize the personal.)

కావ్యనాటకాదులైన ఉద్గ్రంథములు వ్రాయకపోయినను ఈ భావకవిత్వరచన వల్లనే మహాకవులనిపించుకొన్నవారు అన్ని భావాలలోను కలరు. మనభాషలో కంచర్ల గోవింద మహాకవి అగుటకు దాశకథి శతకమే కారణము. ధూర్జటి శ్రీ కాళహస్తీశ్వర మహాత్మ్యమును వ్రాయకపోయినను శ్రీ కాళహస్తీశ్వర శతకము వలననే పూజనీయుడయ్యెడివాడు. కందుకూరి రుద్రయ్య జనార్ద నాష్టకమే చాలును, అతడు మహాకవి అగుటకు ఒక్కొక్క పదము రసదునియని చెప్పదగిన ఒక్కొక్క భావగీతముగా షేత్రయ్య పాడిన భావగీతములకంటె సులభమైన భావకవిత్వ మెచ్చట నున్నది? విశేషించి నృత్తగీతముగా తొలినాడు ఆవిర్భవించిన కవిత్వమునకు స్వస్వరూప విచ్ఛిన్నతలేకుండ అందలి మూడు కళాంశములను సమముగా పోషించుకొనుచు, ఆ మూడు కళలకును ఐక్యమును, సమప్రాధాన్యమును ఘటించుకొనుచు అభినయ వస్తురూపములో అఖండ పరిణతిని పొందించిన మహాశిల్పి తెలుగులో షేత్రయ్య. ఇంతవిగాకున్నను, ఇతర వికృతములైన అభినయ పదములు ఈ వర్గములోనివే.

నిజమునకు వస్తుస్వీకారము కవిత్వమునకు నియతవిధి కాదు. అనేక కారణములచే ఆ భాగము కవిత్వముమీద పెట్టబడినది. కవిత్వము కూడ దానిని వహించుటకు సంతోషపూర్వకముగ ఆయత్నమొనరించి కాని ఏ బరువునులేకుండ, తనంతతాను స్వేచ్ఛగా సంచరింపగల స్వచ్ఛమైన కవిత్వము భావకవిత్వమే. అట్లయ్య కవితా కళాపరిణామములో ఇది ప్రాథమిక దశయే. ఈ యర్థమునే విస్ ఛెప్టర్ 'భావకవిత్వము అతి స్వచ్ఛము; అతి సులభము.' (Lyrical poetry is the purest and

the simplest) అని ఒక నిర్ధారణము చేసెను. అది నిసర్గమధురము నిరాదంబరము.

తన వేదనలను, తన యనుభవములను సరసముగా ఉచితముగా వ్యక్తముచేసినవాని కవిత్వము అంతతో చరితార్థమనియే చెప్పవలెను. ఆతనికి కవితాయోగ్యమైన హృదయమున్నదనియు, దానిని వ్యక్తము చేయగల శక్తియు, తదనుగుణమైన శబ్దామగ్రియు ఉన్నదనియు స్పష్టమగును. ఇది కవిత్వమునకు ప్రారంభదశ. ఆ కవియే ఇతర ప్రాణి వేదనను తనదిగా భావించి, వానితో తాదాత్మ్యము పొంది, వాని పలుకులే తాను పలుకుటలో 'భావన' అనెడి ఇంకొక ప్రజ్ఞావిశేషము ప్రవర్తెను. ఇది భావకవిత్వమునకు రెండవదశ. ఈ రెండు దశలలోను ఇది సోదరకళయైన సంగీతమువలె వస్తునిరపేక్షముగ రసానందదాయకమగును. ఈ రచనలో హృదయావర్జకమైన రసస్ఫూర్తియు పీనులబిందైన శబ్దమాధుర్యమును ఉండిన చాలును; ఇది కవిత్వము యొక్క స్వచ్ఛమైన రూపము.

XX

వ స్తు క వి త్వ ము

ఈ కవిత్వమునకు ఇతివృత్తమే ప్రధానము. పురాణేశిహాసాదులను చదువునపుడును, లేదా లోకములో తన కనుల యెదుట జరగెడి వృత్తాంతమును గమనించునపుడును కవికి ఆ కథలలో, ఆ వృత్తాంతములలో అంతర్భూతమైయున్న త్రివర్గ సంబంధమైన ఒక జీవీషదర్శమో లేదా ఆ కథారామణీయకమో లేదా ఆ కథాగమనమునకు హేతుభూతములైన పాత్రలవర్తనమో, అతని హృదయమును లోగొని మురిపింపజేయును. ఆ మురిపెమే అతనికి భావావేశమును కలిగించి కావ్యరచనా కుతూహలమును ప్రేరేపించును. ప్రకృతిలాని రమణీయ దృశ్యములనుచూచి తాననుభవించిన అనందము భావకవి వ్యక్తముచేసినట్లే ఈ కవి ఆ కథలోనో, ఆ పాత్రలోనో, ఆ ధర్మములోనో తాను చూచిన మహత్త్వమును వ్యక్తముచేయుటకు ఆ కథను కావ్యవస్తువుగా స్వీకరించును. కథ అనెడి ఉపాధిలేకుండ ఆ పాత్రను చిత్రించుటకు పిలులేదు. అట్లే పాత్రయనెడి ఉపాధి లేకుండ కథయే లేదు. కాబట్టి అన్యోన్యాశ్రయములైన కథయు, పాత్రయు కలిసి కవికి కావ్యవస్తువుగా లభ్యమగును. ఆవి వస్తువుగాగల కావ్యమే వస్తుకవిత్వము. ఇది కవికా శిల్పము. ఈ శిల్పరచన పరిణత బుద్ధియు నిర్వహణ సామర్థ్యమునుగల కవులకు మాత్రమే సాధ్యము. ఇది సృష్టికి ప్రతిస్పృష్టి.

ఈ కావ్యము పద్యముగాగాని, గద్యముగాగాని, ఉభయాత్మకముగాగాని, శ్రవ్యముగాగాని, దృశ్యముగాగాని ఉండవచ్చును.

శ్రవ్యకావ్యము వ్రాయునపుడు అతడు కథాపాత్రలను తన వెనుక నిలుపుకొని, పాఠకులకును పాత్రలకును మధ్య తాను నిలిచి, అవసరమగునపుడు పాత్రలను మనయెదుట నిలిపి, వాటిచే మాటలాడించుచు, అవసరములేనపుడు పాత్రలను వెనుకకు నెట్టి తానే మాటలాడుచు, పాత్రలద్వారా కొంతయు తనద్వారా కొంతయు కథను రక్తిగా నడపును. ఈ వ్యాపారము విధి నాటఁగనుటో సూత్రధారుడు చేయు పనివంటిది.

దృశ్యకావ్యములో కవి ముకు కానరానే కానరాడు. సృష్టి కర్తయైన భగవంతుడు ఈ జగత్ప్రవర్తనకు సాక్షిభూతుడుగా నేయుండి జీవులు తమ తమ గుణకర్మానుసారముగా అనుభవించెడి సుఖదుఃఖములను ఉదాసీనుడై చూచుచుండునట్లుగా, దృశ్యకావ్యకర్త పాత్రలను సృజించి వాటి వాటి స్వభావానుసారముగా కథాప్రవృత్తి జరుగునట్లు చేయును. పాత్రలను మన యెదుట నిలిపెట్టి అవే ఆడునట్లు చేయును. భావకవిత్వము నాడు సభయెదుటనిలిచి తన ఘోష తాను వెల్లబోసికొన్న కవి శ్రవ్యకావ్య రచనలో కొంతసేపు కానవచ్చును. కొంతసేపు కానరాకయు వెనుకంజు వేయుచు పోయి పోయి తుదకు దృశ్యకావ్యమున తన కావ్యసృష్టిని మన యెదుట నిలిపి తాను కానరాకుండ పోవును. అశ్మీయత ఎంతో పరిపక్వమైన నేతప్ప ఇది సాధ్యమయ్యెడి పని కాదు. అందుచేతనే 'నాటకాంతం హి సాహిత్యం' అనేది పెద్దలమాట పుట్టినది. శ్రవ్యకావ్యములలోకూడ ఇట్టి ప్రజ్ఞను చూపిన కవులు లేకపోలేదు. వారైనను కావ్యస్వభావమునుబట్టి నాటకమునందువలె కేవల సాక్షిభూతులుగా ఉండుట పొరగదు. నాటకమునకు సాధ్యపడని కొన్ని సొగసులను శ్రవ్యకావ్యము అతిసుకరముగా నిర్వహింపగలదు. అ వివరణము స్థలాంతరమున చేయబడును. ప్రస్తుతము నాటక ప్రస్తావన చేయుచును.

XXI

దృశ్య కావ్యము

దృశ్యకావ్యమునకు రూపమనియు, రూపకమనియు, నాటకమనియు పేర్లు కలవు. అవయవార్థములలో భేదముతప్ప, ఈ పదములన్నిటికిని ప్రదర్శనీయమైన కావ్యమనియే అర్థము. దృశ్యకావ్యమను సమాసములో కావ్యశబ్దమునకే ప్రాధాన్యము. దృశ్యము దానికి విశేషణము. దృశ్యత్వముచేతనే ఈ కావ్యము రూపమనిపించుకొన్నది. (దృశ్యతయారూపమ్.)

లోకములో జరిగిన వృత్తాంతమునకు ఏ వ్యక్తుల వర్తనము ఆధారభూతమో ఆ వ్యక్తులయొక్క మూర్తులను, స్వభావములను నటులు తమ కారోపించుకొని నటించురుగాన రూపము రూపకమైనది. దీనికి పాత్రరోహణము అని పేరు. (Assumption of character).

పాత్రారోహణ చేసికొన్న నటులు ప్రత్యేకము ఎవరి పాత్ర వారే అభినయించుటయేగాక, సమీప్తిమీద అందరి అభినయములును కలిసి నాటక ప్రదర్శనమగును గాన, నాట్యమనగా నాటకాభినయము అని యర్థము. ఈ నాట్యము ప్రాచీన కాలమునాటి నృత్యగీతము నందలి నృత్యపరిణామమైన అభినయమునకు పై మెట్టు. దాని క్రమమిది:-

ప్రాచీన మానవుడు నోటితో గీతము పాడుచు, కాలితో నృత్యము చేసినపుడు ఆ గీతములోగల తాళమునకు అనుగుణముగానే చేసెనుగాని తాళబద్ధముగాని ఉత్తచిందులు త్రొక్కులేదు. తాళబద్ధమైన పాదన్యాసమే నృత్యము. మానవ నాగరికతా నికాసమునుబట్టి ఆ గీతము సంగీతముగా వృద్ధిపొందుటతో పాటు పెక్కురాగములును, పెక్కు తాళములును వెలసెను. ఆ తాళములకును, వాటి త్రికాలములకును అనురూపముగా నృత్యమునుకూడ ప్రపంచించి పెంపుచేయవలెనని నాగరకుడు యత్నించెను. ఎంత యత్నించినను పాదన్యాసము తాళమును తుదముట్ట అనుగమింపజాలదు. హస్తనాడులకు గల లాఘవము పాదనాడులకు లేదు గనుక హస్తముతోవేయు తాళగతులన్నిటిని పాదముతోచేయు నృత్యగతులన్నియు అనుసరింపజాలవు. కనుక నృత్యవిద్య తాళముతో కొంతదూరమే నడచినది.

ఈ గాత్రవిశేషవిద్య పాదన్యాసమాత్ర నిర్వృత్తిమైన నృత్యము గానేకాక, హస్తన్యాస నేత్రన్యాసరూపమైన శబ్దార్థ సూచకముగా సయితము ఉండవలెననెడి ఆలోచన మానవుడు కల్పించిన వేరొక ప్రక్రియ నృత్యము. నోటితో గీతము పాడుచు, అందలి శబ్దముల యర్థమును చేతితో, ముఖ భంగిమలతో ప్రదర్శించుట దాని ప్రధానాశయము. నృత్యము నృత్యముకంటె గుణాధికమై శాస్త్ర నిబద్ధమైనది. అందు చేతనే దానిని 'మార్గ' అనియు, నృత్యమును 'దేశి' అనియు అలంకారికులు పేర్కొనిరి.

వేరొకదశలో శబ్దార్థ ప్రదర్శనమేగాక, భావాశ్రయ ప్రధానమైన వాక్యార్థమును సయితము ప్రదర్శింపవలెననెడి కుతూహలముతో మానవుడు మరికొంత కృషిచేసెను. తత్ఫలితముగా గాత్ర విశేషవిద్య అవస్థాపకమై అభినయమును పేరుదాల్చినది. శబ్దార్థ

మును ప్రదర్శించు నృత్యము పద్యమునకు ప్రతిపదార్థము చెప్పట వంటిది. భావాశ్రయమైన అభినయము పద్యమునందలి భావమును, రసమును వివరించుటవంటిది. నృత్యమును పదార్థాభినయము అని చెప్పినపుడు అందలి శబ్దమునకు ఊరక ప్రదర్శనమనియే తాత్పర్యము. ఆ ప్రదర్శనము అర్థసంబంధి. అందు భావప్రదర్శనములేదు. రసప్రదర్శనమును లేదు. ఆ రసభావముల ప్రదర్శనము, పాత్రారోపణమున్నపుడే జరిగి యవస్థాను కృతి యనిపించుకొనును. కవి వ్రాసిన ఏ వర్ణనాత్మక కీర్తననో స్వీకరించి, అందలి శబ్దముల అర్థమును ప్రదర్శించెడి అభినయము నృత్యాభినయము. అది కవి రచిత వాక్యమును శరీరముమీద వ్యాఖ్యానించుట, రసభావాశ్రయమైన అభినయము, అభినేత తానొక పాత్రయై రసవంతముగా ఆ భావమును ప్రదర్శించుట. ఇదే యధార్థమైన అభినయము. వేరొక మాట లేక పదార్థ ప్రదర్శనమునుగూడ పదార్థాభినయమనియే చెప్పియుండురు. అభినేతగాని, అభినేత్రిగాని పాత్రకు సంబంధించని కవి వాక్యములను అభినయించుట నృత్యమే యగునుగాని అవస్థానుకృతి అజాలదు. అట్లుగాక కవి ఒక పాత్రనోట పలికించిన వాక్యములను అభినయించుట పాత్రారోపణ సహితమైన అవస్థానుకరణాభినయము.

క్షేత్రయ—

మగువ తనకేళికా మందిరము వెడలెన్

వగకాడ మా కంచివరద తెలివారెననుచు

॥మగువ॥

విడజారు గొజ్జంగి-విరిదండ జడతోను

కడుచిక్కువడి పెనగు-కంటసరితోను

నిడుద కన్నులదేరు-నిదుర మబ్బులతోను

తొడఁపద యుగమునను-తడబడెడు నడతోను

॥మగువ॥

ఇరుగడల కై దండ లిచ్చు తరుణులతోను

పరమాత్మ మువ్వగోపాల తెల్ల వారెననుచు

॥మగువ

—అని తెల తెలవాగుచుండగా శయ్యాగృహమును వీడి వచ్చెడి-
లక్ష్మీదేవిని వర్ణించెను. ఆమె, పూలు రాలెడిజడతో, నిదురమబ్బు-
దేను కన్నులతో, ఇరుదెల కై దండలిచ్చెడి చెలికత్తెలతో, తూలుచు,
సోలుచు నచ్చినదట. ఈ వర్ణనయంతయు కవివాక్యమేగాని పాత్రో-
చ్ఛారితము కాదు. ఈ పదమును అభినయించు అభినేత్రి ఇందలి
శిష్టార్థములను ప్రదర్శించి చూపవలెనేగాని ఆ యవస్థను తాననుక-
రింపగూడదు. లక్ష్మీదేవియొక్క సోలంపులు, తూలింపులు తాననుక-
రించినచో ఆ యనుకరణము అప్రస్తుతమును అనుచితమును అగును.
కేళికామందిరము వెడలిన మగువ ఒక వ్యక్తి. ఈ అభినేత్రి-
ఇంకొక వ్యక్తి. ఆ మగువ తానే కాదగిన పాత్రారోపణము చేసి
కొన్నదేగాని అ అనుకరణము సాధ్యముకాదు. ఇచట పాత్రారోప-
ణము కుదురదు.

మరి,

ఇంటికి రానిచ్చేనా ఈమేనితో-ఇఁది వానిదలచేనా

గొంటుకాదు మువ్వ గోపాలరాయడు-తంటాలు

జేసితే దండించక విడచేనా

॥ఇంటికి॥

ఇతనికి వెరచినేనిక లంచ మిచ్చేనా

ఇన్నాళ్ళవలె ననుసరించేనా

బతిమాలినే రాయ-బార మంపించేనా

పతియని మునుపటి-భక్తిదయలుంచేనా

॥ఇంటికి॥

రామా అయినదేగాని - రచ్చకు వెరచేనా

ఆ మాట సభలో నే - ననక విడచేనా

॥ఇంటికి॥

వనిత పట్టిన పట్టు - పట్టి దనిపించేనా

పనిబూని మువ్వగోపాల అని పిలిచేనా

॥ఇంటిక॥

—అని ఊత్రయ వ్రాసిన ఇంకొక పదములోనున్న వాక్యములు ఖండితనాయికవి. అభినేత్రి ఆ నాయికాత్వమును తన కారోపించుకొని అందలి శబ్దార్థములనుగాక రసభావమును ప్రదర్శించునపుడు సార్థకమైన అవస్థానుకరణము జరుగును. ఈ అభినయములో శబ్దమొయొక్క అర్థమును చేతితో అభినయించుట యుండదు. అది ఆవశ్యకమే కాదు.

వ్యస్తములైన ఇట్టి పదముల అభినయమునందువలె గాక, నాటకమున అనేక నటీనటులు చేయు అభినయమునకు సమిష్టిమీద నాట్యము అని పేరువచ్చినది. కావున నాట్యమనగా నాటకమును అభినయించుట అని యర్థము. (Acting a drama)

ఈ శాస్త్రము కావ్యపరామర్శాత్మకము కావున కావ్యముగా వాఙ్మయమున నిలువదగిన నాటకలక్షణమే ఇందు నిర్దేశింపబడును గాని కేవల ప్రదర్శనమాత్ర ప్రయోజనముగల రూపకము లిందు స్మరింపబడవు.

నిజమునకు కావ్యగౌరవమును, ప్రయోగానుకూల్యమునగల నాటకమే ఉత్తమ నాటకము. ఈ రెండు ప్రయోజనములలో ఏది లోపించినను, దాని పరిపూర్ణత చెడినట్లే. ఉత్తమ కావ్యమైయుండి ప్రయోగానుకూలము కానిచో, దాని సాహిత్య ప్రతిపత్తి లోపింపదు. సాహిత్య ప్రతిపత్తి లోపించి ప్రయోగానుకూల్యమున్నచో వాఙ్మయమున దాని యునికి స్థిరము కాజాలదు. మన భాషలోనేమి ఇతర భాషలలోనేమి ఈ రెండు ప్రయోజనములను సాధించిన నాటకముల సంఖ్య బహుస్వల్పము. ప్రయోగానుకూలమైనను, కాకపోయినను

సాహితీపరులను సంతోషపెట్టగల కావ్యములుగా పరిణీయములైన నాటకములను లక్ష్యములుగా స్వీకరించియే ఆలంకారికులు నాటక లక్షణమును అనుశాసించిరి. లక్ష్యముల తరువాతనే లక్షణములు పుట్టట-
లోకసాధారణమును, స్వస్థిసమ్మతమునైన పద్ధతి.

సంస్కృతములో ఈ శాస్త్రమునకు ఆదికర్త భరతుడు. అతని నాట్యశాస్త్రములో ఒక్క నాటకరచనను గురించియేగాక, రంగస్థల నిర్మాణప్రమాణము మొదలుకొని నాటక ప్రదర్శనాంతము వరకును గల నాట్యప్రపంచ లక్షణమంతయు నున్నది. ఆ రాజునుండి రచనకు సంబంధించిన భాగమును మాత్రమే గైకొని సాహితీ ప్రయోజనా-
పేక్షచే వేరొక లక్షణగ్రంథమును వ్రాసిన శాస్త్రకారుడు దశరూపక-
కర్త ధనంజయుడు. తరువాత వెలసిన ప్రకాపరుద్రీయ సాహిత్య-
దర్పణములలోను ఈ నాటక లక్షణమును గురించి ప్రత్యేక ప్రకరణ-
ములు కలవు.

XXII

ద శ రూ ప క ము లు

సంస్కృతమున ఒక యంకము మొదలుకొని పది యంకముల వరకు గల రూపకములు పది విధములైనవి కలవు. ఆ దశవిధ రూపకములను గురించి చెప్పిన గ్రంథము గనుక ధనంజయుని గ్రంథమునకు దశరూపకమని పేరు. ఈ వైవిధ్యము వస్తుస్వభావమునుబట్టి, నాయక లక్షణమునుబట్టి, రసస్వరూపమునుబట్టి కలుగును. ఈ పదింటిలో సర్వలక్షణ సంపన్నమైన రూపకమునకే నాటకమని పేరు. ఆ శబ్దము జాతివాచకముగాకూడ ప్రయోగింపబడుట వల్ల రూపకముల నన్నిటిని నాటకములే అనుచుండుట పరిపాటియైనది.

దశవిధ రూపకములలో అన్ని విధముల ప్రథమగణ్యమైన నాటకమున ధీరోదాత్తుడు నాయకుడుగా ఉండవలెను. (A magnanimous person), వీరశృంగారములలో ఏదే నొకటి ప్రధానంనము కావలెను. అంకములు ఐదుకు తక్కువ కాకుండి, పదికి మించకుండ ఉండవలెను. ఇట్టి లక్షణములే కలిగి, నాలుగు అంకములేయున్న దానిని నాటిక అందురు.

నాటకము తరువాత పేర్కొనదగిన ప్రకరణము. ఇందలి ఇతివృత్తము కేవలము కల్పితము. అనగా పురాణేతిహాస ప్రసిద్ధము కానిది. నేటి విమర్శ పరిభాషలో అది సాంఘిక నాటకము; ప్రణయ గాథ.

డిమము- అనెడి రూపకము పౌరాణికగాఢతో, పెక్కుమంది పీఠుల యుద్ధముతో రాద్ర భయానకరసమయమై యుండును. ఇందు అంకములు నాలుగు. దీనికి శాస్త్రమున 'త్రిపుర సంహారము' ఉదాహరణముగా నీయబడినది.

ఇంచుమించు డిమమువంటిదే సవవాకారము. ఇది వీరరస ప్రధానము. పౌరాణికేతి వృత్తముతో మూడంకములలో వ్రాయబడును. 'క్షీరసాగర మథనము' దీనికి ఉదాహరణము.

ఉహమ్మగమనెడి శృంగారంస ప్రధానమైన రూపకము నందును నాలుగంకములే యుండును. ఇందు దేవతాంశసంభూతుడైన పురుషుడు నాయకుడు. ఇతివృత్తము మిశ్రమముగా నుండును. అనగా కొంత పౌరాణికము; కొంత కల్పితము.

ఇవిగాక మిగిలిన ఐదును ఏకాంకికలు. భాణము, స్రవహాసము, వ్యాయోగము, వీధి, అంకము అని వాటిపేర్లు.

భాణము- అనునది ధూర్తచరితము. వీర శృంగారమయమైన ఇతివృత్తము ఇందలి విషయము. నిపుణుడును, పండితుడును అయిన ఒక విటుడు స్వానుభూతమైనట్టిగాని, ఇతర జనానుభూతమైనట్టిగాని వస్తువును ఏకపాత్రాభినయముగా ప్రదర్శింపవలయును. ఇతర పాత్రలతో అతడు చేయు సంవాదము ఆకాశ భాషిత రూపమున నుండును.

వీధి-కూడ భాణమువలెనే ఏకపాత్రాభినయమే. కొన్నిట రెండు పాత్రలును ఉండవచ్చును. సూచనామాత్ర శృంగారము రసమై యుండును. అది పరిపోషింపబడదు.

ప్రహసనము - భాణమువలెనే ధూర్తచరితము. కాని ఏక పాత్రాభినయము కాదు. ఇది విట విటీ, చేట చేటీ, పావండ విప్రా కు లమై యుండును. ఈ పాత్రల వేషభాషలు ఉత్కుటమైన హాస్యమును కలిగించెడివిగా ఉండవలెను.

అంకము - అనునది స్త్రీ నిమిత్తమైన ప్రాకృత నరుల కలహము. అది వాచా యుద్ధము. ఇతివృత్తమునకు నిమిత్తమైన స్త్రీ పాత్రయొక్క రోదనమువలన కరుణరస ముండును.

వ్యాయోగము - పైని చెప్పిన నాలుగు ఎకాంకికలకంటె కొంచెము ఉదాత్తమైన ఇతివృత్తముకలది. పెక్కుమంది ఉద్ధత వీరులకు స్త్రీ నిమిత్తమైన సంగ్రామము ఇందలి విషయము. ఈ యేకాంకిక లన్నియు 'ఏకాహ చరితములు.' అనగా వీటియందలి ఇతివృత్తము ఒక నాటి కథయై యుండవలెనన్నమాట. ఈ యెడిటిలో ఒక్క వ్యాయోగమున తప్ప తక్కిన నాల్గింటిలోను వచ్చెడి పాత్రలు ధూర్తులు, పామరులు, పావండలు. విటీ విటులునై యుందురనియు, సూచ్యముగానో, ప్రత్యక్షముగానో కాముక వ్యవహారముండననియు, అది కారణముగా కలహములు, కొట్లాటలు, ఏడ్పులు, నవ్వులు రేగు చుండుననియు సారాంశము.

ఈ వివరణమును బట్టి చూచినచో, పూర్వకాలమున ఒక్క మహాదారపురుషుల చరితమునేగాక, సంఘమున పతిషులు, నిరా కృతులును అయిన అల్పుల చరితమునుగూడ వస్తువుగా స్వీకరించి సంస్కృత కవులు రసవంతమైన రూపకములుగా రచించి నాటక వాఙ్మయ శాఖను విస్తరిల్ల జేసిన భావింపదగును. కాని సంస్కృత నాటకములు ప్రదర్శనము లుత్తమగుటవలన సాహిత్య గౌరవముగల నాటకములు మాత్రమే మనకు లభ్యములయినవి; తక్కినవి నశించి

పోయినవి, అవియే జీవించియున్నచో సంస్కృతమున హాస్యరసము లేదనెడి నింద వచ్చెడిదికాదు.

దశరూపకములందలి ఇతివృత్తము ప్రఖ్యాతము, మిశ్రము, ఉత్పాద్యము అని మూడువిధములుగా నుండును. ప్రఖ్యాత మనగా పురాణేశివోసములయందుగాని, చరిత్రలయందుగాని చెప్పబడియున్న కథ, దానిని నాటకోచిత సంవిధాన పరిష్కృతముచేసి, హృదయాకర్షకమూర్తిగా రచింపవలెను. పౌరాణిక కథలలో అసందర్భమును, అసంభావ్యములును, అనుచితములును అగు కథాంశములు పెక్కులుండును. వాటిని సంస్కరింపవలెనని పురాణకర్త పాటుపడును. మరి, ఆ కథనే గైకొని శ్రవ్యముగనో, దృశ్యముగనో కావ్యనిబద్ధముచేయు కవి కావ్యశిల్ప మర్యాదానుసారముగా, కావ్యార్థ లక్ష్యప్రవణముగా దానిని తీర్చిదిద్దును. అతని చేతిలో పురాణకథలే గాక, సుప్రసిద్ధ చారిత్రక కథలుగూడ రూపాంతరము తాల్చును. ఒక్కొక్కయెడ సంస్కరించుములుగాని అంశము లున్నచో వాటిని స్మరింపకుండ, స్పృశింపకుండ, వదలివేయును.

“యత్స్వాదనుచితం వస్తునాయకస్య రసస్య వా

అవశ్యం తత్పరిత్యాజ్యం అన్యథా వా ప్రకల్పయేత్.”

(నాయకునకుగాని, రసమునకుగాని తగని వస్తువున్నచో, దానిని తప్పక పరిత్యజింపవలెను. లేదా మార్చుతగును.)

ఈ యనుశాసనమున రసమునకును, నాయకునకును మాత్రమే అనుచితమైన వాటిని పరిత్యజింపవలెనని చెప్పబడినను అసందర్భ- అసంభావ్య వస్తుగతములైన అనౌచిత్యములనుగూడ

పరిహరింపవలెననియే తాత్పర్యము. ఏనాడో జరిగిన పురాణకథలను మార్చినను, సుప్రసిద్ధములైన చారిత్రక వృత్తాంతములను మార్చరాదని తలపరాదు. కావ్యకర్త చారిత్రక కథలను చరిత్రగా వ్రాయుటకు పూనుకొనడు, ఆ కథను పదార్థముగా స్వీకరించి కావ్యమూర్తిగా సంతరించుటకు ప్రయత్నించును. అది ఆతని సృష్టి. ఆ సృష్టి, భూతార్థములకు (Facts) భిన్నముగా ఉన్నదనెడి ఆక్షేపాలకు తల యొగ్గదు.

పురాణేతిహాసములలోగాని, చరిత్రలోగాని వ్రాయబడకపోయినను, లోకములో పరంపరగా చెప్పుకొనెడి కథలనుకూడ ప్రఖ్యాత వస్తువుగానే స్వీకరింపవచ్చును. ప్రఖ్యాతమనగా లోకప్రఖ్యాతమనియే గాని గ్రంథప్రఖ్యాతమని మాత్రము కాదు. చరిత్రకెక్కని చారిత్ర కాంశములు లోకమున ఎన్ని లేవు?

ప్రసిద్ధమైన ఇట్టి కథతో నాటకకర్త తాను ఊహించి కల్పించిన కథ కొంత చేర్చినచో ఆ వస్తువు మిశ్రము అనబడును.

ఉత్పాద్యమనగా కేవల కల్పితమని యర్థము. అనగా ఏచ్చటను జరుగనిదానిని పుట్టించుట. నిరంతర జీవిత పరిశీలనములో తనకు గొచరించిన ఏదేనొక తాత్త్విక సత్యమును కావ్యముద్వారా అభివ్యక్తము చేయదలచిన కవి, తన యుద్దేశమునకు అనుగుణమైన ప్రసిద్ధ కథలు పురాణాదులలో దొరకనపుడు తానే యొక కథా సూచనమును సృష్టించుకొనును. ఆ సృష్టిలో ఉన్న క్లేశము ప్రఖ్యాత కథల స్వీకరించునపుడు ఉండదు. కళాపూర్ణోదయ సృష్టిలో ఉన్న మహత్తము ప్రభావతీ ప్రద్యుమ్నమున కలదని ఎవరక గలరు?

స్వీకరించిన ఇతివృత్తములలో అనుచితములు, రసభంజకములు మొదలగు అంశములను సంస్కరింపవలెననెడి నియమము మహానాటకము లందువలె ప్రహసనాదులైన చిల్లర నాటకములయందు విధిగా పాటించబడదు. ప్రహసనాదులలోని ఇతివృత్తమే అసలనుచితము. దానిని జుగుప్సావహము కాకుండ హాస్యజనకముగా రచించుటయే నాటకకర్త ధర్మము.

ఇక ఇతివృత్తమును గ్రహించి మహానాటకమును వ్రాయు కవి అనుసరింపవలసిన అక్షములను వివరించెదను.

XXIII

నాటకలక్షణము

(A) నాందీ ప్రస్తావనలు

భారతీయులమైన మనము ఏదేని ఒక మహాకార్యమును సంకల్పించినపుడు, దాని నిర్విఘ్న పరిణమా పైకై ఆరంభమున మంగళాచరణ పూర్వకమైన దేవతాపూజాదీకమును నిర్వహింతుము. ఆ సంప్రదాయమునుబట్టి మన పూర్వులు నాటక ప్రదర్శనమును ఒక పవిత్ర కర్మగా నెంచి నాట్యరంగమును సంగీత సాహిత్య నాట్యకళా సరస్వతి విహాస్థలముగార భావించిరి. పవిత్ర సుందరమైన ఆ ప్రదర్శన కార్యము నిర్విఘ్నముగా, సభారంజకముగా నెరవేరవలెననెడి ఆశతో నేపథ్యాంతరమున పూజాపురస్కారాది కర్మ విశేషమును నిర్వహింతురు. దీనికి పూర్వరంగము అని పేరు. ఈ పూర్వరంగము క్రియారూపము, వాగ్రూపము అని రెండు విధములు. నేపథ్యమున క్రియారూపమైన మంగళాశంసనము జరిగిన పిమ్మట వాగ్రూపమైన మంగళాచరణ శ్లోకము సభాసమక్షమున రంగముమీద చదువబడును. ఇది పూర్వరంగమున శ్లోకరూపమైన భాగము. నాటక రచనముందు ప్రారంభమున నాందీపద్యము అను పేరు కానవచ్చును.

ఈ నాందీపద్యమునుగూర్చి అనేకులు అనేక విధములైన శుద్ధి వివరణములను వ్రాసిరి. 'నందయతీతి నాందీ' (అనందంబుజేయునది) అని ఒక నిర్వచనము చేయబడెను. ఏ పద్యమై

నను ఆనందింపజేయునదే గదా! మరి దీని ప్రత్యేకత ఎట్టిదో
ఉహ్యము.

ఆదిమ నటుడైన పరమశివుడు ఆకాశమున నిరాలంబముగా
తాండవముచేయు నుత్సహించినపుడు, కరమమాహేశ్వరుడైన నంది
ఆ నటరాజు తాండవమునకు తన వీపును రంగభూమిగా నెలకొల్పి
నట. ఆ నందిశ్వరుని తలపించెడి మంగళాచరణశ్లోకముగా ఈ పద్య
మును నాంది అని పేర్కొనినది కొందరందురు. ఇది నిర్వచన
విషయము.

ఇక దీని లక్షణమునుగూర్చి చెప్పినవారియందును ఏకాభి
ప్రాయము లేదు. కొందరు ఇది అష్టపదపరిమితమై ఉండవలెననియు,
మరికొందరు ద్వాదశపద పరిమితమనియు, ఇంకొకరు అష్టాదశపదపరి
మితమనియు, మరికొందరు ద్వావింశతిపదపరిమితమై యుండవలెననియు
పలవిధములుగా చెప్పిరి. మరి పదము అనగా సుప్తిజంతపదమని
కొందరి నిర్వచనము. అది పద్యపాదమని మరికొందరి నిర్వచనము.
ఈ లక్షణములకును, ఈ నిర్వచనములకును ఎట్టి సార్థకతగాని, ఉప
పత్తిగాని కానరాదు. ఈ పద్యము ఏదోవిధముగా చంద్రనామాం
కితమై యుండవలెనని ఇంకొక లక్షణమున్నది. అదియు ఇట్టిదే.
నాందీలక్షణములలో కొంచెము సార్థకమైన లక్షణము 'అర్థముచే
గాని, శబ్దముచేగాని కొంచెము కావ్యార్థమును సూచింపవలెను'
అనుట.

“అర్థత శృబ్ధతోవాపి మనా కావ్యార్థ సూచనమ్.”

దశరూపకము.

అట్టి ఈవత్సూచనవలన సామాజికు తెల్లరును రాబోవు
కథను గ్రహింపగల్గినను, గ్రహింపలేకపోయినను, గ్రహింపగలిగిన

సహృదయులకేని సూచనార్థకమైన ఆ వాక్యము చమత్కారపాదిగా మాత్రము ఉండును, కనుక ఈ లక్షణ వాక్యమునకు కొంత సార్థకత ఉన్నది. మహాకవులనిపించకొనిన నాటక కర్తలలో కాళిదాసు, భవభూతి మొదలైనవారు తమ నాటక నాందీశ్లోకములలో పైని చెప్పిన పదసంఖ్యనుగాని, ఈ కావ్యార్థసూచననుగాని పాటించనే లేదు. సంస్కృత నాటకకర్తలలో అతి స్వచ్ఛందుడును, అగ్రగణ్యుడును అనిపించుకొన్న భాసుడు నాద్యంతమున ప్రవేశించెడి సూత్ర ధారునిచే పలికించిన మంగళాచరణశ్లోకమున నాటకమున వచ్చు కొన్ని ప్రధాన పాత్రల పేర్లు ఏదోవిధముగా చొప్పించి కావ్యార్థ సూచన చేసినవాడుగా కానవచ్చును. ఆ శ్లోకరచన సహజముగా ఉండదు. వాల్మీకివలె సాధుసుందరములైన శ్లోకములు వ్రాయగలి భాసుడు కృతకమైన ఇట్టి శ్లోకరచనకు ఎల పూనుకొనెనా అనెడి సశేయము కలుగుచుండును. ఆ పేర్లవలన నాటక కథ సూచించి బదుటయు సందేహమే. ఇదుగో స్వప్నవాసవదత్త మంగళాచరణ శ్లోకము :-

ఉదయనవేందు సవర్ణా వాసవదత్తా బలౌ బలస్య త్వాం
పద్మావతీర్ణ పూర్ణా వసంతికమౌ భుజౌ పాశామ్.

ఈ కథలో నాయకుని పేరు ఉదయనుడు. వాసవదత్తా పద్మావతులు నాయికలు. వసంతకుడనువాడు విదూషకుడు. ఈ పేర్లతో బలరాముని భుజములకు విశేషణములను నిష్పన్నము చేసిన శబ్దచమత్కారము తప్ప వేరే కావ్యార్థసూచన ఉన్నట్లు పొడకట్టదు. కాని ఇది ఒక విధమైన చమత్కారమని సంతసింతుము.

సూత్రధారుడు యవనికాంతరమున పూజాపురస్కారములు నిర్వర్తించిన తరువాత, రంగమున ప్రవేశించి నాందీశ్లోకమును

వరించి నిష్క్రమించును. అంతలో పూర్వరంగము పూర్తియగును. దీనినంతను ప్రవర్తింపజేయువాడగుటచే ఈ సూత్రధారునకు పూర్వరంగ ప్రవర్తకుడని పేరువచ్చెను.

ఇతడు నిష్క్రమించిన తరువాత, ఇంకొక సూత్రధారుడు ప్రవేశించి ప్రస్తావనను జరుపును. అందుచేత ఈ రెండవ సూత్రధారునకు ప్రస్తావనా ప్రవర్తనుడని పేరు కలిగినది. ఈ ఇరువురకును వేర్వేర విహితములైన ఈ కృత్యములను ఎరుగనిచో 'నాద్యంతమున సూత్రధారుడు ప్రవేశించి' అను వాక్యము అర్థము కాదు.

'సూత్రంధారయశీతి సూత్రధారః' (సూత్రమును దరించు వాడు సూత్రధారుడు) అని ఈ శబ్దమునకు నిర్వచనమియ్యబడినది. సూత్రమనగా సూచన అనియు, సూచన అనగా చతుర్విధ- అభివ్యక్తికమైన నాట్యమనియు ప్రాచీనులు చేసిన వ్యాఖ్యానము. నేటి విమర్శకులలో కొందరు ఈ యర్థమును అంగీకరింపరు. అతి ప్రాచీనకాలమునుండియు తోలుబొమ్మలాట ప్రదర్శనము ఉండెడి వనియు, ఆ ప్రదర్శనము నిర్వహించెడివాడు తెరవెనుక నిలబడి తెరమీద బొమ్మలకు కట్టిన సూత్రములను (దారములను) చేతబట్టుకొని వాటిని ఆడించుననియు, ఆ సామ్యమునుబట్టి తాను తెరవెనుకను నిలిచియే తన జట్టుచేత నాటకములాడించెడి మెళగానికి సూత్రధారుడను పేరువచ్చినదనియు చెప్పుదురు. ఈ రెంటిలో ఏయర్థమైనకానిండు, తాత్పర్య మొకటే. మొదటి నిర్వచనములో సూత్రశబ్దమునకు ఈయబడిన అవయవార్థము సమంజసముగా తొచదు. రెండవదాని ప్రకారము తోలుబొమ్మల సంప్రదాయము నుండి మార్గ నాటక లక్షణమునకు సూత్రధారశబ్దము అవతరించిన దనుట సంభావ్యము కాదు.

లోకము తో ఈ సూత్రశబ్దమునకు కీలకము (Clue) అనేడి యర్థమున్నది. ఆ యర్థమున సూత్రధారుడనగా ప్రదర్శనము యొక్క కీలకమునంతను తన చేతిలో నుంచుకొనువాడు. అనేడి యర్థము పొసగును. ఈ యర్థము మనస్సున పెట్టుకొనియే ప్రాచీనులు ఆలంకారికముగా నిర్వచనము చేసియుందురు. దశరూపక కర్త.

“అసూత్రయన్ గుణాన్ నేతః కవేరపిచ షస్తునః

రంగప్రసాదన ప్రాధః సూత్రధార ఇహోదిః

అని చేసిన నిర్వచనము సమగ్రముగా ఉన్నది. సూత్రధారుడు పాత్రల గుణములను, కవి మనోభిప్రాయమును, కథాస్వభావమును కలయ గూర్చుకొనుచు, ఒండొంటికి విరోధము లేకుండ, సామరస్యముండునట్లు ప్రదర్శనము జరుపగలవాడనియు, రంగమును అలంకరించుటలో గూడ నిపుణుడనియు పై శ్లోకముయొక్క తాత్పర్యము. ఈ ప్రజ్ఞలేగాక ఆతని వైదుష్యమును, శీలమును, కళాభిజ్ఞతను గూర్చిన అనేక విశేషములు ఈ శబ్దనిర్వచనమున చేరినవి. మొత్తముమీద నిర్వచనము తెల్లున్నను, సూత్రధారునకు విహితములైన కృత్యములలో ఖిన్నమతములు లేవు. నాటక పుస్తకమును చేతపట్టినది మొదలు, పాత్రధారులు నాటకాంతమున వేషములు విప్పువరకునుగల సర్వకార్యములను సూత్రధారుని అధీనముననే యుండును. ఈతడు నేటి చలనచిత్రదర్శకునివంటివాడు అనినచో దొసగులేదు. సూత్రధారుడు నాటకమున ప్రస్తావనా భాగమున మాత్రమే రంగమున కానవచ్చినను, తెర వెనుక నుండియే ప్రదర్శనమునంతను పర్యవేక్షించుచు నిర్వహించునని గ్రహింపవలెను.

కావ్యార్థము ప్రస్తుతించబడును (Introduced) గనుక అది ప్రస్తావన ఐనది. దీనికి ఆ ముఖమనియు, స్థావన అనియు నామాం

తరములు కలవు. ఈ స్థావన శబ్దమును భాసుడు వాడెను. ఈ ప్రస్తావనలో సూత్రధారుడు నటీ, మారిష, విదూషకులలో ఎవరితోనైనను కలిసి నాటక కవిని గురించియు, సదస్సును గురించియు, తమ ప్రదర్శనమును గురించియు చిత్రోక్తులతో సంభాషణ చేయును. ఇది కావ్యమునకు ఉపోద్ఘాతము వంటిది.

ప్రస్తావనాంతరమున ఋతువర్ణననెడి ఒక ముఖ్యాంశముండును. సాధారణముగా నాటకము వీర శృంగార రసములలో ఏదేని ఒకదానిని ఆశ్రయించి యుండునుగనుక ఆ రసమునకు అనుగుణమైన శరద్వర్ణనముగాని, గ్రీష్మసంతముల వర్ణనగాని ఉండును. ప్రబంధములలో ఋతువర్ణనలు రసమునకు ఉద్దీపన విభావములైనట్లుగా, ఇయ్యెడను కథాప్రవర్తనకు ముందే అట్టి వాతావరణమును కలిగించుటకు ఈ ఋతువర్ణనములు విధింపబడినవని ఊహింపవచ్చును. ఈ ఋతువర్ణనమును అనుసంధించి ప్రథమాంక ప్రారంభమున ప్రవేశింపబోవు పాత్ర సూచింపబడును. ఈ సూచనలో ఉద్ఘాత్యకము, అవలిగితము, ప్రయోగాతిశయము, ప్రవర్తకము, కథోద్ఘాతము- అనెడి ఐదు పద్ధతులు కలవు. వీటిలో చివరి మూడును ప్రసిద్ధములు. అందును కథోద్ఘాతము సర్వోత్కృష్టము. ప్రస్తావనయందలి ఒక వాక్యములోని శబ్దముయొక్క కాని, అర్థముయొక్కగాని సామ్యముచుబట్టి ఆ వాక్యార్థము ఆశ్చర్యసంబంధిగా ఊహించుకొని పాత్ర ప్రవేశించునట్లు చెప్పుట కథోద్ఘాతము.

సంస్కృతమున ముద్రారాక్షస వేడిసంహార నాటకముల యందును, తెనుగున తిరుపతి వేంకటకవుల పాండవజనన పాండవ విజయములందును ఈ కథోద్ఘాతము అతి చమత్కారముగ నిర్వహింపబడినది. విశేషించి పాండవజననమునందని కల్పన సరసు

అను మురిపించుచుండును. ఈ నాటకకర్త లెవ్వరని, నటి సూత్రధారుని ప్రశ్నింపగా అతడు దీనికిని తిరువతి వేంకటకవులే కర్తలని చెప్పుచు, దీనినేగాక భారతమునంతను నాటకీకరించినవారు వీరే అని ఉద్ఘాటించుటకై —

“పారాశర్యమునీంద్రుడు

భారతమును వ్రాసె; తెలుగు పరచిరి కవిశా

స్వారాజు లొక్క మువ్వరు

వీరువురు నాటకముగ వెలియించి రిలన్”

—అని ఒక పద్యమును చదువును. వెంటనే ‘ఎవడురా పుట్టని బిడ్డలకు పెగు పెట్టుచున్నవాడు?’ —నెడు అధిక్షేప వాక్యము తెరలొనుండి విసబడును. “ది ఉచ్చరించినది పరాశరపాత్ర. ఆ ఋషి ఆవృటికి ఆశస్మ బ్రహ్మచారి. ప్రథమాంకమున అతనికి దాశకన్య యందు పారాశర్యుడు (వ్యాసుడు) జన్మింపమన్నాడు. ఆ విధి విలాసము పరాశరు నకు తెలియదు. పరాశర పాత్రధారికిని, సూత్రధారులకును, సదస్సులకును తెలిసినను, తెలియనట్లే భావింపవలెను. సూత్రధారుడు, పారాశర్యుడు భారత రచయిత అని ఎరిగినవాడు గావున చారిత్రకముగ ఆ యాశమును ఉగ్గడించెను. పరాశరుని అవత్యము పారాశర్యుడు, అనేక శబ్దార్థమును బట్టి ఆ వాక్యమును అత్యుపబంధిగా భావించుకొని, తన సామాన్యములకు అవత్యార్థక ప్రత్యయము కూర్చెడి సాహసమును హింసలేక పరాశరుడు ‘ఎవడురా ఆ అభూత భావన చేయువాడు?’ అని కోపగించెను. ఆ సన్నివేశమును సూత్రధారుడు నటికి వివరించి చెప్పుటలో పరాశర పాత్ర ప్రవేశించుచున్నది—అనెడి జ్ఞానమును సామాన్యులకు కలిగించును. నేనెరిగిన తెలుగు నాటకములలో ఇట్టి సొగసు ఇంకొకచోట లేదు.

సూత్రధార నిర్దిష్టపాత్ర ప్రవేశమునకు ప్రయోగాతిశయము అని పేరు. ఇది శాకుంతల ప్రస్తావనలో కలదు.

“తవాస్మిగీతరాగేణ హరిణా ప్రసభం హృతః
ఐమ రాజేన దువ్యంతః సారంగేణాతిరంహసా.”

నటించేసిన ఋతుగానముచే విస్మృత కర్తవ్యుడైన సూత్రధారుడు, ‘లేడిచే ఆకృత్యమాణ చిత్తుడైన ఈ దువ్యంత మహారాజువలె మనోహరమైన నీ సంగీతముచే అపహృత చిత్తుడనైతి’నని నటని ప్రశంసించుచు దువ్యంత పాత్ర ప్రవేశమును సూచించెను.

తక్కిన ప్రథమాంక పాత్ర ప్రవేశసూచనలు ఈ రెండింటివలె సొగసైనవి కావు. ఈ పాత్ర ప్రవేశసూచనాలక్షణము ఒక్క ప్రస్తాన లోనేగాక, నాటకములో క్రొత్తపాత్ర ప్రవేశించునపుడెల్ల పాటింపవలసినదిగానే విధింపబడినది. ఏ సూచనయు లేకుండ అకస్మాత్తుగ పాత్ర రంగమున ప్రవేశించివపుడు కథ ఎరుగని సామాజికులు ఆ పాత్ర ఎవరా? అని లోలో సందేహింపకుండుటకై పాత్ర ప్రవేశ సూచనము అనేది ఉపాయము కల్పింపబడి యుండవచ్చును, కాని ఆ నియమమును పాటించిన వారికంటె ఉల్లంఘించినవారే ఎక్కువమంది నాటక కర్తలు కలరు. పాటింపబడిన చోట్లలోనైనను ఆ ప్రయోజనము తప్పక నెరవేరునని చెప్పటయు కష్టమే.

(B) అంకము

భావగీతములు తప్ప తక్కిన ఏ గ్రంథమైనను కొన్ని ప్రకరణములుగా విభజింపబడుట లోకసాధారణమైన అచ్చారము. శ్రవ్యకావ్యములలో ఈ యంతర్భాగములను పర్గలు, ఆశ్వాశ్శములు, ఉచ్చాస్వములు మున్నగు పరిచ్ఛేదములుగా పేర్కొందురు. ఈ విభజనము పురన విరామమునేగాక కథావిశ్రాంతికూడా అపేక్షించియే చేయబడును. ఆ విరామములే నాటకములో అంకములని పిలువబడును. శ్రవ్యకావ్య విభాగములను ఏర్పరచుటకంటె, నాటకమును అంకములుగా విభజించుటలో నియమములెక్కువ. అలంకార శాస్త్రములో ఈ అంకనిర్మాణాత్మకమైన ప్రధాన నియమ లక్షణము ఈ విధముగా ఉండును.

“ఏకైకదిన సంవృత్తమ్ ఏకనేతృ ప్రయోజనం
బహుపాత్ర ప్రవేశార్హమ్ అంకమాసన్ననాయకమ్.”

లోకమున జరిగిన వృత్తాంతములో ఒకనాటి సంఘటనమునే అంకమునందు నిబంధింపవలెను. కథ ఎంత దీర్ఘకాల ప్రవృత్తమైనను కానచ్చును. కాని ఒక్కొక్క అంకము ఆ దీర్ఘకాలములో ఒక్కొక్క దినమున జరిగిన దానిని మాత్రమే స్వీకరింపవలెను.

శాకుంతలములోని కథ మూడు సంవత్సరములు జరిగినది. ఆ నాటకములోగల ఏడంకములలో ఏడు దినముల కథ మాత్రమే గ్రహింపబడినది. అయినను కథలో వెలితి యున్నదనిగాని, ఇది ఏడు దినముల కథయే అనిగాని మనసునకు గోచరింపదు. ఇది కవియొక్క ఇతివృత్త సన్నివేశ చాతుర్య ఫలము. శకుంతలా దర్శనము మొదలు

కొని పుత్ర సంప్రాప్తి వరకునుగల దుష్కర్మమును చరిత్రలో ఆయువు పట్లని చెప్పదగిన దినములు ఏడంటిని గ్రహించి ఆ దినములలో జరిగిన చరిత్రను ఏకత్ర సంఘటించి మిగిలిన బహు దిన ప్రవృత్తమైన చరిత్ర మును కాళిదాసు మనచే విస్మరింప జేసెను. ఈ సన్నివేశములో కథ యెచ్చటను విచ్చిన్నమైనట్లు కానరాదు. ఏ ఉత్తమ నాటకమైనను ఇట్లే యుండును.

కథయంతయు ఒక నాయకుని అపేక్షిత ప్రయోజన పరాయణముగానే ఉండవలెను. సాధ్యమైనంతవరకు అన్ని అంకములలోను నాయకుని ప్రవేశము ఉండవలెను, లేదా ఆతని ప్రవర్తనమును పురస్కరించుకొనియే ఆ యంకము నడవవలెను.

అంకగతమైన కథ ఒకటి రెండు కాక పెక్కు పాత్రల ప్రవేశము నకు తగిన విస్తృతి కలిదిగా నుండవలెను. సంస్కృతమున బహుశబ్దము నకు అధమము మూడు అని యర్థము. వ్యాకరణమున ఏకవచన, ద్వీవచన, బహువచనములు అన్న చోట ఆ 'బహు' శబ్దమునకు అర్థ మిదియే. ఒకటి రెండు పాత్రలతో విష్కంభాదులని చెప్పబడెడి కథా సూచనలు మాత్రమే నిర్వర్తింపబడును, అంకము సాగదు.

మరియు అంకమునందలి కథ బీజానుగుణముగా, బిందువ్యాప్తి పురస్కృతముగా ఉండవలెను. ప్రతి కథకును ఆది మధ్యాంతములనెడి మూడు దశలుండును. ఈ మూడును క్రమముగా బీజ, బిందు, కార్యము లని ఈ శాస్త్ర పరిభాషలో చెప్పబడును. ఏ ప్రయోజనాపేక్షచే కవి కథను ప్రారంభించునో, ఆ ఫలమును ఇచ్చుటకు సమర్థమైన ఉపక్రమణమునకు 'బీజము' అని పేరు. (Motif). పత్ర, పుష్ప, ఫల సమన్వితమైన వృక్షముగా వృద్ధిచెందుటకు ఎట్టి శక్తిమంతమైన బీజమును నాటవలెనో, అట్టి శక్తివంతమైన బీజముతోనే, కథావికాస ప్రాప్తికి అనుగుణ

మైనదానితో కథను ఉపక్రమింపవలెను. శక్తిమంతమైన ఆ ఉపక్రమమును బట్టియే కథా విస్తృతి వికాసములు ఘటిల్లును. వికాసమునకు బీజమునందలి శక్తి యొక్క వ్యాప్తియే కారణము. దీనినే ఈ లక్షణమున 'బిందువు' అందురు. (Development) అంకము బీజాను గుణముగా, బిందువ్యాప్తి పురస్కృతముగా ఉండవలెనుటలో ఇతివృత్తము యొక్క ఈ క్రమవికాసము నిర్వహింపబడవలెనని తాత్పర్యము. ఈ ధర్మమును పాటించినపుడు ప్రతి అంకమునందలి ఇతివృత్తాంశమును తత్సూర్యాంకమునకంటె ఎక్కువ వ్యాప్తమగుచుండును. మరి అన్ని అంకములకును ఒకడొంటికి అవిచ్ఛిన్నమైన సంబంధముండును. పూర్వాంకములోని కథాంశము ఉత్తరాంక కథాంశమునకు కారణభూతమగుచుండును. అంకము లన్నిటను ప్రదర్శనీయమైన కథాభాగమే వుండవలెను. ప్రదర్శింప రానివియు, ప్రదర్శింప వీలులేనివియు, ప్రదర్శింప నక్కరలేనివియు (అయోగ్య, అసంభావ్య, అనావశ్యక) అగు ఘట్టములను అవసరమగుచో అర్థోపక్షేపకములందు సూచింతురు. అంకమున దృశ్య కథాభాగము మాత్రమే వుండును. అంకాంతమున రంగమునందలి పాత్రలన్నియు నిష్క్రమింపవలెను.

(C) ఆ ర్థో ప క్షే ప క ఋ లు

నాటక కర్త స్వీకరించిన ఇతివృత్తమంతయు ప్రదర్శనీయము కాదు. ప్రదర్శన యోగ్యమైన భాగము అంకములయందును, ప్రదర్శనీయము కానిది అర్థోపక్షేపకములయందును చూపబడును. అంకనిహితమైన భాగమున కథాగమనము ప్రత్యక్షముగా జరుగుచుండును. దీనికి నాటక కార్యము (Action in the Drama) అందురు. అట్టి అంకములన్నిటియందలి కథాంశములు ఉదాత్తములైన రసవద్దృష్టములుగా వుండవలెను. నీరసము, అనుదాత్తము, అనుచితము ఐన కథాంశములు పరిహరింపవలెను. అవి కథావబోధనకు అవశ్యకములైనచో అర్థోపక్షేపకములలో సూచింపవలెనేగాని అంకములలో ప్రదర్శింపరాదు. ప్రదర్శనార్హములుకాని ఈ కథాంశములనే అయోగ్యములు, అసంభావ్యములు, అనావశ్యములు-అని పైని చెప్పితిని.

“నీరసోఽనుచిత స్తత్ర సంసూచ్యో విస్తరః

దృశ్యస్తు మధురోదాత్త రస భావ నిరంతరః.”

ఈ యర్థోపక్షేపకములు విష్కంభము, ప్రవేశకము, చూళిక, అంకాస్యము, అంకావతారము-అని ఐదు విధములు. వీటిలో విష్కంభ ప్రవేశకములకు అధిక భేదము లేదు. అట్లే అంకాస్య అంకావతారములును సదృశములే. మరి విష్కంభ ప్రవేశకములు అంకవిభాగములైన ప్రత్యేక రంగములుగా కానవచ్చును. (Scenes in an act). అంకాస్య-అంకావతారములు అంకము చివర అందులో ఒక భాగముగా కలిసియే యుండును. వీటికి ప్రత్యేక విభాగములేదు.

సంస్కృత నాటకములలో పాత్రలను విద్యాసంస్కార ప్రమాణమునుబట్టి కాబోలు ఉత్తమ, మధ్యమ, నీచములుగా మూడు విధములుగా విభజించిరి. ఉత్తమ పాత్రలు సంస్కృతమునను, నీచపాత్రలు ప్రాకృతమునను సంభాషించును. కంచుకి, సూతుడు మొదలైన మధ్యమ పదస్థులకు రాజసేవకులు సంస్కృతమునే మాటలాడుచు మధ్యమ పాత్రలుగా వ్యవహరింపబడినా. ఈ విభాగమున కులీనతకు, సంపన్నతకు ప్రశక్తి లేదు. అంతఃపుర దాసీజనముతో పాటు పట్టణహిషియు పాకృతముననే భాషించును. అందుచే ఆమె నీచపాత్రయే యైనది. అట్లని స్త్రీ పాత్రలన్నియు పాకృతముననే మాట్లాడవు. ఉత్తర రామ చరిత్రలో అరుంధతీ ప్రముఖ శాపన వత్సల్యేగాక, సీతకు ప్రాణసఖయైన వాసంతియు, ఆత్రేయి అనేడి విద్యార్థినియు, సంస్కృతముననే మాటలాడుదురు.

విష్కంభ ప్రవేశకములలో ప్రవేశకము నీచపాత్రముఖమునను, విష్కంభము మధ్యమ పాత్రముఖమునను జరుగును. సంస్కృతములో మాటలాడు పాత్రలు నడిపిన దానిని శుద్ధవిష్కంభమనియు, ఒకపాత్ర సంస్కృతమును, ఒక పాత్ర ప్రాకృతమును మాటలాడుచు సాగించిన దానిని మిశ్రవిష్కంభమనియు, కేవల ప్రాకృత ప్రయుక్తమైనదాని ప్రవేశకమనియు అందురు. ప్రథమాంకారంభమున ప్రవేశక ముండరాదు.

చూళిక అనగా ఆకాశ^{స్థ}భూవణము. అశరీరవాణిగాని, ఒక దేవతామూర్తిగాని లేదా కథకు సంబంధించిన ఒక వ్యక్తిగాని, ప్రవేశింపబోవు ఒక పాత్రగాని యవని కాంతరమునుండి ఇందు కథాసూచన చేయును.

అంకాన్య, అంకావతారములు పై వానివలె నిష్కర్షగా అగచడపు. ఒక అంకముచివర ఆ యంకమున వర్తించుచున్న పాత్రల

సంభాషణాంతమున రాబోవు అంకమునందలి కార్యసూచన యుండును. ఆ సూచన చేసిన పాత్రలు మరల, వై అంకము మొదట ప్రవేశించి వారే కథనడపినచో అది అంకావతారమగును. వారు చేసిన సూచనను అనుసరించే వేరుపాత్రలు ప్రవేశించినచో అది అంకస్యమగును. ఈ సూచన జరుగబోవు కథను గురించినదెగాని జరిగిన కథను గురించినది కాదు. తక్కిన ఆర్థోపక్షేపకములు జరిగినట్టియు, జరుగబోవునట్టియు, కావ్యార్థములను సూచించును.

తెరచాటునుండి వెలువడెడి చూళికలను సామాజికులు శ్రద్ధతో ఆలకించి, ఆ యర్థమును కథతో సమన్వయ పరచుకొన్నపుడే అవి సార్థకములగునుగాని, లేనిచో అవి ప్రదర్శనమున నిష్ప్రయోజకములు. కాని ఆ నాటకమును కావ్యముగా చదువుకొనువేళ కొన్ని యెడల చూళికలు కల్పించెడి ఉత్తేజము రసపరిపుటికి సహాయభూత మగును. ఉదాహరణము :

పాండవ విజయమున భీమ, దుర్యోధనుల గదా యుద్ధమునకు పూర్వము దుర్యోధనుడు వ్రాదమున డాగుటకై ఏకాకియై పరువెత్తి పోవుచుండగా, అతని దుఃఖస్థితి చూడలేక వచ్చిన పౌరజనమునోట కాబోలు ఒక చూళిక వలెఁబెబడినది.

“అరని లోతునీట కొలనక్కట! పూచిన తమ్మికిన్ విధి
ప్రేరణ రాలిపోయినవి రేకులు తొంబదితొమ్మిదివ్వుడా
నీరజమందుఁదామిగులునే యొక రేకులుండెఁదోయల
కారములొనే యాకొలనుగాని సరోజముగాని భామికిన్?”

రసప్రదీపములైన ఎన్నో కావ్యగుణములుగల ఈ పద్యమును, సహృదయుడైనవాడు చదువుకొనునపుడు పొందెడి అనందము, ప్రదర్శనమున ఏదో ఆక్రోశముగా ఆలకించెడు సామాజికునకు కలుగదని నిస్సందేహముగా చెప్పవచ్చును.

అంకమున దృశ్యవస్తువుగా ఉండగనట్టియు, ఆవశ్యకమైనచో ఆర్థోపక్షేపకములలో సూచ్యము కాదగినట్టియు వస్తువు, స్వభావమును బట్టి, ఉద్రేకజనకమో, అసంభావ్యమో, అనుచితమో అయియుండును. ప్రాణివధ, యుద్ధము మొదలైన వాటిని రంగమున ప్రదర్శించినచో సామాజికులు ఉద్రిక్తులగుదురు కావునను, రాజ్య దేశాది విప్లవములు, సంరోధములు (ముట్టడులు), అసంభావ్యములగుటవలనను, భోజనము, వస్త్రధారణము, శయనము, ఆలింగనము, చుంబనము మొదలగు గ్రామ్యవ్యవహారములు అనుచితములగుటవలనను, పరిహాసీయములు. వీటిలో పుద్రేకజనకములును, అసంభావ్యములును మాత్రమే విష్కంభాదులలో సూచింపదగునుగాని, భోజనాది గ్రామ్యవ్యవహారములను అందును తదవరాదు.

ప్రదర్శిత వస్తువు సామాజికునకు విశ్వానయోగ్యము కానపుడు అసంభావ్యమనిపించుకొనును. ఉభయ పక్షములకు చెందిన వేలకొలది పై నికులమధ్య జరుగవలసిన ఒక యుద్ధమును, నలుగురు వేషధారులు నాలుగు కొయ్యకత్తులతో రంగమున సాగించుట సామాజికునకు కొట్లాటగా కనిపించునుకాని, యుద్ధముగా స్ఫురింపదు. స్వభావమును బట్టి యుద్ధము పుద్రేకకారి. ఈ కొట్లాట సామాజికునకు పుద్రేకకారి కాకపోయినను హాస్యాస్పదముగా పొడకట్టును. ప్రదర్శింపరాని యుద్ధములు ఆర్థోపక్షేపక సూచనా మాత్ర నిర్వర్తితములైనచో,

ఆ యుద్ధపీఠములకు కథలోగల ప్రాధాన్యము సామాజికునకు విశేషము కాదనినది శంక పాదమినపుడు నాటకకర్త దానిని అంకమునందే కథనరూపమున చెప్పించును. ఆ కథకుడు యుద్ధమును ప్రత్యక్షముగా చూచి వచ్చిన ఒక యుద్ధతటదై యుండును. ఆ కథనమును వినెడివాడు ఆ యుద్ధ పీఠమునకు ఆప్తబంధువై అతని మృతివలన అతిమాత్రముగా దుఃఖించుటయో, అతని జయమువలన అతిమాత్రముగా సంతోషించుటయో తటస్థించును. ఆ యుద్ధకథనమును వినదగిన ఇట్టిపాత్ర సాధారణముగ నాటకమున నాయకుడో ప్రతి నాయకుడో అయి యుండును. ఆ యుద్ధపీఠముని జయాపజయములవలన ఈ నాయకుని శత్రువిజయ ప్రయత్నమునకు పురోగమనముగాని, వెనుకాటుగాని కలుగును. కథనరూపమైన ఆ యుద్ధవర్ణననంతయు కవి రాద్రరసమునకు అనురూపమైన ఉజ్జ్వల శైలిలో నడిపి, భావనాబలముగల సామాజికులకు యుద్ధమును దర్శించుచున్నట్లే స్ఫురింపజేయును. వేణీసంహారమున వృషసేనుని యుద్ధవర్ణనమును, పాండవ విజయమునందలి అభిమన్యుని యుద్ధ వర్ణనమును ఇందులకు దృష్టాంతములు. మరొక్కచో, జరిగిన యుద్ధములను గాక, జరుగుచున్న యుద్ధములను విమానచారులైన ఖేచరులచే కవి వర్ణింపజేయును. ఆ వర్ణనయు పైనిపేర్కొన్న కథనము వలెనే రసస్ఫూర్తికి అనుగుణమైన శైలిలో వుండును. ఉత్తరరామ చరిత్రమున లవచంద్ర కేతుల యుద్ధమును ఒక విద్యాధర మిథునముచే వర్ణింపజేసిన భవభూతి ఈ సాధనమునే ప్రయోగించెను.

దృశ్యమానమైన కథాభాగము ఎప్పుడును వర్తమానకాల క్రియావాక్యములలోను, ప్రవర్తితమైన కథాభాగము విష్కంభాదులలో భూతకాల క్రియావాక్యములలోను నడుచును. శ్రవ్యకావ్యములకును, దృశ్యకావ్యములకును గల ప్రధానమైన వ్యాకరణ విషయిక భేదముకూడ ఇదియే. శ్రవ్య కావ్యమున భూతకాలక్రియా ప్రయోగమును, దృశ్య కావ్యమున వర్తమానకాల ప్రయోగమును, ఉండును. దృశ్యకావ్యము

అలో పైని పేర్కొన్న యుద్ధకథనము జరిగిన కథాంశమును చెప్పనది గావున, భూతకాల క్రియలోను, రెండవదియైన యుద్ధవర్ణనము జరుగుచున్న కథను వర్ణించునది గావున వర్తమాన క్రియలోను రచింపబడును. అర్థోపక్షేపకములు సాధారణముగా వృత్తివర్తివ్యమాణ కథాంశ సూచకములగుటబట్టి వాటి యందలి క్రియా ప్రయోగము భూతకాల మునగాని, భవిష్యత్ కాలమునగాని, రెండింటనుగాని యుండును. వర్తమాన కథాంశములను వర్ణించు విష్కంభాదులు వర్తమానకాల క్రియా ప్రయోగముతోనే నడచును.

ఈ యంకములును, అర్థోపక్షేపకములును నాటకశరీరమున జాహ్యోవయవముల వంటివి. వీటికంటె ఎక్కువ సార్ధకతగలిగి మానవ శరీరమునందలి హృదయము, ఉదరము మొదలైన అంతఃకోశములవలె, నాటక జీవపరిపోషకములైన విభాగములు వేరే కొన్నియున్నవి. వాటికే పంచసంధులు అని పేరు. ద్వివిధమైన ఈ అవయవ నిర్మాణమునకే నాటక దేహబంధము అని పేరు. ఆ నిర్మాణ సౌష్ఠవమే నాటక శిల్పము.

(D) పంచసంధులు

నాటక కర్త, రచనకు పూర్వము తాను స్వీకరించిన వస్తువు క్రమ వికాస పరిణామము పొందుటకై, దానిని ఏ విధముగా నన్ని వేళ పరుపవలెనో ఆ విధమును ఊహించి యేర్పరచుకొనిన కథా ప్రణాళికా భాగములను అర్థ ప్రకృతులు అందురు. (Elements of plot). ఆ యర్థ ప్రకృతులలో ఏ భాగమునందు ఏ కార్యదశను నిబంధింపవలెనో నిర్ణయించుకొని కవి ఆ ప్రకారము కథను వడుపును. ఈ దశలకు కార్యావస్థలు అనిపేరు. (Stages in action). కార్యమనగా పాత్రలయొక్క వాక్యముల ద్వారా, వర్తన ద్వారా జరిగెడి కథాగమనము. అర్థ ప్రకృతులు అను పేర పరగెడి ఆ ప్రణాళికా భాగములతో కార్యావస్థలనెడి ఈ కథాభాగములు పరస్పర విరోధము లేకుండ సమన్వయమగు సందర్భములకు సంధులు అని పేరు. ఇచ్చట సంధి అనగా రెండు రేఖలు కలియగా ఏర్పడెడి బిందువువంటి స్థానమని తలపరాదు. ఆ పదమునకు అనుకూల్యము, అవిరోధము, సమన్వయము (Agreement; Concord). అని అర్థము చెప్పకొనవలెను. కథాప్రణాళికానుసారము నడచిన కార్యముగల నాటకమే సుసంఘటిత మగును. ఒక భవన నిర్మాణమునకు పూనుకొన్న వాస్తుశిల్పి, మునుముందు ఆ భవనము యొక్క అవయవ పరిమాణాత్మకమైన ఒక పటమును వ్రాసికొని, దానిని అనుసరించియే నిర్మాణము ప్రారంభించును. ఆ పటమున పునాదుల లోతు వెడల్పులు, గోడల యెత్తు, పొడవులు, ద్వారముల కిటికీల స్థానములు వాటి కొలతలు మొదలయిన విధములన్నియు ముందే సూచించి యుంచుకొనును. శఙ్ఖస్థాపన మొదలు భవనము పూర్తియగువరకును ఆ ప్రణాళికనే అనుసరించుచుండును గాని, దానికి విరుద్ధముగా కట్టడు.

ఆతని పథకము (Plan), ఆ నిర్మాణమును ఒండొంటితో పొనగుట వంటిదే నాటకమున అర్థ ప్రకృతులతో కార్యావస్థలో సమన్వయించుట. ఇంకొక ఉదాహరణము :— కర్నకుడు తన పొలమునకు నీరు పెట్టుటకై ముందుగా యేర్పరచుకొనియున్న మడులు, బోదెలు మొదలగు వాటి వెంటనే కాలువలోని నీటిని పారించుట వంటిదే అర్థ ప్రకృతుల వెంట నాటక కార్యమును నడుపుట. మానవ శరీరము నందలి అంతఃకోశములలో శ్వాసకోశము అర్థ ప్రకృతి అనుకొన్నచో, దాని విహితకృతమైన ఉచ్ఛ్వాస నిశ్వాస వ్యాపారము కార్యావస్థ యగును. హృదయకోశము అర్థ ప్రకృతియైనచో, దాని వ్యాపారమైన రక్తప్రసారము కార్యావస్థ యగును. ఆ కోశములతో యేది యెందులకు ఉద్దేశింపబడినదో ఆ యుద్దేశానుసారముగా దాని ధర్మము నిర్వహింపబడినచో, దేహము సజీవమై, పటిష్ఠమైయుండును; లేనిచో బలహీనమై రోగగ్రస్థ మగును. అట్లే నాటక శరీరముకూడ పటిష్ఠమై, సజీవమై వుండవలెననినచో, అర్థ ప్రకృతులను అనుసరించియే కార్యము జరుగుచుండవలెను. సంధులు చెడిన నాటకము కీక్కునడలిన బొమ్మ. ఆ నాటకమున ఇతరములగు వన్నెచిన్నెలు యెన్నియున్నను, అవయవ వై కల్యణనితమైన వికృతాకారము పోదు. కథ బాగుగా నడవ లేదనియు, అందదుకులుగా వున్నదనియు మనము కొన్ని నాటకములను రోయుట వాటిలో శరీరసౌష్ఠ్యము బాగుగా లేకపోవుటను బట్టియే అని నిస్సందేహముగా చెప్పవచ్చును.

స్వకావమును బట్టి, అధికారికము (Main theme), ప్రాసంగికము (Episodical theme) అని రెండు విధములుగా వుండును. అధికారి అనగా కథానాయకుడు. అతని చరిత్రమే అధికారికము, ఆ కథాపరిణామమునకు ఆవశ్యకమై దానితో చేరెడి ఇతి వృత్తమునకు ప్రాసంగికము అని పేరు. కొన్ని ప్రాసంగికములు అధికారికముతో చేరినది మొదలు తుదిదాక దానితో కలిసియే వుండును. కొన్ని

తాము నిర్వహించవలసిన కార్యమును పూర్తిచేసి కొద్దిలోనే ముగియును. వీటిలో మొదటిదానికి పతాకా ప్రాసంగికమనియు, రెండవదానికి ప్రకరీ ప్రాసంగికమనియు పేర్లు. రామానుజ కథలో పతాకకు సుగ్రీవుని కథను ఉదాహరింతురు. జటాయు వృత్తాంతమునుగాని, శబరీ వృత్తాంతమునుగాని ప్రకరిగా పేర్కొందురు. శాకుంతలములోని జాలరి వృత్తాంతము ప్రకరీ యనబడును. ప్రాసంగికములు అధికారికములకు సహాయకారులుగా మాత్రమే పుండదగునుగాని శద్ధంజకములుగా పుండకూడదు.

ప్రాసంగిక రహితమైన కేవల- అధికారిక- ఇతివృత్తములలో బీజము, బిందువు, కార్యము. అనెడి మూడు అర్థ ప్రకృతులును, ప్రాసంగిక రహితమైన దానిలో బీజము, బిందువు, పతాక, ప్రకరి, కార్యము- అనెడి ఐదు అర్థ ప్రకృతులు పుండును. కథ నిష్ప్రాసంగికమైనను, సప్రాసంగికమైనను కార్యావస్థలు ఎప్పుడును ఐదే పుండును. వాటికి క్రమముగా ఆరంభము, యత్నము, ప్రాప్త్యాశ. నియతాప్తీ ఫలాగమము- అని పేర్లు. ఈ యైదును ఆ ఐదు అర్థ ప్రకృతులతో సంబంధించెడి భాగములే సంధులు. అవియు ఐదే:- ముఖము, ప్రతిముఖము, గర్భము, అవమర్శము, స్వీహాణము (ఉపసంహారము) అని ఆ విభాగములకు పేర్లు. (Structural divisions). పతాకా ప్రాసంగికముగాని, ప్రకరీ ప్రాసంగికముగాని లేదా, రెండునుగాని లేనిచోట, బిందువు అనెడి అర్థ ప్రకృతియే వర్తించుచుండును.

ఏ వాటకమందైనను ఈ కార్యావస్థలును, సంధులును, మనము ఊహించుకొనవలసినవేగాని, అంకములవలె నిర్దిష్టములై పుండవు.

కథానాయకుడు ఏ ఫలమును ఆపేక్షించి బౌద్ధుక్యముతో పురుషకారము నెరపుటకు ఉపక్రమించునో, ఆ బౌద్ధుక్యమును ప్రద

శ్చించెడి కథాభాగమునకు ఆరంభము అని పేరు. ఈ ఆరంభము కవి ఊహించిన ప్రకాశికలో బీజముతో సంవదించుచుండును. ఆ భాగమే సంధులలో ముఖసంధి యగును.

ఏ ఫలముయైనను బౌద్ధ్యకృత మాత్రమున లభింపదు. దానికై దృఢమైన యత్నము చేయవలెను. కథానాయకుడు చేసెడి ఆ యత్నమే రెండవ కార్యవస్థ. ఈ కార్యవస్థ బిందువు అనెడి అర్థ ప్రకృతితో సంవదించుచుండును. ఈ భాగమే సంధులలో ప్రతిముఖ సంధియగును.

ప్రయత్నించినంత మాత్రమున ఫలప్రాప్తి కలుగుననుకొనుటకు పీలులేదు. ఒక దశలో తత్ప్రాప్తిని గురించిన ఆశానిరాశామయమైన ఒక సందేహము కలుగును. నాయకుడు అట్టి సందేహోస్పద చిత్తుడై యుండు అవస్థకు ప్రాప్త్యాశ అని పేరు.

అతని నిరాశ తొలగుటకు హేతుభూతమైన పతాక అనెడి ప్రాసంగికము అతనికి చేయూతగా లభించును. ఒకవేళ అట్టి ప్రాసంగికము లభింపకపోయినను, బీజము విచ్ఛిన్నము కాకుండ కాపాడుచున్న ఆ బిందువు అనెడి అర్థ ప్రకృతియే అతని ప్రయత్నమును ద్విగుణీకృతము చేయుచుండును. ఈ ప్రాప్త్యాశ అనెడి కార్యవస్థ నడచినంతదూరమును గర్భము అనెడి సంధి వుండును.

నిరాశనశించి ఫలప్రాప్తి నిశ్చిరమైన భావమునకు నియతాప్తి అని పేరు. ప్రకరి అనెడి అర్థ ప్రకృతి ప్రవేశింపవలసిన భాగమిది. అది తేకపోయినను యథాపూర్వము బిందువులోని శక్తియే కార్యమునకు తోడ్పడుచుండును. ఈ నియతాప్తి నడచినంత దూరమును అవమర్శము అనెడి సంధి వుండును.

తుదకు, సంకల్పానుసారముగా కథాపురుషులుచూపిన ఔత్సుక్యమునకును, ఔత్సుక్యానుగుణముగా చేసిన యత్నిమునకును, యత్న

ములో పొడమైన అపాయశంక తొలగిన పిమ్మట, సన్నిహిత ఫలప్రాప్తికి అనురూపముగా కలుగు లబ్ధికే ఫలాగమము అని వేరు. ఈ కార్యావస్థ గల యంతమేర నిర్వహణ సంధి వర్దిల్లును.

శాకుంతలాది మహానాటకములలోనే ఈ పంచసంధులు వుండును గాని, ప్రతి నాటకములోను వీని వునికిని అన్వేషించుట నిర్ధకము. దశవిధ రూపకములలో కొన్నింట రెండుగాని, మూడుగాని మాత్రమే సంధులు వుండునని శాస్త్రమే అంగీకరించినది. అన్ని సంధులును వుండ దగిన మహానాటకములలో నై నను 'ఈ సంధి యిక్కడ ప్రారంభమైనది. ఇక్కడ అంతమైనది', అని నియతమైన నిర్దేశము చేయుట దుర్ఘటము. దశరూపక కర్త ఒక నాటకమునందలి ఒక శ్లోకమును ఒక సંధిలోని దని ఉదాహరింపగా, ఆ నాటక వ్యాఖ్యాత ఒకరు దానినే వేరొక సందర్భంలోనిదిగా వ్యాఖ్యానించెను. కాన ఈ సంధి లక్షణమును నాటక ముతో సమన్వయపరుపవలెనని ప్రయత్నించుట అడియాసయేగాని సఫలము కాదు.

అసలు ఈ నాటక లక్షణమును ఒరవడిగా మనసున పెట్టుకొనియే కాళిదాసాదులు నాటకములు వ్రాసిననుకొనుట పొరపాటు. వారి నాటకములు స్వతఃప్రమాణములు. అవి లక్షణానుసారముగా లేకున్నను ఉన్నవనియే సమ్మతించుము. లక్షణానుసారముగా వ్రాసినను నాటకము చదువునపుడును, ఆడునపుడును బాగుండనిచో దానిలో ఎన్ని దోషము లైనను చూపవచ్చును. ఆ దోషములు, లక్షణభంగ జనితములయు నిరూపించవచ్చును. వైద్యుడు ఒక రోగి శరీరమును పరీక్షించి ఆతని రోగమునకు కారణమైన దోషమును చెప్పినట్లుగా, అరోగ్యవంతుని శరీరమును పరీక్షచేసి ఆతని అరోగ్యమునకు ఇదమిత్థమని కారణము చెప్పలేడు. నాటకమును గురించిన పరీక్షయు అట్టిదే.

(E) నాటకలక్షణ సారాంశము

ఇంతకును నాటకమునందలి ఉత్తరోత్తర భాగములు పూర్వ పూర్వ భాగములతో సంబంధము కలిగి క్రమవికసితములు కావలెననియు, ఆ సంబంధము నిలిడమై, అవిచ్ఛిన్నమై, ఫలవ్యవసాయియై వుండవలెననియు ఈ సంది లక్షణముయొక్క తాత్పర్యము. ప్రాచీన పాశ్చాత్య నాటక నిర్మాణమున సైతము ఈ ధర్మమే పరిపాలింపబడినది. శారీరక శాస్త్ర సూత్రానుసారముగా (The anatomical principle in drama) నాటకమూర్తి నిర్మాణము జరుగవలెనని వారంగీకరించిరి. వారి నాటకములలోను మన పంచసంధులవంటి ఐదు విభాగములున్నవి. వాటికి Introduction (ప్రవేశము), Exposition (ఉన్మీలనము), Climax (శిఖరారోహణము, Denouement (అవరోహణము), Catastrophe (ఉపసంహృతి) అని పేర్లు. వీటికి మనముఖ, ప్రతి ముఖాది సందులు అనువాద శబ్దములు కాకపోయినను, వాని యందును, వీటియందును వుండెడి కావ్యార్థ భాగము ఒకటే. పాశ్చాత్య ఖండమునకు విద్యాగురువు లనదగిన గ్రీక్ నాటకకర్తలు నాటకమూర్తి సౌష్ఠ్యమునందే యెక్కువ శ్రద్ధ చూపిరి. గ్రీక్ నాటక లక్షణము ప్రాచీన అరిస్టాటిల్ 'ప్రాథమికులు పాత్ర చిత్రణమునందును శైలియందును కృతార్థులు కాగలరు గాని మూర్తి సౌష్ఠ్యమున కాజాలరు' అని నొక్కి చెప్పెను. (Beginners succeed in character and diction but not in structure.) నవీనులలో కొందరు పాత్ర సృష్టిని యెక్కువగా కొనియాడుదురు. నిజమే, సజీవమైన పాత్ర లేని నాటకము నాటకమే కాదు. మనోధర్మానుసారముగా పాత్రను సృష్టించుట దుర్ఘటకార్యమే యైనను నాటక శరీరబంధ నిర్మాణము అంతకంటెను దుర్ఘటతరము. పాత్ర సృష్టిలో అవర

బ్రహ్మలు అనిపించుకొనిన మహాకవులు సైతము కొందరు అవయవ సంస్థానమునందు అకృతార్థులగుట కలదు. ఈ నింద, షేక్స్పియరునకు కూడ తప్పలేదు. మరి అతని నాటకములలో పెక్కుతావుల చూపబడిన యుద్ధరంగములు పామరజన తృప్తికొరకు మాత్రమే కల్పింపబడినవని విమర్శకులు అక్షేపించిరి.

మరియు, వదాది క్రూరకార్యములు, యుద్ధాద్యసంభావ్యములు. రంగమున ప్రదర్శింపరాదని మన శాస్త్రములు నిషేధించినట్లుగానే, పాశ్చాత్య విమర్శకులు సైతము అట్టివాటిని నిషేధించిరి. డ్రైడెన్ మహాకవి అతని 'Essay on Dramatic poesy' అను వ్యాసములో "Those actions which by reason of their cruelty will cause aversion in us or by reason of their impossibility unbelief, ought either to be wholly avoided by the poet or only delivered by narration." అని శాసించెను.

(క్రూరస్ఫూర్తిచే జగుప్పను కలిగించునట్టియు, అసంభావ్యత వలన విశ్వాస యోగ్యములు కానట్టియు సఘటనలను నాటకమునందు పూర్తిగా తొలగింపవలెను. లేదా కథన రూపమున చెప్పింపవలెను.)

ఈ విధముగానే రంగమున ప్రదర్శనీయమైన కథాభాగము మధురోహాత్త రసభావ నిరంతరముగ వుండవలెనుగాని, నీరసమైనది. వుండరాదని మన శాస్త్రకారులు చెప్పినట్లుగానే మాయూర్ ఆర్నాల్డ్ 'రసభావ నిరంతరమైన మానవ చిత్త ప్రవృత్తినే రంగమున ప్రదర్శింపవలెను' అని వక్కాణించెను. (The most impassioned state of the being.)

పాశ్చాత్యుల నాటకములలో అంకము పెక్కు రంగములుగా విభజింపబడును. ప్రాచీన భారతీయ నాటకములలో అట్టి విభజనము లేదు. మన విష్కంఠ ప్రవేశకములు రంగముల వంటివే అనుకొన్నను,

వీటిలో సూచ్యవస్తువే నిబంధింపబడునుగాని పాశ్చాత్య రంగమందు వలె దృశ్య వస్తువు నిబంధింపబడదు. హరిలో నై తము పెక్కురంగములుగా విభజింపబడిన అంకములు గల నాటకములను విమర్శకులు నిరసించిరే గాని, మెచ్చుకొనరైరి. అట్టి విభజనవలన నాటకరక్తి చెడిపోవునని ఊహించియే మన ప్రాచీనులు పరిహరించి యుదురు. పదేపదే తెరను ఎత్తుచు, దింపుచు వున్నచో రసాస్వాద వ్యగ్రులైన సామాజికుల ఏకాగ్రతకు తప్పక ఉపహతి కలుగును.

మన నాటక లక్షణములలో పాత్ర సృష్టిని గురించి ప్రత్యేక ప్రశంస యేమియులేదు. మహానాటకములో ఉత్తమ శీలుడైన నాయకుని కథయే వుండును గావున, అతని వర్తనమును చిత్రించుటలో మాత్రము ప్రమత్తత యుండరాదనెడి సంప్రదాయ మేర్పడినది. తక్కిన పాత్రలన్నియు నాయకునకు అనుజీవులుగానో అనుయాయులుగానో వుండును. గావున వాటిని గురించి ప్రత్యేక లక్షణ మేమియు చెప్పబడలేదు. గ్రీక్ నాటకములలో ప్రధాన పాత్రలనే పరిగడితురుగాని చిల్లర పాత్రలను లెక్కచేయరు. లక్షణము లేకపోయినను వివిధ ప్రవృత్తులుగల నానావిధములైన పాత్రలు రతీయ భానాటకములలో చిత్రింపబడక పోలేదు. ముద్రారాక్షస మృచ్ఛకటికము లిందలి చిల్లరపాత్రలు మిక్కిలి విశిష్టత కలివి.

ఆధునిక పాశ్చాత్య నాటకములు పాత్రప్రధానములైనట్లుగా మన నాటకములు రస ప్రధానములు. వారి విమర్శలో ఈ రెండు ప్రసక్తియే వుండదు. కాని ఆ నాటకములలో రసము లేకపోలేదు. వారు నాటక కార్యమును మాత్రమే యెక్కువ పరిక్షించి చూతురు. ఇక వారి నాటకములకును మన నాటకములకును ముఖ్యమైన భేద మొకటియున్నది. హరిలోవలె మనలో 'ట్రాజెడీలు' లేవు.

‘ట్రాజెడీ’ అనేది ఈ నాటక ప్రక్రియకు గ్రీసు దేశము జన్మస్థానము. ఆ నాటక లక్షణము చెప్పినవాడు అరిస్టాటిల్ వండితుడు. ఈ రూపకమును మన భాషలో అశుభాంత నాటకమని, మరదాంతమని, విషాదాంతమని నానా నామములతో పిలుచుచున్నాము. నిజమునకు ఇవి యెవ్వియు సరియైన పేర్లుకావు. ఉన్న వాటిలో ‘విషాదాంతము’ అను నదియే మేల్తా మగుటయేగాక రూఢమును అయినది. అందుచే నేను విషాదాంతమనిగాని, ట్రా జె డీ యే అనిగాని ఈ గ్రంథమును పేర్కొందును.

XXIV

ట్రా జె డీ

(A) అ రి స్టా టి ల్

క్రిస్తుకు పూర్వము, గ్రీసు దేశములో వెలసిన తాత్త్విక గురు వరంవరలో సోక్రటిస్ ప్రథమాచార్యుడు. అతని శిష్యుడు ప్లేటో. ఈతని శిష్యుడు అరిస్టాటిల్. ఇతడు ఆ గురు వరంవరలో, తన ఆచార్య వరమాచార్యులవలె తాత్త్వికుడే గాక తార్కికుడును, విజ్ఞాన శాస్త్ర వేత్తయు, లాక్షణికుడునై వన్నె కెక్కినాడు. అతని గురువులు ఇరువురును కవులను, వారి కవిత్వములను అంతగా మెచ్చుకొన్నవారు కారు. ఆ కాలమున ఆ దేశములో మహాకవిగా ప్రసిద్ధి కెక్కిన హోమర్ను సోక్రటిస్ చాల తిరస్కార భావముతో చూచెను. ప్లేటో, సంఘమున కవులకు ఉత్తమ స్థానము లేదని వక్కాణించుటయేగాక, కవిత్వము అన్వయతంత్రమైన అనుకరణమునకు అనుకరణమని ఒక సిద్ధాంతము చేసెనని పూర్వ ప్రకరణములలో వివరించితిని. వీరిరువురు 'నైట్టిక ధార్మిక వాదులు' అని చెప్పదగిన వారు. అరిస్టాటిల్ విజ్ఞానియేగాక రసజ్ఞుడు గూడ. అందుచే తన గురువుల అభిప్రాయములను పరోక్షముగా పూర్వ పక్షముచేసి, కావ్య కళకు అర్హమైన గౌరవమును నిరూపింపదలచిన వాడై De-poetica (కావ్యలక్షణము) రచించినట్లు చెప్పుదురు. ఆ గ్రంథములో ప్రధానముగా అతడు చెప్పిన లక్షణము ట్రాజెడికి సంబంధించినది. ఆ లక్షణ వాక్యము లివి:-

"Tragedy is the imitation of an action that is serious, complete in itself and of a certain magnitude, in language made beautiful by different means in different parts, in the dramatic not in the narrative form, with incidents arousing pity and fear, bringing about the catharsis (purgation) of such emotions."

(స్వయం సంపూర్ణమై నాతివిస్తృతమును నాతిసంక్షిప్తమును గాని ఉదాత్త చరితమును ఇతి వృత్తముగా స్వీకరించి, కథనరూపమున గాక సంవాద రూపమున కావ్యమైన అనుకరింపబడెడి మానవ వర్తనమునకు త్రాజెడి అని పేరు. అదలి భావ సందర్భానుసారమై రమణీయముగా ఉండవలెను. కథాశ్రమలన్నియు జాలిని, తయమును పుట్టించునవియై ఆ భావములను శోధింపగలవిగా వుండవలెను.

ఈ నిర్వచనము త్రాజెడి స్వరూపమును, దాని ప్రయోజనమును నిరూపించు చున్నది. ఈ ప్రయోజన భాగమే పాశ్చాత్య విమర్శ లోకములో భిన్న భిన్న - అభిప్రాయములకును, మతములకును తావలమైనది. గ్రంథకర్త వాడిన "Purgation of such emotions" అనేడి కార్యము జరిగెడి విధమెట్టిదనియు, అది జరుగుటవలన ఈ నాటకమునకు కలుగు విశేష మేమియనియు ఆశంకించుకొని, విమర్శకులు తమకు తమకు తోచిన వ్యాఖ్యానములు చేసిరి. ఈ వివిధ వ్యాఖ్యానములకును కారణము అరిస్టాటిల్ తానై కెథార్సిస్ అనుపదమునకు అర్థముగాని, తాత్పర్యముగాని వ్రాయఁబోవుట, దానిని వ్రాయదలచినట్లు అతని నీతిశాస్త్రమున సూచనలున్నవట మిది పరి వ్రాయలేదో తెలియదు. ఆ శబ్దముయొక్క తాత్పర్యము బోధపడిననేగాని వివాద భరితమైన నాటకము ఆనందదాయక మగుట యెట్లా తెలియదు. నాటకము చూడబోవువాడు సంతోషము పొందుటకు పోవునుగాని, వివాదమును అనుభవించుటకు కాదుగదా! ఈ ప్రశ్నకు సమాధానము

చెప్పటకే వివిధ వ్యాఖ్యానములు బయలు దేరినవి. జాలి, భయము (Pity and fear) అనేది హృదయ భావములు సహజముగా చిత్తము నకు అస్వార్థ్యమును కలిగించెడి దుర్గుణము లనియు, ట్రాజెడీ ప్రదర్శన మిప్పుడును, లేదా పరనమప్పుడును హృదయము తద్భావావేశ పూరిత మైనపుడు ఆ రెండు భావములలోని మాలిన్యము తోసివేయబడు ననియు, తత్ఫలితముగా ఆ భావములే సంస్కరింపబడి ఉత్తమరూపమును దాల్చి సుఖప్రదము లగుననియు బుచర్ మొదలగు విమర్శకులు నిరప వాదమైన సిద్ధాంతము చేసిరి. విమర్శక లోకమున ఈ సిద్ధాంతమే ఇప్పటికి ప్రామాణికముగా నెగడుచున్నది. పర్సెషన్ అనగా, జాలి, భయము- అనేది ఆ రెండు భావముల పరిమార్జనమని గాని, నాశనమని కాని అర్థము కాదు. వాటి మాలిన్య పరమార్జనమనియే దాని యర్థము.

అయితే, ఈ మాలిన్య పరమార్జనము ఒక్క ట్రాజెడీ నాటకము నకే విధింపబడనేల, నాటకేతరములైన మహాకావ్యములలోగూడ అట్టిది జరుగునా? అను ప్రశ్న ఏ వ్యాఖ్యాతకును స్ఫురింపలేదు. అరిస్టాటిల్, తానే శ్రవ్య మహాకావ్యమును (epic) గురించి వ్రాయుచు, సంగీతము, ప్రదర్శనము - అనేది రెండు అంశములు మాత్రము శ్రవ్య మహాకావ్య మున వుండవనియు, తక్కిన యన్ని యంశములలో, అది ట్రాజెడీతో సమానమే అనియు, ఆ రెండింటి ప్రయోజనము సైతము ఒక్కటే యనియు వివరించెను. రెంటికిని సమాన ప్రయోజనమే కలదని అనుటలో శ్రవ్యకావ్య పరనవేశకూడ పారకుని హృదయమున పొడమెడి భావములయొక్క మాలిన్యము పరిమార్జితమై సుఖమును అనుభవించ జేయుననియే అర్థము. మరి ఈ ప్రయోజనము ఇతివృత్తములో ఉదాత్తతయు, పాత్రలలో మహత్త్వమును లేని Comedy (ప్రహసనము) నాటకములో నెరవేరునా? అనేది వేరొక ప్రశ్న పుట్టును. అయ్యెడకూడ ఈ ప్రయోజనమే లేనిచో కావ్య జగత్తులో కొన్నిట భావము యొక్క మాలిన్య పరిమార్జన ముండుటయు, కొన్నిట లేక పోవుటయు జరుగును. అదియే నిజమైనచో ట్రాజెడీయు, మహా కావ్యమును తప్ప, ఇతర జాతినాటకములు, నాట కేతరములు,

అల్పములు, అనల్పములు, ఐన తక్కిన కవిత్వ రచనలన్నియు కలిగించేడి మానసిక సుఖము భావ మాళిన్య పరిమార్జనముద్వారా తటస్థింపదు అని చెప్పవలసి వచ్చును.

అరిస్టాటిల్ కామెడీని గురించికూడ లక్షణము వ్రాయసంకల్పించినట్లు అతని గ్రంథముననే సూచనగా నున్నది. కాని అందు ఆ లక్షణము లేకపోబట్టి ఏల వ్రాయలేదో అని కొందరును, వ్రాసినది పోయియుండు నేమోయని మరికొందరును సందేహింప జొచ్చిరి.

కొంతకాలము క్రిందట "Tractatus Coislinianus" అనేడి ఒక శిథిలగ్రంథ భాగము దొంకెనట. అది, ఒక సంకలన గ్రంథమట. అందు గ్రీక్ భాషలో మూడుపుటలే కలవట. ఆ మూడు పుటలలోని వాక్యములు, కృతహస్తుడైన యెవడో ఒక భాషావేత్త వ్రాసినట్లు తోచునట. ఆ వాక్యములలో ఈయబడిన కామెడీ నిర్వచనమున సర్వదా అరిస్టాటిల్ De-poeticaలో గల ట్రాజెడీ నిర్వచనమునే పోలియుండుటను బట్టి అది అరిస్టాటిల్ వ్రాసినదే అని 'లేన్ కూపర్' మొదలైన కొందరు విమర్శకులు దృఢముగా విశ్వసించిరి. ఆ నిర్వచన మిది :-

"Comedy is an imitation of an action that is ludicrous and defective, of adequate magnitude; in language variously embellished, the several kinds of embellishments being severally used in different parts of the play, carried on by agents, not in the form of narrative; through pleasure and laughter, effecting a catharsis of the comic emotions. Comedy has laughter for its mother."

(హాస్యాస్పదమైనట్టియు, అనూనము కానట్టియు మానవ వర్తనముయొక్క అనుకరణము కామెడీ. దానియందలి వివిధ ప్రకరణములు సందర్భోచితమైన భావచే వివిధరీతుల అలంకరింపబడవలెను. ఇతివృత్తము కథనరూపమునగాక అనుకర్తలచే నిర్వహింపబడును. సంతోష హాస వికారములయొక్క జాళనముద్వారా, హాస్యానందము ఇచ్చును. కామెడీ హాసప్రభవము.)

దీనినిబట్టి అరిస్టాటిల్ కామెడీని గురించిన సంపూర్ణ లక్షణమును వ్రాసెననియు, అది లుప్తమైనదనియు తలంపబడెను. అది అట్లుండు గాక; పై నిర్వచనములో కామెడీలో కూడ కెథార్సిస్ వర్తించుననియు, అందుచేతనే ఆనందదాయకమగుననియు విదితమగుచుండుటను బట్టి, జాలి, భయము అనెడి భావములేగాక, హాసము అనెడి భావము కూడ మలిస్వభావము కలదేయనియు, ఆ మాలిన్య పరిమార్జనము జరిగినసిమ్మటనే సుఖదాయకమగుననియు, మనము తలచుటలో విప్రతిపత్తి ఏమియులేదు.

మన అలంకారశాస్త్రములయందు రసనిష్పత్తినిగూర్చి జరిగిన చర్చలో 'తచ్చ తద్భావ భావనమ్' అనెడి వాక్యమునకు ఏ యర్థము కలదో, ఆ యర్థమే ఈ కెథార్సిస్ పదమునకును కలదు. రజస్తమ స్ఫులచే ఆసృప్తమైన మనస్సు సత్త్వమనబడుననియు, అట్టి సత్త్వమున పుట్టిన భావములు సాత్త్వికము లగుననియు, సాహిత్యదర్పణకారుని మతమును అనుసరించి రసప్రకరణమున చేసిన ప్యాఖ్యానములో రజస్తమోమాలిన్య రహితమైన భావమే సాత్త్వికభావమని గ్రహించితిమి. ఆ రీతిగూణ, తమోగుణ సంవర్గ పరిమార్జనమునకే అరిస్టాటిల్ కెథార్సిస్ అని పేరు పెట్టెను. కావున ట్రాజెడీగాని, కామెడీగాని హృదయ వికారములలోని మాలిన్యమును జాళనముచేసి, ఆ వికారముల

యొక్క సాత్విక రూపమును సాధించి, ఆనందదాయకములగునని అతడు ప్రతిపాదించెననుట యధార్థమైన వ్యాఖ్యానము.

అరిస్టాటిల్ సిద్ధాంతమునకును మన ఆలంకారికుల రసనిష్పత్తి క్రమలక్షణమునకును ఎట్టి భేదమును లేదు. మరి, మన శాస్త్రములు నవరస భావములను పేర్కొనగా గ్రీక్ పండితుడు మూడింటిని మాత్రమే పేర్కొనెను. దానికి కారణము ఏమైయుండును? సాహిత్య వాఙ్మయములో అతడు ముఖ్యలక్ష్యములుగా గైకొన్నవి మూడు విధములైన కావ్యములు; ట్రాజెడీ, కామెడీ, శ్రవ్యమహాకావ్యము.

ఈ మూడింటిలో కామెడీగాక తక్కినరెండును సమానమైన గుణములు గలవనియే చెప్పబడుటచే ట్రాజెడీ, కామెడీలు రెండు మాత్రమే పరిగణనీయమయ్యెను. ఈ రెండింటివలనను కలిగెడి ఆనందమును అనిష్పత్తివిధానమును వివరించుటే ఆతని కర్తవ్యము గాన, ఈ నాటకములలో కలిగెడి మూడు భావములను మాత్రమే గైకొనెను (జాలి, భయము, హాసము). తక్కినవాటితో ఆతనికి ప్రసక్తికలుగలేదు. అయినను, శృంగారమునకు మూలకారణమయిన ప్రేమభావము ఈ ఊశకప్రక్రియకు తేలికగా లొంగదు- అని అతడే ఒకచోట చెప్పియుండటచే తక్కిన భావములను ఎరుగడనిగాని, ఎరిగియు ఉపేక్షించెననిగాని తలంపరాదు. అతడు చెప్పదలచినది నాటక లక్షణముగనుక, ద్వివిధములైన ఆ నాటకములలో కలిగెడి రసములను గురించి చెప్పటమాత్రమే ఆతనికి అపేక్షితమగునుగాని తక్కినది అప్రస్తుతమేయగును నాటకజన్యమైన ఈ యానందమును అతడు 'చిత్తసుఖము' అనిపేర్కొనును. మరి 'భావభావనము' (Puragation of the emotion) జరుగుటయే ఆ చిత్తసుఖమునకు కారణమని అరిస్టాటిల్ చెప్పగా, మన శాస్త్రము అట్టి సుఖమును దాటిన ఇంకొక చరమావస్థలో ఆనందము కలుగునని అనుశాసించెను. అనగా భావ

మునకు సాత్త్వికత వచ్చుటయే సుఖకారణమని అరిస్టాటిల్ మతము. ఆ సాత్త్వికతకు పరమున కలిగెడి ఆవరణ విస్మృతిరూపమైన ఆనందము బ్రహ్మానందము వంటి రసానందమని మన సంప్రదాయము.

మరొక విషయము. మన నవరసములలో, రస ప్రకరణమున చెప్పిన కారణములచే శాంతమును పరిహరింపగా తక్కిన ఎనిమిదింటిలో ఐదు- వీర, రాద్ర, భయానక భీభత్స, అద్భుతములు- ఇంచుమించు ఒకజాతికి చెందనవి వీటిలో ఏ రసము పోషింపబడుచున్నను తక్కినవి సంచా భావములుగానైనను పొడముచు సాయపడుచుండును. కనుక, ఈ ఐదింటిని ఒకవర్గముగా పరిగణించినచో శృంగార హాస్యకరుణములనెడి మూడే ప్రత్యేకముగా మిగులును. ఈ మూడింటిలో శృంగారము జాళితము కాదగినంత మాలిన్యము కలది కాదని అరిస్టాటిల్ చెప్పెను. పోగా హాస్యకరుణములు మిగులును. ఆ రెండింటితోపాటు, ఉద్ధత రసపంచకములో భయానకమును గ్రహించి, అతడు కరుణ భయానకములు ట్రాజెడీవల్లన, హాస్యము కామెడీ వల్లను జనించునని సిద్ధాంతము చేసెను. అందును ట్రాజెడీకి గల ప్రాముఖ్యము కామెడీకి లేదని అతని ఉద్దేశము. ఎందుచేతననగా ట్రాజెడీలో జాళితములు కాదగిన జాలి, భయము (Pity and fear) అనెడి రెండు భావములు కలవు. ఈ జాలికి, కరుణ- ఘృణ మొదలగు సంస్కృత పదములను పర్యాయపదములుగా వాడినను వాడవచ్చునుగాని, ఆ పదమునకు వాచ్యమైన భావములో దుఃఖము గర్భితమై యుండిననే గాని Pity అనెడి శబ్దమునకు సరి పోదు. పర వ్యవసమును చూచి ఏ మాత్రమేని దుఃఖము పొందిన కరుణ, ఘృణ, సానుభూతి, మొదలైనవి పెదవిపై పుట్టిన మాటలే యగునేగాని హృదయజన్యమైన భావములు కాజాలవు. జాలియనెడి తెలుగుపదము దుఃఖగర్భితము అని నాకు తోచుటచే, దానినే ప్రయోగించితిని. పర్యవసన దుఃఖమే జాలి కలవాడు. ఆ దుఃఖము

తీక్షణమైనపుడు, దానిని ఆవరించియున్న జాలి విచ్చిన్నమై దుఃఖమే స్థిరముగా నెలకొనెను. ఇది మన శాస్త్రములో శోకము స్థాయి భావమగుట. దాని ఆనందావస్థయే కరుణముగదా! ఈ కారణము లనుబట్టి బ్రాజెడిలో నిష్పన్నములగు రసములు కరుణ భయానకములని మనము వ్యవధేశింపవచ్చును.

మానవ హృదయవికారము లన్నిటిలో శోకము, భయము అనెడి రెండు వికారములే అరిస్టాటిల్ మతమున అవశ్యము భావితము కాదగినవి. శోకము, ముఖ్యముగా మరణమువలనను, భయము మరణ భీతివలనను కలుగును. మృతులను తలచుకొని ఏడ్చుట, మృతి పొందుదుమేమోయని భయపడుట- ఈ రెండు వికారములే. నిత్య ప్రసన్నముగా ఉండవలసిన మానవుని ఆత్మకు సంక్షోభమును కలిగించు చున్నవి. వీటివలన చిత్తమునకు అస్వాస్థ్యము కలుగుచున్నది. ఈ అస్వాస్థ్యమునకు బాహ్యము వాటి జాళనములప్పు వేరులేదు. ఆరోగ్య మనగా మాలిన్యజాళనమే. బ్రాజెడి వలన అట్టి బాహ్యసేనాఫలము కలుగుననియు, చిత్తము స్వస్థమై సుఖించుననియు అరిస్టాటిల్ ఆ నాటకమునే సర్వకావ్యములలో ప్రగ్రేసరముగా పరిగణించి దాని లక్షణమును వ్రాసెను.

ఆ లక్షణములలో పైని చూపించిన నాటకప్రయోజనములకు గాక, ఇతర విశేషములకుకూడ ఆతడే వివరణమును వ్రాసెను.

‘ఇతివృత్తము స్వయం సంపూర్ణము’ అనగా, ఆదిమధ్యాంతము లనెడి మూడు దశలయొక్క క్రమపరిణామము కలిగి, ఇతరాపేక్ష లేకుండ స్వయంవ్యక్తమైన మూర్తికలది- అని అర్థము. ఆది మధ్యాంతములనెడి ఆ మూడు దశలలో మధ్యభాగము ఆదిభాగ మునకు కార్యమును, అంత్యభాగమునకు కారణమును అయియుండ వలెను. అంత్యభాగము మొదటి రెంటిని అవరిహార్యమైన ఫలము

కావలెను. సహజమును, శాస్త్రీయమునైన ఇట్టికావ్యకారణ హిబిందముతో శోభించెడి అవయవ సంస్థానముగల నాటకనిర్మాణశిల్పము సిద్ధినిపాండును. దీనినే కథైక్యము (Unity of plot) అందురు. "The poet should be maker of plots rather than of verses" (నాటక కవి కథానిర్మాత కావలెనుగాని పద్యరచయిత అయినంత మాత్రమున చాలదు.) అని అరిస్టాటిల్ అనుశాసనము.

అరిస్టాటిల్ దృష్టిలో పాత్రనిర్మాణముకంటె వస్తునన్నివేళము నకే ఎక్కువ ప్రాధాన్యము కలదు. ఇట్టి సంవిధానము వలన నాటక కార్యమున అభంగమైన ఐక్యము తనంత సిద్ధించునని అతని తాత్పర్యము. దీనినే కార్యైక్యము (Unity of action) అని అందురు. కథైక్య కార్యైక్యములు కెందును అన్యోన్య్యాశ్రయములేగాని స్వతంత్రములు కావు. కథలోలేని ఐక్యము కార్యమున రాదు.

ఈ కథైక్యము ప్రాసంగికములను పరిహరించుటవలన వచ్చునది మాత్రము కాదు. ప్రధానకథకు అంగభూతమైన ప్రాసంగికము ఏదైన ఉన్నచో, దానిని త్రోసిపుచ్చక స్వీకరించి, కథాపరిణతికి ఉపహారకమైయుండునట్లు సంఘటింపవలెను. ఏ ప్రాసంగికము ప్రస్తుతమో, ఏది అప్రస్తుతమో నిర్ణయించుటకు అతడే ఒక మార్గమును చూపెను. దేని అస్తిత్వముగాని, నాస్తిత్వముగాని కథావర్తనమున నిశ్చయమగునో అట్టి ప్రాసంగికమును స్వీకరింపరాదు. అట్టిది నాటకమున ప్రాణవంతమైన అవయవము అనిపించుకొనదు. మరి యేది లేకపోవుటచే కథాశరీరమునకు అంగవైకల్యమును, ఉండుటచే పరిపూర్ణతయు కలుగునో అట్టిది మాత్రమే ప్రాణవంతమైన ప్రాసంగికము.

ప్రధాన కథలోగాని, ప్రాసంగికములోగాని సంభాషిత గల అంశము మాత్రమే ఉపాదేయమగునుగాని అసంభాష్యమైనది పరిత్యాజ్యమే యగును. లోకములో యథార్థముగా జరిగిన యదంతమును వస్తువుగా స్వీకరించినపుడు, అదంతయు యదార్థముగా

నాటకమున సంభాష్యము కాకపోవచ్చును. ఆ యుదంతములో జరుగని అంశములు కొన్ని సాంభాష్యములే కావచ్చును. నాటకకర్త ప్రదర్శింప దలచిన పాత్రలయొక్క గుణస్వభావములను బట్టియు, కథాపరిణాతికి అవశ్యకమైనట్టియు అంశములను అయధార్థములైనను యథేచ్ఛముగా గ్రహింపవచ్చును. లోకములో జరిగెడి కథలు, శిల్పమర్యాదానుసారముగా విస్ఫష్ట కార్య కారణ సంబంధముతో జరుగవు. వాటిలో యాదృచ్ఛికములకు, అవ్యవస్థలకు, ఎక్కువ అవకాశముండును. ఆ కథలే నాటకేతివృత్తములైనపుడు, అసంభాష్యములని తోచిన ఆ యంశములను విస్మరించి యధార్థముగా జరుగకపోయినను సంభాష్యములని తోచిన వాటిని కవి కల్పించుకొనదగును.

పైని పేర్కొన్న ఈ రెండు ఐక్యములను (Unity of plot and Unity of action). నాటకము ఏకనాయకాశ్రయమై యున్నంతమాత్రమున సిద్ధింపవు. ఏకనాయకాశ్రయమేగదా అని ఒక మానవుని జీవితచరిత్రనంతను నాటకమున నిబంధించరాదు. అట్లు నిబంధించినది చరిత్రయగునుగాని కావ్యము కాదు. అతని వర్తనములో ఏ ప్రధానఘట్టమును తాను ఉద్దేశించిన ఫలమునకు అనుగుణముగా కవి ప్రదర్శింపనెంచునో ఆ ఘట్టము మాత్రమే కథైక్యము కలిగి అనిపించుకొనును. తదనుసారముగా చూపబడిన ఆ పురుషుని వర్తనమే కార్యైక్యమగును.

దీనికి సంబంధించినదే నాటక కథ నాతివిస్తృతము, నాతి సంక్షిప్తము కావలెననుట. అతి విస్తృతమైన కథ సామాజికుని చూపునకు అందకుండ పోవును, అతి సంక్షిప్తమైనది చూపునకు చాలకుండ పోవును. కావున ఈ రెండును గాక, మధ్యమ పరిమాణముగల ఇతివృత్తమైనచో సామాజికునకు విస్మృతిగాని, అసంతృప్తిగాని కలిగింపకుండ హృదయముద్రితమగును. లోకములో గూడ అతి సూక్ష్మజీవి సుందరము కాదు. అట్లే అతి స్థూలజీవియు కాదు.

పాశ్చాత్య నాటక విమర్శలోకమున ప్రచారము నందున్న ఐక్యత్రయమునందు (The three Unities) అరిస్టాటిల్ స్పష్టముగా నిర్దేశించినది కార్యైక్యము మాత్రమే (Unity of action) తక్కిన రెంటిలో కాలైక్యమును (Unity of time) గురించి మాత్రము అతడు ఈషడ్రాత్ర సూచన చేసెను. దేశైక్యమును గురించి (Unity of place) ఏమియు చెప్పనేలేదు. "Tragedy endeavours as far as possible to confine its action within the limits of a single revolution of the sun or nearly so" (ట్రాజెడీ సాధ్యమైనంత వరకు సూర్యుని ఏక పరిభ్రమణములోపల సంభవించిన కథాకార్యమునకే సంబంధించి యుండును. లేదా, దాదాపు అట్టి పరిమితికి లోబడియుండును.)

ఈ అభిప్రాయము ననుసరించి నాటకేతివృత్తము లోకమున ఒక దినములో జరిగిన ఉదంతము కావలెనేమో- అని తోచును. కాని పై వాక్యమునందలి 'సాధ్యమైనంతవరకు,' 'దాదాపుగా' అనేది పదములు, అర్థస్థానాల్ నిర్దేశము విధివాక్యము కాదనియు, వివక్షా పేక్షమనియు నిరూపించుచున్నవి. ఐనను పదునేడవ శతాబ్దమున ఇటలీ దేశములోను, తదుపరి వారి ననుసరించి ప్రాన్సుదేశములోను బయలుదేరిన అభిరవ ప్రాచీనులు (Neo-classicists) అనేడి విమర్శకులు అరిస్టాటిల్ వాక్యములకు విపరీత వ్యాఖ్యానములు చేసి, నాటకేతివృత్తము ఒక దినమున జరిగిన వృత్తాంతము మాత్రమే కావలెనని ఒక అపూర్వసిద్ధాంతముచేసి అది అరిస్టాటిల్ మతానుసారమైన సిద్ధాంతమే అని వాదించిరి. వారి వాక్యమిది :-

"Let the stage be occupied to the end by a single complete action which takes place in one spot in one day."

(ఒక దినమునందే ఒక ప్రదేశముననే సంభవించినట్టి సమగ్రమగు వృత్తాంతమును రంగస్థలమున ప్రదర్శింపవలయును.)

ఈ మూడు ఐక్యములలో కార్యైక్యమనునది (Unity of action) శింసావహింపవలసిన నియమము. తక్కిన రెండును ఐచ్ఛికములు. గ్రీక్ నాటకకర్తలలోనే వాటిని ఉల్లంఘించినవారు ఎందరో కలరట. సాధ్యమైనంతవరకు ఇతివృత్తము ఏకదివసా చరిత్రమై ఉండదగునని అరిస్టాటిల్ చేసిన నియమముకు కారణమున్నది. సాధారణముగా నాటకగమనము ఆరోహణ-అవరోహణక్రమమున జరుగును. దాని యందుగల ఐదు భాగములలో గగ్గస-ధి అనిపించుకొనదగిన మధ్య భాగము ఆ యారోహణక్రమమునకు పంకోటి (Zenith)గా నుండును. ఆరోహణము నాటకముయొక్క పూర్వభాగము. అటునుండి అవరోహణక్రమమున ఉపసంహృతిని చేరవచ్చునపుడు, కథాగతికి వేగమధికమగును. పర్వతమును ఎక్కునప్పటికంటె దిగునపుడు వేగమధికమగుటసహజమేకదా! ఇది కథలో ఉత్తరభాగము. గ్రీక్ నాటకములు సాధారణముగా శిఖరారోహణముతో ప్రారంభమగును. అటునుండి ఉపసంహృతికి ఎక్కువకాలము పట్టదుగనుక, వారి నాటకములన్నియు ఇంచు మించు ఒకనాటి కథనుమాత్రమే ప్రదర్శించుట ఆచారమైనది. ఆ యాచారమును ఒక విధినాక్యముచేసి లోకము నందలి నాటకములన్నియు దీనికే విధేయులు కావలెననుట అధిక ప్రసంగమగును.

ట్రాజెడీలోని ఇతివృత్తము, ఉదాత్తమై యుండవలెను గనుక అందలి నాయకుడుకూడ ఉదాత్తచతుడై యుండును. అనగా, అతడు రాజు, యువరాజు, విఖ్యాతపురుషుడో యెయుండి సంఘమున ఉన్నతపదస్థుడుగా పరిగణింపబడును. మరియు అతడు గుణహీనుడుకాదు; సర్వసద్గుణ సంపన్నుడును కాదు. నైచ్యములేని ధీర

స్వభావుడు. ఉత్తమ సదాచార సంపన్నుడు కాకపోయినను అద్భుతము కొలిపెడి ఘనత కలవాడు. లోకము తలయెత్తి చూడదగిన విశిష్ట పురుషుడు. కాని వాని స్వభావములో, పైకి కానరాని ఈషణ్మాత్ర గుణలోపము ఏదో యుండును. అట్టివాడు, ప్రమాదవశముననో, విధి వశముననో ఆ లోపమునకు లోనై, చేయరాని యొక ఘోర కార్యమును చేసి దాని ఫలమును అనుభవించును. ఆ దుష్ఫలితమును అనుభవింపకుండ త్రోసిపుచ్చుటకై అతడు, ప్రతికూల శక్తులను మార్కొని ధీరుడై జయించుటకు నడుము కట్టును. విధి తనకు ప్రతి కూలముగా వున్నదని యెరిగియు, నిర్లక్ష్య భావముతో ఆ విధినికూడ నేలబెట్టి రాయవలెనన్నంత దృఢసంకల్పముతో, పురుషకార విజృంభణ మును చూపును. ఆ దురభిమాన విజృంభణము, విధి చెయ్యమునకు తోడ్పడునే గాని, అతనికి ప్రయోజనకారి కాదు. అతడు జీవితములో తుది గడియవరకు విధిని తిరస్కరించుచునే దానికి వశమగుచుండును. ఆ క్రూర విధి అతని నాశమును అతని చేతులతోనే చేయించును. అట్టి వాని యిట్టి చరితమే మనకు జాలిని, భయమును కలిగించును.

బ్రాజెక్షిలో జరిగెడి ఘోరకృత్యము, కథాపురుషుడు ప్రతిజ్ఞ చేసి శత్రువును సంహరించుటకు కాదు. అట్టి సంహారము ఇరువురు శత్రు వీరుల మధ్య జరిగెడి కలహ ఫలమో, యుద్ధఫలమో యగును. అది అస్వాభావికము కాదు. మరి శత్రుత్వమును మిత్రత్వమును లేని ఇరువురు వ్యక్తులలో ఒకడు రెండవ వానిని చంపవచ్చును ఇది ధర్మ విరుద్ధమును, ఘోరమును అగు కార్యమేయైనను అధమ మానవ ప్రకృతికి నై జమే అనుకొని సమాధాన పడుదుము. అట్లుగాక తండ్రి కొడుకును, కొడుకు తండ్రిని, తమ్ముని అన్నయు, అన్నను తమ్ముడును, తల్లి తన బిడ్డను, బిడ్డ తన తల్లిని, తమ రక్త సంబంధమును యెరుగక, ప్రతికూల పరిస్థితులకు లోనై వధించుటగాని, వధింప బూనుటగాని

ట్రాజెడీ ఇతి వృత్తమునకు తగిన ఘోరకృత్య మగును. ఇట్టి ఘోర కృత్యమువలన సామాజికునకు జనించు ఊభమే జాలిని, భయమును కలుగజేయును

ఈ జాలియు, భయమును అవినాభావ సంబంధము కలవి. ఇవి ట్రాజెడీలో ఒకదానిని విడిచి ఒకటి యుండవు కేవలము జాలినిగాని, కేవలము భయమునుగాని పుట్టించునది ట్రాజెడీ కాదు. నాటకాంతమున హృదయ భారావనోదమువలన కలిగెడి మనఃప్రసన్నతలో ద్వైధీభావము లేకపోయినను, ఈ రెండు భావములు కలిసియే ఉద్వేగమును కలిగించును. కదా స్వభావమునుబట్టి మొదట భయము ఉత్పన్నమై, దాని నుండి జాలిపుట్టి-రెండును కలిసి ఉభయ స్థాయికమైన కరుణ భయానక మనెడి రసముగా పరిణమించును.

సర్వసద్గుణ సంపన్నుడైన వ్యక్తి ఆపన్నిమగ్నుడగుటగాని, పరమ దుష్టుడు అభ్యుదయము పొందుటగాని, దుర్జనుడై యుండియు ఉన్నత స్థితకెక్కి దానినుండి పతన మగుటగాని, ట్రాజెడీకి వస్తువుగా పనికిరాదు. పైని పేర్కొన్న నాయక లక్షణములుగల ధీరపురుషుడు, తన ప్రమాదమునకు, ఆపరాధమునకు మించిన శిక్షను అనుభవించుటయే ట్రాజెడీకి తగిన ఇతివృత్తమగును. అట్టి దానియంటే జాలియు, భయమును అనేడి భావములు కలుగును. ఇదంతయు అరిస్టాటిల్ నిరూపించిన ట్రాజెడీ స్వరూప స్వభావ వివరణము.

ఇతని కాలములో గ్రీక్ భాషలో వందలకొలది ట్రాజెడీలు వెలసెను. వాటి యన్నిటి గుణగుణములను పరిశీలించి నిర్దుష్టమును, సర్వోత్తమమునైన నాటకమున వుండదగిన గుణగణమును నిర్ణయించు కొని తదనుసారముగా అరిస్టాటిల్ లక్షణమును వ్రాసెను. గ్రీక్ ట్రాజెడీనిన్నియు ఈ లక్షణమునకు సర్వదా ఉదాహరణము లగు ననిగాని, ఈ లక్షణము తరువాతనే అవి పుట్టినవనిగాని తలంపరాదు.

మొత్తముమీద ఈ జాతి నాటకమునకు గ్రీక్ కవులే మార్గ దర్శకులు. దాని లక్షణమునకు అనిస్టాటిల్ గురువు.

కొంశికాలము గడిచిన విమృత ఈ లక్షణమును పాటించని ట్రాజెడిలు పాశ్చాత్య భాషలో చాల పుట్టెను. యధేచ్ఛముగా సాగి పోవుచుండిన ఆ రచనలను లక్షణబద్ధము చేయవలెననెడి తలంపుతోనే ఇటలీలోను, ఫ్రాన్సులోను అభినవ ప్రాచీనులు (Neo-classicists) తొలినాటి అనిస్టాటిల్ లక్షణమును పునరుద్ధరించుటయే గాక దానిని నిరవవాదమైన సూత్ర ప్రణాళికగా అనుశాసించిరి. ఎట్టి కఠిన లక్షణానుశాసనము జరిగినను, ఏ కాలముననేమి, ఏ దేశముననేమి, స్వతంత్రులును ప్రతిభావంతులును నైన కవులు ఆ అనుశాసనమును, అవిధేయతతో ధిక్కరింపక పోయినను వినయముతోనే ఉల్లంఘింతురు. ఆంగ్లభాషలో 'షేక్స్పియర్' టువంటి ప్రతిభాశాలి. అతని ట్రాజెడీవల్లనే ఈ నాటకమునెడ ఒక యూరప్ ఖండముననే గాక ఖండంతరములయందును సహృదయులకు ఆదరము కలిగెను.

(B) షేక్స్ పి యర్

పదునారవ శతాబ్దిలో, ఆంగ్లమున ప్రబంధములవోలే ఆంగ్లమున నాటకములు తామరతంపరగా వర్దిలెను. ఆ కాలమున ఆంగ్ల నాటక రచన యొక సాంస్కృతికోద్యమ మాయెను. ప్రాచీనములైన గ్రీక్, లాటిన్ సంప్రదాయములకు కట్టుపడక దేశీ కాల పాత్రానుగుణముగా రచింపబడిన ఆ నాటక జాతికి Romantic drama (కల్పనాచమత్కృతిగల నూతన నాటక సంప్రదాయము) అని పేరు. ఈ సంప్రదాయమును నెలకొల్పిన ఆంగ్ల నాటక ర్థలు షేక్స్ పియర్ నకు నమకాలికులేకాక తత్పూర్వులును పెక్కుమంది కలరు. మరికొందరు గ్రీక్, లాటిన్ సంప్రదాయానుసారము నాటకములు రచించిన వారును కలరు. అయినను Romantic నాటకమునకు వచ్చిన ప్రచారము వాటికిలేదు. ఈ స్వతంత్ర రచయితలలో షేక్స్ పియర్ ప్రథమ గణ్యుడై తక్కినవారి కిర్తిని పొనుగువడ జేసెను.

షేక్స్ పియర్ వ్రాసిన నాటకములలో ట్రాజెడీల సంఖ్య చాల తక్కువ. కామెడీల సంఖ్యయే యధికము. అరిస్టాటిల్ లక్షణమునుబట్టి కామెడీ అనగా హాస్య జనకమైన చిల్లర నాటకము మాత్రమే; అనగా ప్రహసనమన్న మాట. ఆంగ్లభాషలో ఆ పదమునకు ఆచారమును బట్టి శుభాంత నాటకమను అర్థము వచ్చెను. ట్రాజెడీ మాత్రము అచ్చటను, ఇచ్చటను విషాదాంతమే.

షేక్స్ పియర్ ట్రాజెడీలు, అంతమున గ్రీక్ నాటకముల వంటివే యైనను, ఇతర లక్షణములలో వాటితో సంబంధించవు. అరిస్టాటిల్ లక్షణముకూడ యితని నాటకములపట్ల కొంతవరకే సమన్వయించును.

షేక్స్పియర్ ట్రాజెడీ కథానాయకుడు, యించుమించు అరిస్టాటిల్ వర్ణించిన స్వభావము కలివాడుగనే యుండును. అతనివలె ఈతడును ఉదాత్త చరితుడు, విఖ్యాత పురుషుడు, ధీరుడునై యుండును. కాని ఇతనికి కలిగెడి పతనమునకు విధి ప్రేరణయు ప్రమాదమునుగాక, అతని మానసిక ప్రపంచమున స్థిరీభూతమైయున్న ఒక దౌర్బల్యము కారణమగును. అతని జీవితములో ఆ దౌర్బల్యము అంకురించుటకు అనుకూలించెడి పరిస్థితులు యేర్పడినప్పుడు, అవి తలసూపి, నెలకొని, అతనిచే అకృత్యములు చేయించును. షేక్స్పియర్ నాటకములలో కానవచ్చెడి ఆ దౌర్బల్యము అహంకారము, అనుమానము, ఆలస్యము (ద్వీపసూత్రత), అత్యాశ, ఆవేశము, ఆటోపము, అవివేకము, అసూయ అనెడి రాజస తామస మానసిక లక్షణములలో ఏదో ఒకటియై యుండును.

ఆ నాయకుని జీవితమున ఒకప్పుడు అతని మహాపురుష లక్షణము నకును, శుద్ధమైన మానసిక దౌర్బల్యమునకును సంఘర్షణము జరిగెడి పరిస్థితి ఏర్పడును. ఆ సంఘర్షణమువలన కలిగెడి చిత్త సఙ్కోభములో, అంతస్సాక్షి చేయు సదుపదేశమునకును, అంతశ్శత్రువైన ఆ దౌర్బల్యము కలిగించు భ్రమకును వశుడై, నిర్ణయము కుదురక, డోలాందోళిత మనస్కుడగును. ఆ అంతర మహా యుద్ధములో, అంతశ్శత్రువు అంత స్సాక్షికన్న బలవత్తుడై అతనిని కైవస మొనరించుకొని దుష్కార్యాచరణమునకు ప్రోత్సహించును.

కొన్ని యెడల అట్టి అంతర సంగ్రామము లేకయే, బుద్ధి పూర్వకముగానే, అతడు దుష్కార్యమును చేయవచ్చును.

మరి ఇంకొక యెడ అది ఘోరకార్యము అనిపించుకొనదగినంత దుష్టత్వములేని స్వల్పకార్యమే కావచ్చును.

పై మూడింటిలో ఏది కారణమైనను కార్యము మాత్రము సమాన హోరకృత్యము కలిదిగానే పరిణమించును. ఆ ఫలము ననుభవించునపుడు అతని చిత్తకోభము మొదటి దానికంటె ఇనుమడిగా ముమ్మడిగా విజృంభించును. నాటకమున, మొదటి చిత్తకోభమున్నను, లేకపోయినను, రెండవది మాత్రము వుండక తప్పదు. ట్రాజెడీకి ఇదియే జీవగర్భ.

అంతమున, నిష్ప్రయోజనమైన అనుశాపమునకు లోనై జీవితము రోసి, ఆ పురుషుడు మృత్యుదేవతా శ్లేషమును తానై కోరును.

ఆ మృతిని అతడు స్వయముగా కలిగించు కొనవచ్చును; లేదా ఇతరుల చేతిలోనైనను చావవచ్చును. ఎవని నాశమునకు వాడే కర్త అనెడి ధర్మమును తుది గడియలో, పరోక్షముగా నిరూపించి పోవును.

అతని చరిత్ర మిక్కిలి శోచనీయమై, 'ఎంతవానికి ఎంత గతి పట్టినది!' అనెడి జాలిని కలిగించును.

ఓక్కొక్కయెడ అతని దుర్గతికి విధివిలాసముకూడ కారణము కావచ్చును. అయినను ఆ విధి అప్పుడే ఆకస్మికముగా ఉద్భవించిన శక్తి కాదు. దాని విజృంభణమునకు తగిన దోహదము అతనికి హృదయ మేత్రమున అంతకుముందే నిగూఢమై యుండును.

ప్రళయకాల మహాభూత విజృంభణమువంటి మానసిన సంకోభమును, శిలల నైనను ద్రవింప జేయగల శోచనీయావస్థయులేని ట్రాజెడీ, ట్రాజెడీ కాదు.

అరిస్టాటిల్ చెప్పిన కార్యైక్యమును మాత్రమే షేక్స్పియర్ పాటంటిచెనుగాని, తక్కిన రెండింటిని పాటించలేదు.

అరిస్టాటిల్, నాటకమూర్తి నిర్మాణమును గురించి యెత్తి చెప్పినను షేక్స్పియర్ పాత్ర నిర్మాణమునందే యెక్కువ శాశలమును

చూపెను. అతని నాటకములు ప్రపంచ ఖ్యాతిని పొందుటకు కారణము ఈ పాత్ర చిత్రణమే.

షేక్స్పియర్ నాటకములలో దేహబంధమునందు అచ్చటచ్చట ఈషత్ శైధిల్యమున్నను ఈ పాత్రచిత్రణ ప్రగల్భితా ముగ్ధులైన విమర్శకులు దానిని ఉపేక్షింతురు.

ఇది గాక షేక్స్పియర్ ట్రాజెడీకిని గ్రీక్ ట్రాజెడీకిని ఇంకొక భేదమున్నది.

గ్రీక్ నాటకములలో Chorus అనేడి ఒక గాయకవర్గము పాల్గొనుచుండును. వారు నాటక మధ్యమున ఎడనెడ సంగీతము పాడుటయేగాక, పాత్రల చేష్టలను, సంభాషణలను సామాజకులకు వ్యాఖ్యానించి చెప్పుచు, పాత్రలతోగూడ జోక్యము కలిగించుకొని సంభాషించుచుండురు. మన వీధి నాటకములలో సూత్రధారుడును అతనికి తోడ్పాటొసంగు చుండెడి హంగుదారులను నిర్వహించుచుండెడి పనివంటిదే ఇంచుమించు ఈ కోరస్ చేసెడి పనియు అని తలపవచ్చును. మరియు సంస్కృత నాటకముల యందలి అర్థోపక్షేపకములవలె వృత్త వర్తివ్యమాణ కదాంశములను కోరస్ సూచించుటయు కలదు. కోరస్ లేని గ్రీక్ ట్రాజెడీ లేదు. ముఖ్యమైన షేక్స్పియర్ ట్రాజెడీలలో కోరస్ లేదు. అతని ఇతర నాటకములలో కోరస్ నకు కొన్నిట ప్రవేశము కలిగింప బడినదిగాని, దానికి గ్రీక్ నాటకములలో గల ప్రాధాన్యము ఇచ్చటలేదు. Henry V లో ప్రస్తావనా ప్రవర్తకుడుగా, Winters's Tale లో కాలపురుషుడుగా, Romeo and Juliet లో ప్రణయతత్త్వ వ్యాఖ్యాతగా కోరస్ వ్యవహరించెను.

గ్రీక్ ట్రాజెడీలలో మానవ పురుషకారముకంటె దేవతల ప్రభావమే చాల యెక్కువ. దేవతలు, తమ ఇచ్ఛానుసారము మానవులచే

నరబలివంటి దుష్కార్యములను చేయించుట, దాని ఫలము అనుభవించ జేయుట, చచ్చిన వారిని బ్రతికించుట మొదలగు అలౌకికాదృశములు ప్రదర్శింతురు. ఇట్టి పనులలో ఆ దేవతలు నాటకమున కానరాని పాత్రలుగా భాసింతురు. షేక్స్పియర్ ట్రాజెడీలలో దేవతలకు ప్రవేశముండదు. మంచికిగాని, చెడ్డకుగాని, మానవుని గుణకర్మానుసారమైన ప్రవర్తనమే కారణమై అతనిని పతనమునకో, అభ్యుదయమునకో, అర్హుని చేయును. ఈ ట్రాజెడీ నాయకుడు తన నాశనమును తాను చేజేతుల చేసుకొనువాడే గాని దేవతలచే ప్రేరేపింపబడెడివాడు గాదు. అరిస్టాటిల్ కాలమున మానవ పురుష కారముకంటె దేవతల ప్రభావమునకే ఎక్కువ ప్రాముఖ్యమీయబడిన గ్రీక్ ట్రాజెడీలు ప్రచారములో వుండెడివి, అరిస్టాటిల్ నాటక లక్షణమున మానవ పురుష కారమునకు ప్రాధాన్యమీయబడినది. అందు దేవతల మాటయే లేదు.

గ్రీక్ ట్రాజెడీలలో, ప్రధాన పాత్రలేగాని చిల్లర పాత్రలు పరిగణనీయములు కావు. మరి ఆ నాటకములలో పాత్రల సంఖ్యయు చాల పరిమితము. షేక్స్పియర్ నాటకములలో బహుపాత్రులందుటయే గాక చిల్లర పాత్రలు నైతము ప్రధాన పాత్రల వెలెనే నాటక కార్యమునకు ఆధార భూతములగును.

గ్రీక్ ట్రాజెడీ ఉపసంహారమునకు అవ్యవహితముగా ప్రారంభింపబడుటచే, కథ ఉన్మీలితము కాదు. షేక్స్పియర్ నాటకములలో ఈకథావికాసమునకు చక్కని అనుక్రమ ముండును.

కథాపరిణామము అత్యల్పమగుట బట్టియే గ్రీక్ ట్రాజెడీలలో ప్రాసంగికేతి వృత్తములకు అవకాశము వుండదు. షేక్స్పియర్ నాటకములలో కొన్నింటి అధికారిక వృత్తముతో పాటు ప్రాసంగికముకూడ కుడియెడమలుగా నడచుచునే యుండును. ఈ ప్రాసంగికము ఒక యెడ అధికారమునకు ప్రతియోగముగా (Contrast), ఒక యెడ

అనుయోగముగా (Similarity) సంధానింపబడి ఆధికారికమునకు వచ్చెనే తెచ్చుచుండును. ఒక్కొక్కయెడ ప్రాసంగికమైన ఇతివృత్తము లేకపోయినను, ముఖ్య పాత్రలలో అనుయోగ ప్రతియోగములలో కానవచ్చెడి ఇతర పాత్ర లుండును. అవి, ముఖ్యపాత్రల వర్తనము వలన సామాజికులకు కలిగెడి, హృదయ భారమును, అపనయించు చుండును.

గ్రీక్ ట్రాజెడీలలో Sophocles వ్రాసినవి అరిస్టాటిల్ లక్షణము నకు ఈవల్లక్ష్య భూతములు కాదగి యుండుటయే గాక షేక్స్పియర్ నాటకములకును మార్గదర్శకము లనియు చెప్పుదురు.

అరిస్టాటిల్ లక్షణమునకును, గ్రీక్ ట్రాజెడీలకును, షేక్స్పియర్ ట్రాజెడీలకును గల భేదసాదృశ్యముల స్థూలరూపమిది. వీటికిని మన సంస్కృత నాటకములకును ఏయే పోలికలు కలవో, పరిశీలించుము.

సంస్కృత నాటకము-పాశ్చాత్య నాటకము

సంస్కృత రూపకములలో మహానాటక మనిపించుకొనదగిన దాని యందు వీర శృంగారములలో ఏదో ఒక రసము ప్రధానమై వుండవలెను. దీనికి అపవాదముగా భవభూతి, కరుణరస ప్రధానమైన ఉత్తర రామచరిత్రను రచించినను అదియు మహానాటకముగనే పరిగణింపబడెను. ఆ నాటకమున ధర్మవీరము ప్రధాన రసమనెడి మతముకూడ కలదు.

సంస్కృత నాటకములందలి నాయకులందరును సహజ ధీరులై యుండవలయునే గాని ఆధీరులు, భీరువులు, అల్ప స్వభావులై యుండరాదు. Hero అనెడి అంగ్లపదము భాషాశాస్త్రమును బట్టి సంస్కృత ధీరశబ్దమునకును రూపాంతరము. ఈ అంగ్లపదము లోకములో వీర పురుష పరముగాను, కావ్యములలో నాయక పాత్ర పరముగాను వాడుకొన బడుచున్నది. అట్లే సంస్కృత ధీరశబ్దము అచంచల చిత్త స్థైర్యములు గలవానికి విశేషణముగను, కావ్యములతో చతుర్విధ నాయక పాత్రలకు జాతివాచకముగాను వాడబడుచున్నది. మహానాటకమున నాయకుడు కాదగిన పాత్ర మొదట ధీరుడే కావలెను. అపైన ధీరతా విశేషములైన ఉదాత్తతయో, ఉద్ధతియో, లాలిత్యమో శాంతమో అతని విశిష్ట గుణమై, ధీరోదాత్తుడు, ధీరోద్ధతుడు, ధీరాలితుడు, ధీరశాంతుడు- అనెడి నాలుగు పేర్లలో ఏదో ఒకదానికి.

అర్హతను యిచ్చును. వీరిలో ధీరోదాత్తుడు వీర శృంగార నాటకములకును, ధీరోద్ధతుడు వీరరస నాటకమునకును, ధీరలలితుడు కేవల శృంగార కథకును, ధీరశాంతుడు శ్రమ ప్రధానమైన దానికిని నాయకులౌదురు. ఇట్టి నాయకులు గల ఆ యితివృత్తములన్నియు ఉదాత్తములుగానే యుండును. గ్రీక్ నాటకములకును సంస్కృత నాటకములకును ఇతివృత్త విషయమున గల సామ్యము ఈ యుదాత్తతయే.

పైని పేర్కొన్న భారతీయ నాటక నాయకులు నలువురలో ఏ మాత్రమేని ధీరోద్ధతునకు గ్రీక్ ట్రాజెడీ నాయకునితో పోలికయు, డిన నుండవచ్చునుగాని తక్కిన మువ్వురకును అట్టి పోలిక వుండదు. ఆ పోలిక యైనను ధీరోద్ధతుడు యుద్ధపీరుడై రణరంగమున విహరించుచు రాద్ర, బీభత్స, భయానక రస ప్రవర్తనకు కారణమైనపుడు మాత్రమే కలుగును.

ఈ చతుర్విధ విభాగము వలన పాత్రల జాతులేర్పడును (Types) గాని, వాటి వ్యక్తిత్వము నిరూపింపబడదనియు, ఏ పాత్రకాపాత్ర ఆత్మ స్వభావానుసారముగా స్వయంవ్యక్తమగునట్లు చేయుటయే శిల్పమనియు, అట్టిది లేనప్పుడు పాత్రలు అచ్చుపోసిన బొమ్మలవలె నుండుననియు ఆధునికులు ఆక్షేపింతురు. ఇందులో కొంత సత్యమున్నది. ప్రాచీనమైన సంస్కృత నాటకములలోనే గాక గ్రీక్ నాటకములలోగూడ నాయక పాత్ర తజ్జాతి ప్రాతినిధ్యమునే వహించెను. అరిస్టాటిల్ కూడ పాత్రను తజ్జాతి లక్షణానుసారముగానే చిత్రింప వలెననియు, తద్బిన్నముగా వుండగూడదనియు చెప్పుచు 'స్త్రీ పాత్రకు పురుషోచితములైన వరాక్రమాదులు అపాదింప రాదు' అని ఉదాహరణ మిచ్చెను. మరి వరాక్రమ శాలినియైన రుద్రమదేవివంటి స్త్రీ, నాటక ప్రధాన పాత్రగా పనికిరాదని ఆధునికు లనజాలరు.

నాటకమూర్తి నిర్మాణము అవయవ సౌష్ఠ్యము కలిగి నిబిడమై యుండవలెనని అరిస్టాటిల్ విధించిన లక్షణము సంస్కృత నాటక లక్షణానుసారమైనదే. అతని వలెనే మన ఆలంకారికులను దేహబంధము నెడనే యెక్కువ శ్రద్ధను చూపి పంచసంధులను విధించిరి.

అదియునుగాక, బీజము, బిందువు, కార్యము-అనెడి మూడుఅర్థ ప్రకృతులును కథా సన్నివేశ ప్రణాళికలో మూడు ప్రధాన భాగము లనియు, ఈ మూడిటికి సహజమైన సంబంధానుక్రమము వుండవలెననియు విధింపబడిన సంస్కృత నాటక లక్షణమునకును, అరిస్టాటిల్ చేసిన ఆది మధ్యాంతము అనెడి వస్తువిభాగమునకును ఎట్టి భేదమును లేదు.

మరి మనవారు కార్యైక్యమనెడి ఒక లక్షణమును అరిస్టాటిల్ వలె విధించకపోయినను, అర్థ ప్రకృతులను, కార్యావస్థలను, సంధులను యధావిధిగా పాటించిన నాటకములలో కార్యైక్యము తనంతనే కలుగును. కార్యావస్థలనెడి విభాగ నిర్దేశముతో ఈ తాత్పర్యము ఇమిడియే యున్నది. కావుననే మనవారు కార్యైక్యము అనెడి మాటను ప్రత్యేకము చెప్పలేదు.

ఐక్యత్రయములో తక్కిన రెంటిని గురించి మన ఆలంకారికులకు ఆదరమే లేదు. సంస్కృత నాటకముల కథ ఒక్కొక్క ఎడ స్వర్గ మర్త్య పాతాళములందు సంచరించును. కథా కార్యము జరుగుటకు ఏండ్లును, పూండ్లును పట్టును. ఉత్తర రామచరిత్ర కథ వంద్రెండేండ్లును, శాకుంతల కథ మూడేండ్లును నడచెను. కాని కాలైక్య సూత్రమును మనవారు 'ఏకైక దిన సంవృత్తమ్' అని అంకవరముగా చెప్పిరి. మరియు హాస్య ప్రధానములైన ఏకాంక రూపకము లన్నియు ఏకదిన వృత్తములే.

అరిస్టాటిల్ లక్షణ మాత్రముగా ప్రాసంగికములను అంగీకరించెనేగాని, గ్రీక్ ట్రాజెడీలలో అవి యుండవు. ఉండుటకు వీలులేదు. అంగ్ల నాటకములలో మన నాటకములలో వలెనే ఈ ప్రాసంగికములు ప్రధాన కథకు ఎంతో తోడ్పడుచుండును.

అరిస్టాటిల్ సంభాష్యముగాని వస్తువేదియు-యధార్థముగాని, అయ్యధార్థముగాని- నాటకమున వుండితగినదని శాసించిన విధి మన లక్షణ కర్తలు చెప్పిన లక్షణమునకు ఛాయవలె నుండును.

“యత్యాద్యదనుచితం వస్తు నాయకస్య రసస్యవా
అవశ్యం తత్పరిత్యాజ్యం అన్యథా వాప్రకల్పయేత్.”

అని ధనంజయుని వాక్యములో నాటక కవికి వస్తు స్వీకార విషయమున ఎంతో స్వాతంత్ర్య మీయబడినది. అనుచిత వస్తు పరిత్యాగములో సంభాష్యతా సంభాష్యతలు వుండవు. జరిగిన దానిని వదలిపెట్టినందుకు నాటక కవి శిక్షార్హుడు కాడు. అన్యథా కల్పనము చేసినప్పుడే అతడు లోకమునకు సమాధానము చెప్పవలసి యుండును. ఆ కల్పన, సంభాష్య మనిపించుకొనదగినదిగా ఉన్నచో శిరసావహింపబడును. సంస్కృత నాటకములలో కల్పింపబడిన పెక్కు అభూతార్థములు ఇట్టి సంభాష్యతను దృష్టిలో నిడుకొని చేయబడినవే. సంభాష్యత అనగా బీజానుసారముగా నడచెడి ఆ కథకు ఆ మార్పు అనుగుణముగా వుండుటయేగాక అవశ్యం భావికూడా కావలెను. ఉత్తరరామ చరిత్రలో గల సీతారాముల పున స్సంయోగము చరిత్రను బట్టి అయధార్థము. కాని ఆ కల్పన నాటకమున సంభాష్యమే అనిపించుకొనును. నాటక బీజారోపణము చేసిన భవభూతి ఆ బీజాను గుణముగా కథను నాయికా నాయకుల పునస్సంయోగాఖి ముఖముగానే నడపెను. ఆ సంయోగ దశ నాటకమున తటస్థించి నపుడు దానిని విఘటించి నాయికా నాయకులను విముక్తులను చేయుట

కథను మూలచ్ఛేదము చేయుటయే అగును. ఆ విఘటనము రసమునకు అనుచితమని ప్రాచీనులందురు. అధునికులు, ఇది కథకు అనుచితమందురు. కథ, నాయకుడు, రసము అను మూడును నాటకమున ముప్పిరిగొన్న పేటలు.

గ్రీక్ ట్రాజెడీలలో దేవతల ప్రభావము యొక్కవ కానవచ్చునని చెప్పితిని. మన నాటకములలో సాక్షాత్తు దేవతలే మానవులతో కలిసి పాత్రలుగా నర్తించురు, వారి దేవతలవలె తెరచాటు పనులు చేయురు.

సామాజికునకు ట్రాజెడీ వలన కలిగెడి చిత్తసుఖము అనెడి ఫలము ప్రదర్శన వేళనేగాక కావ్యముగా పరించునపుడును కలుగవలె ననియు, అట్టిదే నాటక మగుననియు, కేవలము ప్రదర్శనము ద్వారా మేరపించి మురిపించెడిది నాటకమే కాదనియు, అరిస్టాటిల్ స్పష్టముగా వక్కాణించెను. దీనిని బట్టి ఆ లక్షణవేత్త, దృశ్య కావ్యమునకు మునుముందు కావ్యత్వము సిద్ధింపవలెననియే అభిప్రాయపడినట్లు విదిత మగును. సంస్కృత మహా నాటకములు చాలవరకు ప్రదర్శన సౌలభ్యము లేకపోయినను పరన పారన యోగ్యములగుట కావ్యత్వ శోభ వలననే. ఏ మహాకవిగాని ఏ లక్షణ వేత్తగాని కావ్యత్వమును విస్మరించి దృశ్యత్వమును మాత్రమే భజింపలేడు. షేక్స్పియర్ ట్రాజెడీలు ప్రదర్శన యోగ్యములు కావని కాల్రిడ్జ్ పరమ సిద్ధాంతము చేసెను. అయినను అవి సర్వదా పరసీయములే.

ఈ విధముగా మన ప్రాచీనాలంకారికులకు, పాశ్చాత్యాలంకారిక శిరోమణియైన అరిస్టాటిల్ కు, మన ప్రాచీన నాటకములకు, పాశ్చాత్య నాటకములకు అచ్చటచ్చట తత్ సంప్రదాయానుగుణమైన స్వల్ప భేదములున్నను యొక్కవ భాగము సాదృశ్యమే కలదని చెప్పవచ్చును. కాని మన నాటకములన్నియు శుభాంతము లగుటయు, వారి నాటకము

లలో శుభాంతములతోపాటు విషాదాంతములుకూడ నుండుటయు ఆ విషాదాంతములకే యెక్కువ ప్రశస్తి వచ్చుటయు ముఖ్యమైన భేదము.

సంస్కృతములోను వధాత్మకములైన నాటకములును, మర డాంతములైన నాటకములును చాల కలవు. పతంజలి తన భావ్యమున పేర్కొన్న కంసవధ వధాత్మక మయియే యుండును. భాసుని జాల చరితమున కంసుడు కృష్ణునిచే రంగస్థలముననే వధింపబడును. అతని ఊరు భంగ నాటకము దుర్యోధనుని మరణముతోనే అంతమగును. అయినను ఇవన్నియు ట్రాజెడీలు కావు. ఈ నాటకములలో హాతులైన కంస దుర్యోధనులు నాటకమున నాయకులు కారు, ప్రతి నాయకులు. మరి మొదటినుండియు ఈ ప్రతి నాయకులు అధర్మ పజ్జావలంబులైన క్రూరవర్తనులేగాని, ప్రమాదవశముననో, దైవ వశముననో, ప్రలోభ వశముననో, అకృత్యాచరణమునకు పూనుకొన్న వారు కారు. మరియు కంసుని మరణమును, దుర్యోధనుని మరణమును కృష్ణుడును, భీముడును చేసిన ప్రతిజ్ఞా పూర్వక శత్రు సంహారమే గావున, సామాజికులకు విశేషల యెడ గౌరవము కలుగునే గాని, హతులయెడ జాలి గలుగదు.

ఒకవేళ ఈ ప్రతి నాయకులనే నాయకులను చేసి నాటకము లను ముగించినను, అవి ట్రాజెడీలు కాజాలవు. ఏమన వారి మరణము లొక కల్యాణము కొరకే జరిగెనని సంతసించుమేగాని, జాలిగొనము. కాని వధ్యుడైన పురుషుని నాయకుని జేసి నాటకము రచించుట భార తీయ కవికి నచ్చదు. నాయకుడు ధర్మపజ్జావలంబియై యుండవలయు ననుటయు, అతని జయమే ధర్మదేవతా జయమనుటయు పరమ లక్ష్యము లుగా నిడుకొన్న భారతీయ సంప్రదాయము కథా మాత్రముగానైనను అధర్మావలంబికి కావ్య నాయకత్వమును అంగీకరింపదు.

నాయక వధ గల నాటకములు కొన్ని సంస్కృతమున ఒకప్పుడు కలవు కాబోలు. అందుచేతనే :-

“నాధికారి వధం క్వాపి (నిర్దిశేత్)

త్యాజ్య మావశ్యకం నచ.”

“నాయకుని వధను యెచ్చటను చూపరాదు. ఆవశ్యక మగుచో మానరాదు.” అని దశరూపకము ఆదేశించెను. ఇందలి వధ శబ్దమునకు మృతి యనెడి యర్థము చెప్పకొన్నచో, ఈ కారికకు యించుమించు లక్ష్యభూతము కాదగిన నాటకము నాగానంద మొకటి యున్నది. అందు నాయకుడైన జీమూతవాహనుడు వ్రతి నాయకునిచే వధింప బడకపోయినను తానే గరుడునకు తన శరీర మర్పించి మృతప్రాయుడై అంతమున ఈశ్వర యనుగ్రహమువలన పునర్జీవితుడగును. ఈ కల్పన కృతక మనియు, అతని మరణముతోనే నాటకము అంతమగుట రమణీయమనియు తలంచు ఆధునిక విమర్శలు కొందరుందురు. ఆ తలపు మెచ్చదగినది కాదు. నాటక ధర్మములలో ఒకటియగు సంభావ్యత అతని పునరుజ్జీవమునే ఆపేక్షించునుగాని మరణమును సహింపదు. ఆ కథ దేవ మానవ గంధర్వులతో నడచినది. దివ్యుల సంపర్కముగల ఆ కథా సంధానమున దేవతా మహిమచే మృతులు పునరుజ్జీవితులగుట సంభావ్యమే. కాకుండుటయే అసంభావ్యము.

అదియును గాక షరోపకారార్థము సంతోష పూర్వకముగా ప్రాణత్యాగమునకు ఉద్భుక్తుడై వ ఆ యువకుని శవ దర్శనముతో నాటకము అంతమగునేని సామాజికులకు త్యాగమునెడ ఏవగింపు కలుగును. అట్టి చిత్త వైకల్యమును కలిగించు నాటకములను మన ప్రాచీనులు అంగీకరింపలేదు.

ఒకవేళ జీమూతవాహనుడు పునరుజ్జీవితుడు కాలేదే అనుకొందము. అయ్యును అది ట్రాజెడీ కాదు. ఏకపుత్రయైన వృద్ధ నాగమాతను దుఃఖసముద్రమునుండి ఉద్ధరించుటకు ఉద్యుక్తుడై ఆత్మబలిదానము చేసిన ఆ కరుణావయుడు ఆత్మకృత దోష ఫలము ననుభవించు ట్రాజెడీ నాయక జాతిలో చేరడు. ధర్మజయమే మానవ జీవితమునకు మూలము. జీవిత ప్రళింబమైన నాటకమునకును అదే మూలము.

ఈ జీవిత తత్త్వమే షేక్స్పియర్ ట్రాజెడీలలోకూడ ధ్వనించుచుండును. అతని ట్రాజెడీలు ధర్మజయమును, అధర్మ వతనమును సమర్థించుచునే యుండును. అతని నాటకములలో కొన్నింట నిరవహాధులైన ధార్మికులు నశించుటయు కలదు. King Lear నాటకములో Cordelia పాత్రను ఇందకు దృష్టాంతముగా గైకొనవచ్చును. నాటకమున ఆ ముద్దరాలి చావునుచూచి ఈ కల్పనము మహాహూరమని చీకతులైన విమర్శకులు కొందరు కలరు. అధర్మమును సంహరించువట్ల ధర్మము తన్ను తాను కొంత త్యాగము చేసికొన్నగాని జయమును పొందజాలదనెడి ఒక పరమ సత్యము షేక్స్పియర్ చేసిన కల్పనకు మూలకారణము. ఇట్టి జీవిత రహస్యములే కావ్యములలో వ్యక్తమగు ధర్మధ్వనులు, సీతా పాతివ్రత్యమును గూర్చి పాపపు మాటలాడిన అయోధ్యాప్రజల అధర్మ దోషమును సశింపజేయుటకే ప్రియైక జీవన్ముదైన రాముడు సీతావివాహ రూపమైన ఆత్మత్యాగమును చేసికొనెను. సీతను త్యజించుట యనగా రాముడు తన్ను తాను త్యజించుకొనుట. కథాంతమున ఆ సాధ్వి దర్శనమైనపుడు ప్రజలెల్లరును జేజేలుచెట్టి తమ తప్పును తాము గ్రహించి ఉద్ఘోషించుటే అధర్మ నాశమగుట. పాపులు అనుతపు లగుటయే ధర్మము జయించుట.

కథాసంవిధానమును బట్టి ఉత్తర రామచరిత్ర నాటకమున, షేక్స్పియర్ ట్రాజెడీలో ప్రధానమైన మానసిక సంఘోభము కొంతయున్నది. సీతా పరిత్యాగానంతరము ప్రజలకు కానరాకుండ రాముడు పొందిన చిత్త

సంక్షోభము, జాలిగొలిపెడి విషాదచ్ఛాయ కలదే. అంతమున సీతారాముల పునస్సంయోగము జరుగక, ఆ దంపతులు దుఃఖభాజనులై, తమ తనువులను పరిత్యజించినట్లు గచింపడినచో ఆ నాటకము ట్రాజెడీకి మరికొంత చేరువ అయ్యెడిది. కాని అప్పుడును ట్రాజెడీ మాత్రము కాదు. సీతారాములు లోకరంజనార్థమై ఆత్మత్యాగము చేసిన రాజదంపతులగుదురేగాని, అధర్మాచండముచే ఆర్త నాశన మొనర్చుకొన్న పతితులు కారు.

అట్లే శాకుంతలమున ఐదవ యంకమునందు, ఒకవంక లోభనీయ సౌందర్య రాశియైన యువతి, 'సీ ధృష్టిపత్ని' నని తమను తాను అర్పించుకొనుచుండగా, ఇంకొకవంక వందనీయమైన పుస్త్రీ యనెడి శంక విముఖత్వము కలిగించుచుండగా, ధర్మాధర్మ నిర్ణయము కుదరక, ఏవంకకును మొగ్గజాలక దువ్యంతుడు పొందిన చిత్తాదోళనము ఈషణ్మాత్రపు ట్రాజెడీ లక్షణము. తరువాతి అంకమున భూతార్థ మెరిగిన ఆ రాజా అనుభవించిన పశ్చాత్తాపము ట్రాజెడీలోని ఆవేగ తీక్షణత కలదియే. అంత మాత్రమునను శకుంతలా దువ్యంతుల పునస్సంయోగములేక, శాశ్వత వియోగ కల్పము చేసినను ఆ నాటకము ట్రాజెడీ కాజాలదు. కావున పిండితార్థమిది:-

రసవ్య ప్రదేశముచుబట్టి ట్రాజెడీలవంటి కరుణ భయానక రస స్ఫూర్తిగల నాటకములు సంస్కృతమున కొన్ని కలవు. మరణాంతముల, వధాశ్మకములునైన నాటకములును కలవు. నాయకుని చిత్త సంక్షోభ పశ్చాత్తాపములు మొదలగు ట్రాజెడీ ఛాయలున్నవియును కొన్ని కలవు. అచ్చపు ట్రాజెడీలు మాత్రము సంస్కృతమున లేవు.

పాశ్చాత్యులలో సయితము మహాకావ్యములు శుభాంతములుగా వుండవలెనెడి ఒక సంప్రదాయము కలదు. ట్రాజెడీ విషయమున మాత్రము వారు ఈ సూత్రమునకు అపవాదమును పరించిరి. సంస్కృత వాఙ్మయమున అట్టి అపవాదము లేదు. 'మంగళాదీని, మంగళమధ్యాని;

మంగళాంతాని కావ్యాని.” సంస్కృత సాహిత్య స్రవ్యలకు ఈ సూత్రము జపమంత్రము. మరణాంతములైన నాటకములు సంస్కృతమున కొన్ని యున్నను, అట్టి మరణములు లోకమంగళ హేతువులగుటచే ఆ కావ్యములు మంగళాంతములుగానే భావింపబడెను.

మరి ట్రాజెడీలకు వస్తువు కాదగిన సంఘటనలు లోకములో అనేకములు. జరుగుచుండగా, సంస్కృత కవులు ఆ వృత్తాంతములను స్వీకరించి నాటకములుగా ఏల నిబంధింపలేదు? అనేది ప్రశ్నకు సరియైన సమాధానము చెప్పట కష్టము. ఒకరు చేసిన కార్యమును విమర్శింప నచ్చును గాని, చేయని కార్యమును ఏల చేయలేదని తిర్కించుట విమర్శ విధి కాదు. అయినను ఏదో ఒక సమాధానమును ఊహించుటలో తప్పు లేదు. ట్రాజెడీ ప్రదర్శనము వలన, బుద్ధిశాలురును, సరసులును అయిన సామాజికులకు కొందఱకు రసాస్వాదము కలుగునేగాని, అట్టి బుద్ధిమత్త లేని సామాన్య ప్రేక్షకులు ఇతివృత్తమునందలి శుభోదంతమును బట్టియే సంతోషించుచుందురు. నాటక దర్శనము వలన విషములు నైతికము నూత్న తేజమును, జీవితోల్లాసమును పొందవలయునేగాని, నైరాశ్యమును, భీతిని పొందరాదు. ఎన్ని పతనములు, ఎన్ని సంకటములు సంభవించినను మానవ జీవితము కల్యాణోదర్కమేగాని దుఃఖదురంతము కాదనెడి సత్యము, సామాజికుని హృదయమునకు హత్తుకొనినపుడే నాటక ప్రదర్శనము సార్థక మగునుగాని లేనిచో కాదు. మరణమనునది దేహపతనమేగాని ఆత్మనాశము కాదనియు, ఆత్మకు చావులేదనియు చెప్పెడి భారతీయ వేదాంతోపదేశమును బట్టి ఒక్కొక్కయెడ మరణించిన వారిని ఊర్ధ్వలోకములో దివ్యరూపములతో ప్రకాశించుచున్నట్లు కావ్యములలో చిత్రించుట కలదు. ఆ కల్పన సామాన్యుల నైరాశ్యమును తొలగించుటకు చేయబడినది. దానికంటె మరణ వృత్తాంతమును స్పృశించుకుండుటయే మేలుకదా! ధాన్యకులు నశించుట పామరులేగాక పండితులును సహింపలేరు. మన ప్రాచీనులు ట్రాజెడీల పొంత పోకుండుటకు ఇటువంటి వేవో కారణములై యుండును.

XXVI

నాటకపరామర్శ

‘నాటకాంతం హి సాహిత్యమ్’ అని మన పెద్దలు చెప్పిన వాక్యమునకు, సంస్కృతము చదువుకొనెడి విద్యార్థి రఘువంశాది పంచకావ్యములును, ఆ పైన చంపువులును చదివిన పిమ్మట, నాటకము లను చదువదగుననియు, అంతతో సాహిత్య పరిశ్రమ పూర్తియై శాస్త్ర పరస యోగ్యత లభించుననియు, ఒక అర్థము చెప్పెదరు. వేదములకు ఉపనిషత్తులవలె సాహిత్యమునకు నాటకము శిరస్సు వంటిదని, ఉపనిషత్ప్రజ్ఞానములేని సహితా పరస పారసక్రమ మంతయు అసమగ్రమును, అసమర్థమును అయినట్లే నాటక పరిజ్ఞానములేని సాహిత్య పరిశ్రమ అంతయు వర్జ్యమేనని దీని తాత్పర్యము. ఆ వాక్యమునకు పరస విషయికమైన ఈ యర్థమునేగాక, రచనా విషయికమైన అర్థముచుగూడ చెప్పవచ్చును. సాహిత్య మనిపించుకొన దగిన రచనలు చేసెడి కవి తన ప్రజ్ఞాను రూపమై గ్రంథములెన్ని రచించినను, తుదికి నాటక రచన చేయదగుననియు, ఆ రచనతో అతని సాహిత్య సృష్టి సమాప్తి చెంది కృతార్థత నిచ్చుననియు ఆ వాక్యమును వ్యాఖ్యానింప వచ్చును. ఈ యర్థము వింతగా తోచినను అసంబద్ధమైరది మాత్రము కాదు. సాహిత్య పరస క్రమములో నాటకమును చరమ పాఠముగా నిర్దేశించినవారు ప్రాథశక్త్యా సంపాదన సాధనముగా ఉపదేశించి యుండరు. నాటకమునకు పూర్వ పాఠములుగా చదివెడి పద్య కావ్యముల యందును, చంపువుల యందును గల ప్రాథ సాహిత్యముకంటె నాటకమునందు యెక్కువ ప్రాధిగల సాహిత్య ముండదు. మీదుమిక్కిలి నాటకభాషయే యితర

కావ్యములకంటె సులభతరముగా, సుఖగ్రాహ్యముగా నుండును. చిత్రవిచిత్ర శబ్దార్థసంఘటితమైన నైషధముకంటె శాకుంతలమున ప్రౌఢతరమైన సాహిత్యమున్నదని ఎవరనగలరు? అందుచే శబ్దార్థ పరిజ్ఞానముకొరకు గాక, శిల్పరచనా పరిజ్ఞానముకొంకే నాటకపరచ మును తుదిపాఠముగా నిర్ణయించియుండును.

నాటక శిల్పమనగా సాక్షాత్తు సృష్టికి ప్రతిసృష్టిచేయుట. ఈ ప్రపంచసృష్టికి ఒక కర్తయున్నాడని అన్ని మతములను అంగీకరించిన సిద్ధాంతముగదా! ఆ సృష్టికర్త ఈ జగద్వర్తనలో ఎక్కడను కానరాడు. వాని పరోక్షములోనే ఈ జీవితనాటకమంతయు తనంత సాగిపోవుచుండును. ఈ విశ్వరంగమున పాత్రభూతులైన మానవులు తమతమ గుణానురూపమైన వర్తనలచే నానారస సంకలితములైన పెక్కు నాటకములూడుచున్నారు. వారి వర్తనమునకు చోదకమైన గుణస్వభావము మాత్రము జననవేళ సృష్టికర్త వారికిచ్చి పాపన పాపేయము. ఆ స్వభావానుగుణముగా ఈ మానవపాత్ర ఇంక పాత్రలతో కలిసి జీవితనాటక మాడుచుండగా, ఆ సృష్టికర్త సాక్షి భూతుడుగా చూచుచు ఆనందించునేగాని, నాటకమున జోక్యము కల్పించుకొని అక్కరలేని బాధ్యత వహింపడు.

ఈ జగన్నాటకమువంటిదే సాహిత్యనాటకము. ఆ సృష్టికర్త వలె ఈ సృష్టికర్తయు కొన్ని పాత్రలను సృష్టించి, వాటి వాటికి తగిన గుణస్వభావములను ఆపాదించి, తదనురూపమైన వాటి ప్రవర్తనకు శబ్దరూపమొసగి లోకమునెదుట ప్రదర్శించును. 'తనది' అని చెప్పదగిన వాక్యమెచ్చట కానరాకుండ, తాను సాక్షిభూతుడుగానే యుండి ఆ పాత్రలే అడుగట్లు, పాడునట్లు చేయును. ఈ సృష్టిలో జ్యోతితమయ్యెడి, అతని తాటస్థ్యమునకు ఆత్మపరిమార్జ

నము (Self-obliteration) అని పేరు. అది పరిణామబుద్ధియైన కవికే గాని ఇతరులకు సాధ్యమగునదికాదు. ఏమనగా కవిత్వకళకు మూలము ఆత్మవ్యక్తీకరణము (Self-expression). ఆ ప్రయోజనార్థమే పుట్టిన కవి, తన ఆత్మను మరుగుపరచుకొని, ఇతరుల ఆత్మలను వ్యక్తీకరించుటకు మిక్కుటమైన సాధన కావలెను.

ఈ సాధనలో మొదటిదశ ఆతడు కథన కవిత్వమును వ్రాయుట. ఆత్మవ్యక్తీకరణావస్థలో అనే పాత్రయే తన భావములను చిత్రించుకొన్న కవి, ఇతరుల భావములను వ్యక్తీకరించుటకు పూనుకొనుటతోడనే ఆత్మతిరోధానమునెడి సాధన మొదలిడును. కాని ఆ రచనలో అది పూర్తిగా నెరవేరదు. కథన రూపమున నడచు ఆ రచనలో కథలోని పాత్రులవలె తానును ఎడ నెడ ప్రసంగించుచు, వాటి గుణాగుణములను సామాజికులకు వ్యాఖ్యానించుచు, తన వశముననున్న బొమ్మల నాడించువానివలె కథ నడపును. అతని కరావలంబనముతోనే ఆ బొమ్మలాడును. అయినను, అవకాశము కలిగినపుడెల్ల ఆతడు వాటి చేయివదలి తొలగుచునే యుండును. అయ్యు, స్వభావముచే ఆత్మప్రదర్శన కుతూహలముగల వ్యక్తియగుటచేత తేరమరుగున చాలసేపు నిలువలేక కొలదిసేపటిలోనే ముందునకువచ్చి పాత్రలతో కలియును. ఈ ప్రక్రియయే శ్రవ్యకావ్య రచన. కవియొక్క నాటక రచనా సామర్థ్యమునకు ప్రథమ శిక్షాస్థాని మిదియే. ఈ స్థానమున అట్టి శిక్షణచు పొంది, అర్హత గడించుకొన్న పిమ్మటనే నాటక రచనకు కుతూహలమున్నచో పూనుకొనును. ఈ రచనలో అతని ఆత్మస్వభావము ఎచ్చటను వ్యక్తముకాదు. అందుచేతనే నాటకము కర్తకానరాని సృష్టి యగుచున్నది. కాని ప్రపంచసృష్టిలో సృష్టికర్త కానరాకపోయినను, చరాచర పదార్థము లన్నింటిలోను ఆయనయే అంతర్భూతుడుగా ఉన్నట్లుగా, నాటకమునగూడ కవి

అన్ని పాత్రలలోను తానే అంతర్భూతుడై యుండుననియు, కావున ఆత్మపరిమార్జనమనెడి న్యాయము యథాశ్రమముగా నిర్వహింపబడదనియు, పై సిద్ధాంతమున కొక పూర్వపక్షము కలదు. ఈ పూర్వపక్షము చేయువారైనను నాటకమున, కవి తటస్థుడేయనియు, పాత్రలు తమతమ స్వభావానుగుణముగా వర్తించుననియు, వాటికి ఆతని కరావలంబనమేమియు ఉండదనియు అంగీకరింతురు. ఆత్మపరిమార్జన మాత్రము సాధ్యముకాదని వారి వాదము. ఈ వాదమును అనుసరించియే 'పరాశ్రయ కవిత్వమునకు నాటకము ఉత్తమోత్తమ ఉదాహరణము' అనెడి సిద్ధాంతమును వారు నిరాకరించి, నాటకము గూడ ఆత్మాశ్రయ కవిత్వమునకు లక్ష్యాంతరముగ చూపుదును. ఏ కవియు తన రచననుండి- అది ఆత్మాశ్రయమైనను, పరాశ్రయమైనను- తన ఆత్మీయతను తొలగించుకొనలేదని వారి ఉద్దేశము. దీనిని కాదనుట పొసగదు. నాటకరచనవేళ కవి పరకాయ ప్రవేశము చేయగల యోగసిద్ధునివలె, తనమాత్ర వ్యవధియు లేకుండి ప్రతి పాత్రలోను తానే ప్రవేశించి, తన పలుకులే వాటిలోట పలికించుచుండుననుట పరమ సత్యము. అట్లయ్యు ఆ పాత్రను అడ్డుపెట్టుకొని, దాని స్వభావమునకు అనుగుణముకాని తన అభిప్రాయములను, తన మాటలను దానికి ఆపాదించరాదు. అట్టి ప్రలోభము మాటమాటికి కలుగుచుండును. దానిని నిగ్రహించుకొని పాత్ర స్వభావానుగుణముగా పలికించుటలో చూపవలసిన శాటస్థ్యమే ఒక విధమైన ఆత్మపరిమార్జనము. అనుతః పరివర్తమానమయ్యెడి కథలో ప్రవర్తమానమగు ప్రతి పాత్రలోను తన ఆత్మను ప్రవేశపెట్టియు, ఆత్మగుణమును కప్పిపుచ్చుకొనుటయే ఆత్మపరిమార్జనమనెడి ధర్మము- అని తుదకు సమాధానపడవలెను. నాటక కవికి కావలసిన ప్రథమ యోగ్యత ఇది. ఇట్టి యోగ్యత కేవల భావకవికి ఉండనే ఉండదు. అసలు కేవల భావకవులు నాటకమునే గాక కథనాత్మకమైన ఏ కావ్యమును వ్రాయలేరు. వారికి భావావేశమేగాని కథానిర్వహణ

సామర్థ్యముండదు. అభ్యాసకవి ఆ యోగ్యత కలవాడేగాని అతని కార్యము సర్వదా ఆ తటస్థభావము నపేక్షింపదు. ఇక నాటకము నకు అదే ప్రాణభూతము. సాహిత్య రచనలో ఇది తుది మెట్టు గావుననే 'నాటకాంతంహి సాహిత్యమ్' అయినది.

'ఎట్ కిన్స్' (Atkins) అనేడి ఒక ఆధునిక విమర్శకుడు "Literary criticism in Antiquity" (ప్రాచీన సాహిత్య విమర్శ) అనేడి తన గ్రంథములో పూర్వకాలమున గ్రీక్, లాటిన్ భాషలలో పుట్టిన కావ్య లక్షణ గ్రంథములకును, ఇంగ్లీషు మొదలగు భాషలలో అర్వాచీన కాలమున స్వతంత్రముగా వెలసిన విమర్శ గ్రంథములకును గల భేదము నామమాత్రమే అనియు, పూర్వులు చేసిన సిద్ధాంతములలో గల మూలధర్మములను పురస్కరించు కొనియే ఆధునిక విమర్శ సాగుచున్నదనియు, ఆ పూర్వసూత్రములను ప్రమాణములుగా ఉదాహరింపకపోయినను, నేటి విమర్శ చాలవరకు వాటికి వివరణప్రాయముగానే ఉండుననియు ఒక సారాంశమును తేల్చెను. ఇందులో చాల సత్యముగలదు. ఈనాడు 'క్రొత్తగా పుట్టిన నవలలు, కదానికలు మొదలైన కావ్యప్రక్రియలకు ఆ లక్షణము వర్తింపకపోవచ్చునుగాని, నాటకమున నేటివరకు అవి చ్ఛిన్నముగా సాగుచున్న దృశ్యశ్రవ్యకావ్యములకు సంబంధించినంత వరకు అనాటి లక్షణమే నేటి విమర్శకును ప్రమాణభూత మగు చున్నది. ఆ లక్షణ గ్రంథములు విధినిషేధ వాక్యములతో సూత్రప్రాయముగా ఉండును. అవి ప్రభుసమ్మితములు. నేటి విమర్శ విధినిషేధములను తలపెట్టక కావ్యరచనా సౌందర్య సంసిద్ధికి ఏ మర్యాదలను పాటించవలెనో వాటిని విపులముగా చర్చించి హితమును ఉపదేశించును. ఇది మిత్రసమ్మితము. కావున నాటకపరామర్శ అనేడి ఈ ప్రకరణమున చెప్పబోవు విషయ మంతయు నాటక లక్షణ ప్రకరణమున చెప్పినదానికి ఇంచు మించు విపులీకరణమేగాని తద్భిన్నముకాదు; వినూత్నమును

కాదు. ఇయ్యెడ విశదీకరింపబడెడి కొన్ని అంశములు లక్షణములో కానరాకపోయినను, దానికి అనుబంధములుగా స్వీకరింపదగినవే.

నాటకరచనలో ప్రధానమైన నాలుగు అంగములున్నవి. (1) ఇతివృత్తము - తత్సంధానము, (2) పాత్రలు - తద్వర్తనము, (3) కవిత్వము-భాష, (4) ధర్మధ్వని. ఈ నాల్గింటిలో మొదటిదైన 'ఇతివృత్తము-తత్సంధానమును గురించి లక్షణ ప్రకరణమున కొంత వివరించితిని. మహానాటకమునకు ఉదాత్తమైన వస్తువు కావలెననియు, అందులో దృశ్యసూచ్య విభాగమును నిర్ణయించుకొని, దృశ్యభాగము బీజానుగుణముగా క్రమ వికసనముతో ఫలవర్ణవసాయి అగునట్లు ప్రవించించి, పూర్వ పూర్వభాగములు ఉత్తరోత్తర భాగములకు కారణములగునట్లుగా నిబంధింపవలెననియు, ఏ అవయవమునను బల హీనతగాని, వెలితిగాని లేని నిబిడమైన సంఘటనలతో మూర్తిసౌష్ఠ్యము సాధింపవలెననియు వివరింపబడినది. ఇది ప్రాచీనుల ఉపదేశము. నవీన విమర్శకులు దీనిలో ఒక్క వాక్యమునకైనను ప్రతికూలురు కారు. మీదు మిక్కిలి అచ్చట సూత్రప్రాయముగ చెప్పబడిన ఈ లక్షణమునే నవీనులు మరికొంత విపులీకరించి, అంగప్రత్యంగ సామరస్యముతో నాటకమూర్తి నిర్మాణముచేయుట మానవశరీర నిర్మాణము వంటిదని మరికొంత ఒత్తిచెప్పిరి. ఎంత గొప్పకవి రచించిన నాటకమైనను, దానిలో కథాసంధానకాశలము లేనప్పుడు మొగమాటము ఖండించిన నిదర్శనములు విమర్శ వాఙ్మయములో చాలగలవు. అది అట్లుండుగాక!

కవులందరు నాటకకర్తలు కాజాలనట్లే, కథలన్నియు నాటక వస్తువు కాజాలవు. కొన్ని కథలు శ్రవ్య కావ్యమునకును, కొన్ని దృశ్య కావ్యమునకును, కొన్ని రెండింటికిని అనుకూలించును. శ్రవ్య

కావ్యము రమణీయమైన ఏ కథనైనను స్వీకరింపవచ్చును. సాధారణముగా ఆ కథ పురాణేతిహాసములలో ప్రసిద్ధమై ఉన్నీలనము జరుగని ఆకారరేఖామాత్రముగా ఉండును. పురాణేతిహాసములు దాని ఉన్నీలనముకై యత్నింపవు. ఆ గ్రంథముల మర్యాద కాదు. ఆ ఉపాఖ్యానమునే గైకొని ప్రత్యేకము కావ్యనిబద్ధముచేయు కవి, ఆ అస్థివంజరమును సర్వావయవ సౌష్ఠవముగల మాంసలాక్మతిగా అలంకరించి ప్రదర్శించును. నేపథ్యరచనా నిపుణుడైన ఆ శిల్పియే శ్రవ్యకావ్యకర్త. అతని చేతిలో ఆ కథ సజీవమును, రసస్యందియు అగును. కథకు కలిగెడి ఈ రూపాంతరలబ్ధి అతని వర్ణనా ప్రజ్ఞయొక్క ఫలము. కావున రమణీయమైన ఒక కథను రమణీయముగా వర్ణించుటయే శ్రవ్య కావ్యముయొక్క ప్రధమ ధర్మము. కథాకథనము, పాత్రచిత్రణము లోనగు ఆంశములు అటుండనిచ్చి శ్రవ్య కావ్యమున ఈ వర్ణనయే అగ్రస్థానము. నలంకరించును. అవయవాగ్రమునుబట్టి కవిత్వమునగా వర్ణనయే. కావున శ్రవ్యకావ్యకర్త కవి శబ్దమును సార్థకముచేయు శిల్పి. నాటకకర్తయు కవియేయైనను అంగభాషలో కవిని వేరుగా, నాటకకర్తను వేరుగా పేర్కొందురు. (The poet and the play - wright).

నాటకకర్త శ్రవ్యకావ్యానుకూలమైన ప్రతి కథను నాటకీకరించుటకు ప్రయత్నింపడు. ఇతడును నాటకోచితమైన కథను, సాధారణముగా పురాణేతిహాసములందు ప్రఖ్యాతమైనదానినే గైకొనును. అసలు, కవులకు సమకాలీన వృత్తాంతములమీదకంటె ప్రాచీన కథలమీదనే ఎక్కువ అభిమానముండును. దృశ్యముగానిండు, శ్రవ్యముకానిండు, ఉత్తమకావ్యమునకు ఉదాత్తవస్తువు ప్రయోజనకారియైనట్లు అల్పవస్తువు కాజాలదు. ఆ ఉదాత్తవస్తువు పురాణేతిహాసములతో లభించునుగనుక అటునుండి దానిని స్వీకరించుట కవులకు ఆచారమైనది. సమకాలమున జరుగు వృత్తాంతములలో నైతము

కొన్నింట ఉదాత్తత ఉండవచ్చును. కాని ఈ వృత్తాంతములు మనకు సన్నిహితములును, ప్రత్యక్షములును అగుటచేత, వాటిలోని మహత్త్వముకంటె అల్పియ్యమే ఎక్కువ స్ఫుటమగుచుండును. అట్టిదానిని స్వీకరించి శ్రమపడనేల? అని కావ్యకర్త భూతకాలముదెస దృష్టి మరల్చును. అయ్యెడ కానవచ్చు కథలు లోకమున వృత్తాంతములుగా జరిగినప్పుడు సమకాలీన వృత్తాంతములవలె ఉదాత్తానుదాత్త గుణ సంకలితములై నను, పురాణేతిహాసములలో నిబద్ధములై నపుడు మాత్రము ఉదాత్తతామహిమము బగానే ఉండును. అనగా నేటి కావ్యకర్తకు ముందే ఇంకొక రచయిత ఆ కథకు మహిమాశిత్యము కలిగించెనన్న మాట. దానిని స్వీకరించి వన్నెచిన్నెలు దిద్దుట ఈ కావ్యకర్తకు సుకరము. తన సమకాలీన వృత్తాంతములలో కానవచ్చెడి నెరసులు దానిలో కానరావు సరిగదా, ఊహించినను గోచరింపవు. అందుచేత ఇతివృత్తము ఎంత దూరగతమైయున్న రచనకు అంతమే. కావ్యము అనుదదాయకమగుటకుగల కారణములలో కథకును సామాజికునకును గల ఈ దీర్ఘ దేశ కాల వ్యవధానము ఒకటి. దీనినే విమర్శ పరిభాషలో "Aesthetic Distance" అందురు.

మహానాటక రచయితకు మహాదారపురుషుని చరితమే తగిన ఇతివృత్తము కాని అతని చరితమునంతను నాటకీకరించుటకు కవి పూనుకొనడు. అట్టి పని శ్రవ్యకావ్యకర్త తలపెట్టవచ్చును. రాముడనెడి మహాపురుషుని చరితమంతయు రామాయణముపేర ఒక మహాకావ్యమైనట్లుగా నాటకము కాజాలదు. ఆ కథలో నాటకోచితములైన ఘట్టములు కొన్నియే ఉన్నవి. మరికొన్ని శ్రవ్యకావ్యోచితములై యున్నవి. సీతాకల్యాణమనెడి ఘట్టము శ్రవ్యకావ్యమునకు పనికివచ్చునుగాని నాటకమునకు పనికిరాదు. ఎందుచేతననగా ఆ వివాహమండపము, శివధనుర్భంగము, పాణిగ్రహణోత్సవము అతిసుందరముగా కవియైనవాడు వర్ణింపదగినవి

మాత్రమే. ఆ కల్యాణములో, శివధనుర్భంగము చేయునప్పుటి రాముడుతప్ప, తక్కినవారు కథచే నడువబడిన పాత్రలేగాని కథను నడపిన పాత్రలుకారు. మరి ఆ కల్యాణానంతరము జరిగిన రామ పట్టభంగము నాటకమునకు మిక్కిలి తగినకథ. ఈ కథ పాత్రలచే నడువబడినది. అనగా పాత్రలవర్తనమే కథకు మూలమైనది. ఆ వృత్తాంతమును నడపిన పాత్రలన్నిటికీని కథాప్రవృత్తిలో స్వభావానుగుణమైన ప్రత్యేకత యున్నది. ఆ పాత్రలు లేనిచో ఆ కథ లేదు. మంథర, కైక, దశరథుడు, రాముడు పట్టభంగకదానిర్వాణమునకు నాలుగు మూలస్తంభములు. ఈ పాత్రలవర్తనములో గల సంఘర్షణమే ఆ కథలోగల నాటకీయత. ప్రధాన పాత్రల యొక్క గుణస్వభావములనుబట్టి నడచిన ఈ కథలో ముఖ్యపాత్రల శీలము పరీక్షకు దాకొల్పబడినది. సచ్చిలుడైన దశరథుడు దుస్స్వభావయైన కైకచే పరాజితుడైనాడు. సర్వోత్కృష్ట గుణశాలియైన రాముడు ఆ అంధకారమును పటాపంచలుచేసి చంద్రునివలె విరాజిల్లెను. ఇంతగా ఉపదాఖ్యుడైనపాత్ర భారతీయ వాఙ్మయ సంప్రదాయములో మరెందును లేదు. కరోర ఘోరమైన అట్టి విషాద సంఘటనము ఏ మహారాజుయొక్క అంతఃపురమునను జరిగియుండదు. ఈ ఇతివృత్తము ఇంచుమించు గ్రీక ట్రాజెడీల లక్షణము కలది. ఇందు కర్ణకృము, కాలైకృము, దేవైకృము అనేడి నియమములుగూడ సార్థకములైనవి. రాజకుటుంబ సంబంధి అగుటచేత ఆ సాదృశ్యము మరికొంత యెక్కువైనది. రాముని అయోధ్యా నిష్క్రమణము పిమ్మట దశరథుని మరణముతో ఈ కథ ముగియునేని అది అచ్చపు ట్రాజెడీ కాదగును. కాని పట్టభంగమునకు పర్యవసానము అది కాదు. ఆ కథాప్రవాహగమనమును ఇంకొక వైపునకు మరల్చి దానిని ధర్మసముద్రగామినిగా చేసినవాడు భరతుడు. అతని మహోన్నత శీలము రాముని శీలసౌందర్యమునే అతిక్రమించినది. అన్నగారి పాదుకలను శిరస్సునధరించి, వాటికి తాను సజీవ

సింహాసనమై అభిషేకముచేయుట అలోక సాదారణమైన మానవచర్య. ఈ కథను పట్టభంగముతో గాక పాదుకాపట్టాభిషేకముతో ముగించినపుడు బ్రతికియుండియు కైక మరణించిన పాత్రయై అధర్మ పరాజయమునకు ప్రత్యక్ష నిదర్శమగును. కావున ధర్మాధర్మ సంఘర్షణము, శీల పరీక్ష, ధర్మజయము, స్వార్థత్యాగము, పితృభక్తి, భ్రాతృప్రేమ మొదలైన మానవ జీవిత రహస్యములు తాండవించెడి ఈ ఘట్టము యధార్థముగా నాటకమునకు ఉచితమైన ఇతి వృత్తము. రామాయణములో దీని తర్వాత చెప్పదగిన నాటకీయ వృత్తాంతము ఉత్తర కాండమున కలదు. తక్కిన భాగములన్నియు నాటకము నందుకంటె శ్రవ్యకావ్యము నందే యెక్కువ రాణించును.

ఇట్లే భారత కథయంతయు ఏకనాటకముగా రచింపబడజాలదు. అందులొను నాటకములకు తగిన ఘట్టములు కొన్ని మాత్రమే వున్నవి. భారత రామాయణముల నెడి మహాకథలేగాక వాటిలోగల ఉపాఖ్యానములలో నైతము, అన్నియు నాటకోచితములు కావు. ఉదాహరణమునకు శకుంతలోపాఖ్యానమును గమనింతము. ఈ కథలో శకుంతలా దుష్ప్రభుల పరస్పరానురాగము గాంధర్వ వివాహముగా పరిణమించిన పూర్వభాగము శ్రవ్యకావ్య వర్ణనకు తగినదేగాని నాటకమునకు తగినది కాదు కాళిదాసు, ఈ రహస్యమును గుర్తించియే ఉత్తరభాగమును కల్పించి దానిని లోకోత్తరమైన నాటకముగా నొనరించెను. ఇందు శకుంతలా దుష్ప్రభు, శీల పరీక్ష, అనుకూల, ప్రతికూల శక్తుల సంఘర్షణము, నాయకుని అనుతాపము, దాంపత్య ధర్మజయము అనే జీవిత తత్వములను నిరూపించి ఆ మహాకవి నాటకోచితమైన నస్తువును సృష్టించుకొన్న వాడయ్యెను. కావున సారాంశమేమనగా, వర్ణనకు పనికివచ్చు కథలు నాటకమునకు పనికిరావు. మానవ వర్తన ప్రచోషితములైన కథలు మాత్రమే నాటకమునకు పనికి వచ్చును. భరతుని

మతమునుబట్టిగాని, అరిష్టాటిల్ మతమును బట్టిగాని వర్తనానుకరణమే నాటక మగును.

నాటక రచనకు ఉచితమైన కథను స్వీకరించినను, కవి ఆ కథ నంతను ప్రదర్శనీయము చేయజాలడు. అ కథలో ఏ సన్నివేశము ప్రదర్శమునకు యోగ్యమును, సుకరిమును అగునో దానిని మాత్రమే రంగమున చూపుచు, ప్రదర్శనమునకు అయోగ్యమును, దుష్కరిమును ఐన దానిని విష్కంభాదులలో సూచించుచు, సమగ్ర కథావబోధముగు నట్లును, ప్రదర్శిత భాగములు ఒక దానివెంట ఒకటి సహజ పరిణతము లగునట్లును ఏర్పికూర్చుకొనును. ప్రదర్శింపవగిన భాగములను స్వీకరించుచు, ప్రదర్శింపరాని వాటిని వదలిపెట్టుచు, కథావబోధమునకు లోటురాకుండ సూచ్యభాగములొ నైనను చెప్పదగిన వాటినే చెప్పుచు, చెప్పదగనివాటిని విసర్జించుచు, ఆ యితివృత్తమును సన్నివేశపరచి నడపుటయే నాటకకవి, పాటింపవలసిన ప్రథమ ధర్మము శ్రవ్య కావ్యకర్తకు ఇట్టి శ్రమ ఏమియులేదు. అందుచేత కథాసంధానములో నాటకము ప్రబంధముకంటె మేల్తరమని వేర చెప్పినక్కరలేదు. ఈ విషయ మంతయు నాటక లక్షణ ప్రకరణ భాగమున ఇంతకుమున్నే చెప్పితిని.

నాటక రచనలోని రెండవ అంశము, పాత్రలు-తద్వర్తనము. దీనికే పాత్ర చిత్రణమనియు, పాత్ర సృష్టియనియు పేరు. ఇది నాటక జీవమని ఆధునిక విమర్శకుల యభిప్రాయము. ప్రాచీనులకంటె నవీనులే దీనికెక్కువ ప్రాధాన్య మిచ్చిరి. ఈ ప్రాధాన్యము వలన కథా సంవిధాన ప్రాధాన్యము తగ్గునని తలంపరాదు. పైని చెప్పబడిన రీతిని అవయవ నిర్మాణము సుందరముగా, దృఢముగా తీర్చబడిన తరువాతనే పాత్ర చిత్రణము అనెడి ప్రాణప్రతిష్ఠ జరుగును. దృశ్య కావ్యమునకు కథాసంధానము దేహము; పాత్ర దాని ప్రాణము.

పాత్రలేని కార్యము జరుగదు. కావున కథాసంధానము, పాత్ర, కార్యము అనేడి మూడును ఒకే సూత్రమున గ్రంథితిములై యుండును. సంస్కృత నాటకములలో ఒక్క ప్రధాన పాత్ర విషయముననే శాస్త్ర నిర్దేశము కలదుగాని యితర పాత్రల విషయమున అలంకారికులు శ్రద్ధ చూపలేదు. వారు ఆ ప్రధాన పాత్రలను ధీరోదాత్తాది జాతులుగా విభజించుటవలన ఆ పాత్రలన్నియు వర్గములుగానే ఏర్పడెను. ఆ వర్గీకరణము ప్రకారము ఏ వర్గమునకు ఏ గుణవిశేషములు విధించిరో, వాటికి భిన్నమైన గుణముండుట పొసగదు. ఇది లోక స్వభావ విరుద్ధము. పాత్రసృష్టికి ఏ మాత్రమును అనుకూలించని నిషేధ పద్ధతి. ఒక ఉదాహరణము చెప్పెదను:- వసంతసేన, పుట్టుకచే వేక్య, అనగా, కావ్య నాయికా జాతులలో 'సామాన్య'. ఆ పాత్ర తన జాతికి తగినట్లు పణ్య జీవితమే. జరుపుకొన వలెనుగాని, గుణాను రక్తయగుట పొసగదు. కాని పణ్య స్త్రీకిని ప్రశంసార్హమైన గుణసంపద వుండవచ్చుననియు, దాని వలన ఆమె పతివ్రతలలో పరిగణింపదగిన శీలవతి కావచ్చుననియు కూగ్రహ మహాకవి మృచ్ఛకటికమున చక్కగా నిరూపించెను. లక్షణానుసారముగానే అతడి పాత్రను చిత్రింప తలపెట్టునేని, ఆ నాటకమే సాగదు. అట్లే ధీరోదాత్తుడు, గంభీరుడై యుండవలయునేగాని సామాన్య పురుషుని వలె సంతోష విషాదములకు వశుడు కారాదను నియమమునే పాటించినచో ఉత్తర రామచరిత్రమున రాముడు సితకై హృదయ విచారకమగు విలాపము చేయుటయే పొసగదు. మరి భవభూతి ఆ లక్షణ వాక్యమును ఉపేక్షించి, మానవ స్వభావానుగుణముగా రచించుటచేత స్వతంత్ర పాత్ర చిత్రణము చేసిన వాడయ్యెను. కావున అదినుండియు నాటక కవులు ప్రధాన పాత్రల విషయమునందును ఆ వర్గీకరణమును పాటించలేదని విదితమగుచున్నది.

ఇతివృత్త సంవిధానమునకు, పాత్ర సృష్టికిని అవినాశావధము కలదని చెప్పితిని. దాని తాత్పర్యమిది:-

ప్రదర్శనీయముగా స్వీకరించిన కథాంశములు అందు వర్తించెడి పాత్రల స్వభావములను మందమారుతము పూ మొగ్గనువలె మెల్లగా, చల్లగా వికసింప జేయగలుగుటయే పాత్రల స్వభావోన్మీలనము. పాత్ర చిత్రణ వ్యాజమున కథాగమనము స్తంభింపరాదు. కథాగతి వ్యాజమున పాత్ర మరుగు పడరాదు. ఏ పాత్రచే ఏ వాక్యమును పలికించినను ఆ వాక్యము పాత్రయొక్క స్వభావము వ్యక్తము చేయుటయేగాక కథాగతిని దోహదము చేయునదిగా వుండవలెను. కథాకార్యమునందు ఏ పట్టున ఏ పాత్ర ఎంతవరకు అభివ్యక్తము కావలెనో అంతవరకే వ్యక్తము చేయవలెనుగాని అనావశ్యకము, అకాల సంరంభమునగు చిత్రణము కూడదు. ఏ వ్యక్తి ఏ సన్నివేశములో తన ఆత్మీయతాను గుణమైన అలోచనలు చేయునో నిదానముచేసి చూచి, ఆ రీతిగా, మనో ధర్మ శాస్త్రమునకు సమ్మతమగునట్లు అతని అంతర మూర్తిని చిత్రించు టయే పాత్ర సృష్టి. పాత్రయొక్క చేష్టలకు మాటలకు మూలభూత మైన మనస్తత్వమును వ్యక్తము చేయుట ఆ సృష్టిలోని పరమ రహస్యము.

నాటక కర్త ఏ సాధనములతో పాత్రలను చిత్రింప ప్రయత్నించునో, మనము ఆ పాత్రలను గ్రహించుటకు యెట్లు ప్రయత్నింప వలయునో విచారితము.

పాత్రల స్వభావమును కవి రెండు విధములుగా వ్యక్తము చేయవచ్చును. ఒకటి- తానై వాటి గుణముల వర్ణించుట, దీనికి ప్రత్యక్ష పద్ధతి అని పేరు. ఇది శ్రవ్య కావ్యమునకే తగునుగాని దృశ్య కావ్యమునకు తగదు. రెండవది- పాత్రలను స్వయంవ్యక్తములగునట్లు చేయుట. స్వయం వ్యక్తమగు పాత్రను గురించి కవి ఏమియు చెప్పడు. కథా కార్యమునకు కారణమైన తన వర్తనము చేతను, ఆ వర్తనాను గుణమైన ఫలుకుల చేతను పాత్రయే తనంత వ్యక్తమగును. ఏ వ్యక్తి

యైనను మనస్సులో తలచినదే నోట పలుకునుగాన, తలపు, మాట నడవడి యనెడి త్రికరణములద్వారా పాత్ర తన విశిష్టతను ప్రదర్శించు కొనును. దీనికే పరోక్షపద్ధతి అని పేరు. శ్రవ్యకావ్యమున ఈ పద్ధతియు ఉపయోక్తమగును. శ్రవ్యకావ్యకర్తలలోను నాటకీయ ప్రతిభకలవారు చాలవంతు ఈ పరోక్ష పద్ధతినే పాత్రలను సృష్టించును. దృశ్యకావ్యమున ఒక్క పరోక్షపద్ధతియే ఉపకరించును. కవి తానై ఏ పాత్రను గురించియు తన వాక్యముగా చెప్పదగినది ఏదియును ఉండదుగనుక, నాటకమున ప్రత్యక్షపద్ధతికి అవకాశమేలేదు. శ్రవ్యకావ్యమున కవి తానై చెప్పదగినది కొంత యుండునుగాన, ఆ భాగమున పాత్రల గుణగణములను వర్ణింపవచ్చును. ఆ పాత్రనే కథలో ప్రవేశపెట్టి వర్ణింపజేయునపుడు దానిని స్వయం వ్యక్తమగు నట్లు చేయవచ్చును. అతని వర్ణనకును, పాత్రయొక్క స్వయం వ్యక్తికిని విరోధముండరాదు. మనుచరిత్రలో మొదట ప్రవరుని వర్ణించినపుడు పెద్దన :-

“వాని చక్కదనము వైరాగ్యమునఁజేసి

కాంక్షనేయు జార కామినులకు

భోగ బాహ్య మయ్యె — — —”

— అని ప్రశంసించెను. ఆ ప్రవరుడు వరూధి సమక్షమున ప్రవర్తింపవలసి వచ్చినపుడు ఈ భోగబాహ్యతయే వ్యక్తమయ్యెను. ప్రబంధములలో చాలవరకు ఇట్లే రెండు పద్ధతులను ఉండును. నాటకమున ప్రవరుని ఇతర గుణములతోపాటు ఈ పరస్త్రి విముఖతయు అతని వర్ణనను బట్టియే మనము గ్రహింతుము. అతడు నిత్యాన్నిహోత్రియని పెద్దనగారు వర్ణింపకపోయినను, అన్నిహోత్రియని ప్రార్థించి తదనుగ్రహమువలన అతడు ఇల్లుచేరుటను చూచి ఆ బ్రాహ్మణుడు వితిహోత్రియని ప్రసన్నునిగావించుకొన గలంతటి

నిత్యాగ్ని పరతంత్రుడని తెలిసికొనగలము. కావున పాత్రవర్తనము తత్స్వయంవ్యక్తికి ప్రధానసాధనము. రెండవ సాధనము వాగ్రూపము.

వాక్యరూపమైన సాధనమునందు పాత్ర స్వయముగా పలికెడి వాక్యమొకటియు, ఆ పాత్రనుగురించి ఇతర పాత్రలు పలికెడి వాక్యమింకొకటియు, రెండురకములుగా ఉండును. పాత్ర స్వభావ పరిజ్ఞానమునకు, రెండవది ఒకవిధమైన అప్రత్యక్ష సాక్ష్యము. ఈ సాక్ష్యములలో ఏది ఉపాదేయమో, ఏది కాదో వివేచించుట మన కర్తవ్యము. పరవాక్యములలో అనేకములు పాక్షికములుగా రాగ ద్వేష దూషితములుగా ఉండవచ్చును. అట్టి వాక్యములను యథా తథముగా స్వీకరింపరాదు. అట్టి దోషము లేకపోయినను కొన్ని పరపాత్రలు అజ్ఞానవశమున తెలిసీ తెలియక పలికినవి కావచ్చును. వాటిని మూఢాభిప్రాయములుగా పరిహరింపవలెను. ఇక ఈ రెండు రకములను గాక స్వభావమునుబట్టి, వర్తనమునుబట్టి ఏ పాత్ర విశ్వాసార్హముగా తోచునో దాని వాక్యమునకు ప్రామాణికత్వము నీయవలెను. అది ఉద్దిష్టపాత్రయొక్క స్వభావముతో అన్వయించునో, లేదో చూడవలెను. అట్లన్వయించినను పాత్రయొక్క స్వభావమునకును, చర్యకును అనుకూల్యములేనిచో వాక్యరూప సాధనమును విడనాడి ఆ చర్యనే ప్రామాణ్యముగా గ్రహింపవలెను. ఒక్కొక్క పాత్ర మనస్సులోని తలంపునకు భిన్నముగా మాటలాడుటయు, దానికి భిన్నముగా వర్తించుటయు జరుగుచుండవచ్చును. అది వంచన. ఆ పాత్రవలన నాటకములోని ఇతర పాత్రలతోపాటు విమృశకుడును వంచింపబడెడి ఆశాయముకలదు. అట్టి సందర్భములలో మాటకంటె చేష్టయే కొంతవరకు స్వభావ నిరూపణ సమర్థము. మరి ఒక్కొక్కప్పుడు ఒక్కొక్కపాత్ర చేష్టలచేత సయితము ఇతరులను వంచింపవచ్చును. ఎట్టి జగద్వంచకుడైనను తన మాటలచేతను, చేతలచేతను ఇతరులను వంచింపగలడేగాని తన్ను తాను వంచించుకొనజాలదు. అతని మనస్సు అతనిచే వంచితముకాదు. అతని మనస్సున పొడమెడి తలంపులే అతని వర్తనకు మూలకారణము.

అతని మనస్సును మనము గ్రహించుటకు నాటక పరిభాషలో 'స్వగతము' అనేడి వాక్యము ఉత్తమోత్తమమైన సాధనము. ఇతర సాధనములచే గ్రహింపరాని పాత్రస్వభావము ఈ స్వగతముచే సుకరముగా గ్రహింపవచ్చును. ఉత్తరరామచరిత్రలో సీతాపరిత్యాగ సమయమున గాని, శంబుకవధ సందర్భమునగాని రాముని స్వగతములే లేనిచో అతని పరమదయాళుత్వము తెలియరాక, అతనిని క్రూరకర్ముడు కరిస చిత్తుడునని నిందింతుము.

నాటక కవి పాత్రస్వభావ ప్రదర్శనార్థము ఉపయోగించుకొనెడి ఈ ఉత్తమ సాధనముపై ఆధునిక విమర్శకులలో స్వభావవాదులకు (Realists) గర్హణ ఏర్పడినది. స్వగతము ప్రకృతికి విరుద్ధమనియు, ఉన్మత్తుడుతప్ప తనలోకాను మాట్లాడుకొనువ్యక్తి ఉండిదనియు, ఆ స్వగతమును ప్రయోగించుట నాటకమునకు కళ కహేతువనియు, వారు వాదింతురు. ఈ మతము ప్రకారము ప్రత్యక్షమునకు భిన్నమై అస్వాభావిక మనిపించుకొనెడి ఏ కల్పనయు కళాప్రపంచమున ఉండరాదు. లోకధర్మము వేరు; కళాధర్మము వేరు- అనెడి మర్మమును విస్మరించుటే ఈ వాదములో గల లోపము. కళ లోకధర్మమును తలపించుచుండునేగాని లోకమునే ప్రదర్శింపదు. మానవవర్తనమున అంతర్భూతములైయున్న రహస్యములను ఏయే సాధనములు ప్రయోగించినచో వ్యక్తము చేయనగునో, వాటిని యథేచ్ఛముగా ప్రయోగించుటకు శిల్పికి అధికారమున్నది. నాటక కవికి ఉపయుక్తము అయ్యెడి సాధనములలో ఈ స్వగతము ఒకటి. ఇది కృత్రిమ సాధనము- అను నెఱుంగున త్రోసివేసినచో నాటక మంతయు త్రోసిపుచ్చవలసి వచ్చును. ప్రత్యక్ష ప్రపంచమునకును నాటకమునకును ఈవచ్చేదమేని ఉండరాదుమేని ఈ నియమమును ఎంతదూరము పాటింపగలము? రంగమున పాత్రలు ఉచ్చరించు మాటలు లోకమున

అనుకార్యులు మాట్లాడినవేనా? లోకమున ఎవ్వరేని పద్యములలో పాటలలో ప్రసంగింతురా? కాదనియు పాత్రల మాటలు, పాటలు పద్యములు కవి కల్పితములని గదా సమాధానము. కావున అది ఎప్పుడును అస్వాభావికమే. ఒకచో అంగీకరించిన అస్వాభావికతను వేరొకచో ఏల అంగీకరింపరాదు? ఎట్టి స్వాభావిక రచన చేయు కవియైనను ప్రత్యక్ష ప్రపంచమునకు కొంచెము దూరముగా ఉన్నతముగా, నడచునేగాని అందులోనే మునిగి తేలుచుండుడు. ప్రస్తుతము స్వగతమునుగూర్చి వాదసౌలభ్యముకొంకు తమలో తాము మాట్లాడుకొనువారుండరు యుక్తిని ఒప్పుకొన్నను, ప్రతి వ్యక్తియు ఒంటగా ఉన్నప్పుడు ఆలోచనా నిమగ్నుడై తనలో తాను తలపోయుననెడి అంకిమునుగూడ ఒప్పుకొనవలెను. ఇక కవిత్వ మన్నినో మానసికములైన ఆ భావములను శబ్దరూపమున చిత్రించెడి కళ. దాని ధర్మమే భావప్రపంచ వర్ణన. కావున పాత్రయొక్క అంతశ్శుద్ధిసెరుగుటకు దాని ఆలోచనలు కనిపట్టి వాటికి శబ్దరూప మీచ్చి ఆ శబ్దములను ఆ పాత్రనోటనే పలికించుట స్వగత వాక్యరచన చేయుట.

పాత్ర ఒంటిగా ఉన్నప్పుడు స్వగతమును అంగీకరింపవచ్చు ననియు, ఇతర పాత్రలమధ్య ఉన్నప్పుడు అది పొసగదనియు, అది సమర్థనీయము కాదనియు మరికొందరు వాదింతురు. అసలు నాటకము నటనయేగాని యధార్థము కాదని గ్రహించినచో ఇట్టి ప్రశ్నలకు అవకాశమే ఉండదు. ఒక పాత్ర తనలో తాను మాట్లాడుకొనునప్పుడు గాని వేరొక పాత్రతో జవాబికముగా ప్రసంగించునపుడుగాని ఇతర పాత్రలు విననట్లే నటించవలెను. ప్రేక్షకులను అట్లే భావింపవలెను. నాట్యరంగముపై ఒక పాత్ర ఇంకొకపాత్రను చంపినటు నటించినపుడు ఆ రెండవపాత్ర చనిపోయెననియే భావించుచున్నాముగదా! ఈ స్వగతములయందు అంతకంటె అస్వాభావికత ఏమున్న

ఈ వాస్తవిక మతస్థుల వాదము శిల్పమర్యాదా విరుద్ధమని చూపుటకు మాత్రమే ఈ చర్చ చేయబడినది. ఐనను పాత్ర ఏకాంతమున ఉన్నప్పుడు తప్ప దీర్ఘస్వగతములు పనికిరాదనెడి భౌచిత్యము తప్పక పాటించవలెను. ఏకాంతమున లేనప్పుడు సైతము స్వగతములు, జనాంతికములు అపరిహార్యములే అగుచో, అవి ఎంత చిన్నవిగా ఉన్న అంత మంచిది.

కవిత్వము - భాష

శ్రవ్యకావ్యమునందుకంటె దృశ్యకావ్యమున కై లి సులభముగా ఉండవలెననుట సర్వసమ్మతమైన సిద్ధాంతము. తొల్లింటి 'ఆటపాట' లోని శబ్దము ఒక వృత్తాంతమును ఆధారముగా తీసికొని కథాకథన రూపమున పరిణమించిన కావ్యము గనుక శ్రవ్యకావ్యమునందు శబ్దరచనకే ప్రాధాన్యమెక్కువ. తనకు సర్వస్వామ్యముగల ఆ కావ్యమునందు శబ్దరచన ఎంత ప్రౌఢముగా సాగినను దోషము లేదు. కాని 'ఆటపాట'లోని నృత్తము, నాట్యముగా పరిణమించుటలో శ్రవ్యకావ్యమువలె ఒక కథనే స్పీకరించినను ఆభినయప్రధానముగా సాగిన రచనగనుక నాటకమునందు శబ్దమునకంటె ఆభినయమునకే ఎక్కువ హక్కుకలదు. సంగీతమునందు సాహిత్యమువలెనే, నాటకమునందలి సాహిత్యమును వేరొక కళాంశమునకు సహాయకార్యముగాని సర్వాధికారికాదు. ఈ నియమము ప్రదర్శనయోగ్యమైన నాటకమునుసరించి చెప్పినది. అనర్ఘ రాఘవమువంటి కేవల సాహిత్య ప్రతిష్ఠాపకములైన నాటకములకిది వర్తింపదు. ప్రదర్శనయోగ్యతలేని మహానాటకములు శ్రవ్యనాటకములనబడును గాని దృశ్యకావ్యము లనబడవు.

భాష సుబోధముగా లేనప్పుడు పద్యమును పునః పునః పఠనము చేసి అర్థమును గ్రహింపవలసి యుండునుగదా. శ్రవ్యకావ్య పఠనమున అట్టి మననము సాధారణముగా జరుగుచుండును. నాటక దర్శన సమయమున అట్టి మననావకాశము లేమి, పద్యము విన్నంతనే అర్థావ బోధము కలిగిననేగాని, పాత్రల సంవాదములలోని చమత్కారములు, ఆభినయములలోని అందములు, కథాగమనములోని మలుపులు మొదలగు సాగసులెవ్వియు బోధపడవు. భాష, అభినయము, కథాగతి కలిసియే సామాజికునకు రసాస్వాద సామగ్రిని

అందిచ్చును గనుక, ఆ సాధనములలో ప్రథమగణ్యమైన భాష నిష్ప్రయోజక మగునేని నాటకదర్శనమే వ్యర్థమగును. ఉత్తమ నాటకమునందలి భాషాస్వరూపముయొక్క లక్షణమిది. కాని ఈ యాదర్శమును సాధించిన నాటక కవులు చాలమంది యుండరు. ప్రదర్శనమునకు గాక, కేవల పఠనమునకే తమ నాటకములను ఉద్దేశించిన ముఠారి వంటి కవులు ఈ సూత్రమును పాటింపనే పాటింపరు. పఠనముతో పాటు ప్రదర్శనమునుగూడ లక్షించిన కాళిదాసువంటి వారు ఈ సూత్రమును కొంతవరకు పాటించిరి. కాళిదాసుని శ్రవ్యకావ్యముల భాషకంటే దృశ్యకావ్యముల భాష సులభ తరముగా ఉన్నదని మన మెల్లరమును ఎరుగుదుము. భాసుని నాటకభాష అంతకంటెను సులభతరము. సంస్కృత నాటక కర్తలలో అతడొక్కడే, నాటకోచిత భాషాసౌలభ్య మర్యాదను పాటించిన కవి.

సులభమైన భాష వ్రాయుట సులభముకాదు. భాష ప్రాధ మనిపించుటకై దుర్బోధములైన పదములతో కర్కశమైన శైలిని నడపవచ్చును. అలిత సులభశైలి కవికి సహజముగా ఉండ వలసినదే గాని ప్రయత్నసాధ్యము కాదు. అతిశయోక్తులతో మెర పించుట తేలిక; స్వభావోక్తులతో మెప్పించుట కష్టము. సులభ శైలి అను పేర పేలవత్వము అవతతము కాగూడదు. పేలవమైన పలుకుబడి కవిత్వ భూమిని వదలి తాకిక భూమికి దిగి పలుచబడి కావ్యమే కాకుండ పోవును. తన వాక్కునకు సహజమైన సౌలభ్యములేని రచయిత వ్రసన్నసుందరమైన శైలికి ప్రయత్నించియు కృతార్థుడు కాలేడు. కనుక వాక్కునకు నిష్కమైన ప్రసన్నతా గుణముగల కవియే నాటకరచనకు ఉపక్రమించుట మంచిది. అతి ప్రాధమును అతి పేలవమును గాక సంగీతమున దలి

మధ్యమ స్థాయివలె, మధ్యమ ఫణితిలో నడచిన కైలి నాటకమునకు సర్వదా సముచితము.

తెలుగున ఇట్టి కైలిలో నాటకములు వ్రాసినవారు శ్రీ తిరు పతి వేంకటకవులు. ఆ నాటకములలోను 'పాండవవిజయము' ఉత్తమోత్తమమైన దృష్టాంతము, అందును ఎడనెడ సామాజికుల కెల్లరకును విన్నంతనే ఆర్థముగాని సంస్కృతపదము లుండకపోవు. శబ్దార్థము బోధపడకపోయినను అఖండ వాక్యార్థము బోధపడుచుండుటచే సామాజికుడు శబ్దార్థావబోధమునకై బాధపడడు. శ్రవ్యకావ్యమున ప్రతిపదార్థమును అపెడింతుము. నాటకమున వాక్యార్థమును మాత్రమే కోరుదుము.

నాటకము ప్రధానముగా సంవాదాత్మకము. అందుచే కథన భాగము ఎంత తగ్గించిన అంత ఒప్పిదమై యుండును. కాని కొన్నిట కథనమును పూర్తిగా తొలగించుటకు వీలుండదు. అర్థోపక్షేప కముల ద్వారా సూచనామాత్రముగా చెప్పదగినట్టియు, అంకము ననే ప్రదర్శనీయము కాదగి ప్రదర్శనానుకూలము కానట్టియు, కొన్ని సన్నివేశములు దీర్ఘ కథనాత్మకములుగా నడచిన నాటకములు గలవు. ఆ కథనభాగములు నిజముగా నాటకీయములు కావు. దీర్ఘ వర్ణనా భాగములును ఇటువంటివే. సముచిత వర్ణన లేకుండ నాటకము నడవనిమాట నిజమే. కాని ఆ వర్ణనలు దీర్ఘములై నపుడు దీర్ఘకథన భాగమువలెనే నాటకీయములు కాకుండ పోవును. 'మృచ్చ కటిక' నాటకమునందలి వసంతసేనా గృహ క క్షాంతర వర్ణనము పరనయోగ్యమేగాని ప్రదర్శన యోగ్యము కాదు. ఆ కాలమున ఆమె భవన క్షులమున ప్రదర్శించుటకు అనువైన సాధన సామగ్రి మో ఎరుగము. అట్టి సర్వోపస్కర సంపన్నమైన డినచో ఒకటొకటిగా కక్షాంతరములు ప్ర

ర్శింపబడుచుండగా ఆ దృశ్యమునే విదూషకుడు వాఙ్మూలించునట్లు నాటకకర్త ఆ వర్ణనలు చెసియుండవచ్చును. ఈ ఊహయే నిజమైనచో, దర్శనీయమైన వస్తువును చూచుచున్నంతసేపు దాని వర్ణన వినుటలో విసుగు గొలపదు సరిగదా ఆ దర్శన శ్రవణములు రెండును పరస్పర పోషకములై వస్తురామణీయక భావనను సామాజికుని మనస్సులో వెల్లివిరియించును. అట్టి రంగస్థలములు లేనివాడు ఆ భాగము శ్రవ్య కావ్య భాగముగానే విని ఆనందింప దగియుండును. ఈ భాగము నాటకీయముగాదు గనుక యెత్తివేయ నుంకింతుమేని, వసంతసేన యొక్క సర్వ సుంపన్న గృహలక్ష్మిని గురించిన పరిజ్ఞానమే సామాజికున కుండదు. అట్టి పరిజ్ఞానమే లేనిచో, ఆ నాయిక సామాన్య పణ్యస్త్రీయైనది దుర్భిణి కలిగి ఆమె జన్మత్యమునే ఊహింపలేక పొదుము. ఇట్టి ప్రయోజనమును నెరవేర్చెడి వర్ణనలు నాటకీయములు కాకపోయినను ఒక్కొక్కయెడ అంగీకరింపబడవలసి వచ్చును.

నాటకమున గద్యపద్యము నెచ్చట వుండవలయును? అను మీమాంసకూడ ప్రధానమైనదే. కేవల పద్య నాటకములకుగాని, కేవల గద్య నాటకములకు గాని ఈ చర్చతో సంబంధములేదు. మన నాటకము లన్నియు సాధారణముగా గద్య పద్యాత్మకములుగా నుండును గాన ఈ మీమాంస ఆపేక్షణీయమైనది. పాత్రలు పలికెడి వాక్యము లన్నియు రమణీయార్థ పూరితములు కావు. రమణీయమైన అర్థమే పద్యమును అపేక్షించును. ఏ యర్థము రమణీయమో, ఏవికాదో కవి యైవవాడు సహజముగానే నిర్ణయించుకొనగలడు. ఆ నిర్ణయమును బట్టి ఆ గద్య పద్య వ్యవస్థాన మేర్పడును. సాధారణముగా కథను సంవాదములు వచన రూపమునను, కథను అలంకరించెడి రమణీయ హృదయ భావనలుగాని, వస్తువర్ణనలుగాని పద్యరూపమునను వుండుట

లెస్స. కాళిదాసు నాటకములను పరిశీలనము చేసిన విమర్శకులు సాధ్యమైనంత వరకు ఆ కవి యీ పద్ధతినే యవలంబించెనని నిరూపించిరి. శాకుంతలమున లేడి పగుగును వణించిన 'గ్రీవాభంగాభిరామ' మనెడి శ్లోకము సుందరమైన వర్ణనకు దృష్టాంతము. శకుంతలను అత్తవారింటికి సాగనంపబోవునపుడు హృదయ భారముతోనున్న కణ్వుని 'యాశ్శత్యద్య శకుంతలా' అన్న శ్లోకము భావభరితత్యమునకు ఉదాహరణము. కాని ఈ నియమము కాళిదాసు నాటకములలో నైనను నిరపవాదముగా జరిగినదని చెప్పలేము. కథన భాగమును శ్లోకములలో చెప్పిన కవులును పెక్కురు కలరు. నిజమైన ప్రతిభగల కవి సందర్భోచితముగా తన నోట సహజముగా వెడలెడి పద్యమును వచన మార్గమునకు మరలించుటగాని, వచనమును బలవంతముగా పద్య మార్గమునకు లాగుటగాని చేయడు.

ఈ పద్యముల యనికి కంటె నటుడు వాటిని చదువుటలో చూపవలసిన నైపుణి ప్రధానమైనది. పద్యరచనకు విధిగా రాగము నవేషించును. ఆ యవకాశమును చూచుకొని నటుడు సంగీత ప్రలోభమును అణచుకొనలేక పద్యమును యెక్కువగా పాడుటకు ఉద్యుక్తుడగును. మితిమీరిన ఈ పాటవలననే నాటక రంగము సంగీతకాలి అగుచున్నదని ఒక ఆక్షేపణ వెలువడినది. ఈ ఆక్షేపణలో కొంత సత్యము లేకపోలేదు. కాని సంగీత-కవిత్వ-చిత్రలేఖన-అభినయములనెడి నాలుగు కళల సమాహారమైన నాట్యకళ, సంపూర్ణముగా సంగీతమును విస్మరింపజాలదు. నాటకమున పద్య రచనము వున్నంతవరకు కొద్దియో గొప్పయో సంగీతము వుండి తీరవలసినదే. నాటక రసాస్వాదమునకు వేషధారణము, అభినయము యెట్లు తోడ్పడునో సంగీతమును అట్లే తోడ్పడును. కాని అది మితిమీరిన సంగీతము కారాదు. మరియు

శ్లోకములన్నియు పాడదగినవై యుండుటయు సంభవింపదు. అభినయ ప్రధానములై న శ్లోకములకు ఎక్కువసంగీతము వట్టదు. శాకుంతలములో -

“శాంతమిద మాశ్రమ పదం
స్ఫురతి చ బాహుః కుటః ఫలమిహోస్య
అథవా భవిష్యానాం
ద్వారాణి భవన్తి స్వత్ర.

—అనెడి శ్లోకములో కథాగమనాను రూపమైన అభినయ నైపుణిని ప్రదర్శించుటకు ఎంతో అవకాశమున్నది. ఈ శ్లోకము అభినయింప దగినదేగాని పాడదగినది కాదు. దీనిని పాటలో ముంచివై చెడినటుడు నటుడే కాదు. అది ప్రదర్శనము కాదు. ‘అనా స్రూతం పుష్పం’ అని దువ్యంతుడు శకుంతలను వర్ణించిన శ్లోకము వంటివి సంగీతమును తరింపగలవు. విద్యున్నను మితిమీరనంతవరకే. కావున యెచ్చట పద్యము వ్రాయదగునో కవియు, ఏ పద్యమును యెంతవరకు పాడదగునో నటుడును తెలిసిన వారైననే తప్ప నాటకమును వ్రాయుటయు, ఆడుటయు జాగుండవు.

నాటకములో ఇంకొక వివాద్యాంశము పాత్రోచిత భాష. సంస్కృత నాటకములలో పాత్రలను ఉత్తమ, మధ్య, నీచ, అనెడి మూడు వర్గములుగా వ్యవస్థీకరించి, ఉత్తమ, మధ్యవర్గములకు సంస్కృత భాషను— నీచములకు ప్రాకృత భాషను వాడిరి. అది వట్టి నిమయసిద్ధమైన ఆచారమేగాని సార్థకమైన నియమము కాదు. ఈ విషయము విష్ణుభౌదులను గురించి చెప్పినచోట కొంత వ్రాసితిని.

అసలు ఈ పాత్రోచిత భాషా విషయము కొంత తర్కించి చూచినచో, నాటక కథకు ఆధార భూతులైన అనుకార్యులు, వృత్తాం

తము జరిగిననాడు యే భావలో మాట్లాడిరో ఆ భావనే ఆ పాత్రలు నాటకమున మాట్లాడవలెనని తేలును. కాని అట్టిది లోకమున ఎప్పుడును జరుగదు. కవి, తాను, ఏ జాతిలో జనించి యే భావలో మాట్లాడునో ఆ జాతీయతయు, ఆ భావయుగల వ్యక్తుల వృత్తాంతమైనచో పాత్రలచే వారి భావచే మాట్లాడింపగలడు. అద్వియైనను సమకాలిక వృత్తాంతమైనపుడే సాధ్యమగునుగాని, ఆ వ్యక్తులు ప్రాచీనులగుచో వారిచే నతడు ప్రాచీన భావను మాట్లాడింప లేడు. రాజనరేంద్రుని కాలమున తెలుగు దేశములో జరిగిన ఒక వృత్తాంతము తీసికొని, అనాటి వ్యక్తులను కథాపురుషులుగా చేసి నేడు నాటకము వ్రాయు కవి, ఆ పాత్రలచే పదునొకండవ శతాబ్దపు తెలుగును మాట్లాడింప గలడా? ఈ కాలపు తెలుగులో వ్రాయబడిన ఆ నాటకము ఈనాటి కవి భావలో వుండునుగాని, అనాటి పాత్రల భావలో వుండదు. స్వజాతీయులైన వ్యక్తుల చేతనే వారి భావ మాట్లాడింప లేని కవి, పరజాతీయ కథలలో ఆ పర భావ నెట్లు వ్రాయగలడు? రామ సి భావ మన మెరుగము; కాని రామాయణమును తెలుగులోనే చదువు చున్నాము. రామాయణ నాటకమును వ్రాయు కవి, రాముని చేతను; రాక్షసుల చేతను తెలుగే మాటలాడించుచున్నాడు. ఆ నాటకము చూచునపుడు ఈ తెలుగు ఆ పాత్రల భావ కాదని మనము యెన్నడును యేవగించుకొనము. కాబట్టి కవి భావయే పాత్రల భావ. ఏ దేశమున, ఏ కాలమున ఏ కథ జరిగినను, కవి దానిని కావ్యవస్తువుగా స్వీకరించినపుడు, తన దేశమున జరిగినట్లే భావించి, తన భావనే పాత్రలకు ఆరోపించెను. ఇది కాలానికమైన ఒక కళాధర్మము. స్వభావ వాదులు నైతము దీనిని అతిక్రమింపలేదు.

మొదలు, ఈ తర్కమంతయు ఏకజాతి పాత్రలులేని ఆధునిక ఆంధ్ర నాటకములకు సంబంధించి ప్రారంభమైంది. ప్రతాపరుద్రీయము, బొబ్బిలి యుద్ధము మొదలగు తెలుగు నాటకములలో తెలుగు

పాత్రలేగాక తుంకలు, పరాసులు మొదలగు అన్యజాతీయులును పాత్రలుగా వర్తించగదా! వారిచే కథానాయకులు మాటలాడు స్వచ్ఛమైన ఆంధ్రమును మాటలాడించుట తగునా? అని ఆశంకించి కొందరు నాటక కర్తలు ఆ అన్యజాత పాత్రలకు ఉదాత్త పాత్రల భావ వాడుట కంటె, వచ్చిరాని తెలుగు భావను ఉపయోగించుట బాగుండునని తలచిరి. ఈ భావ యధాత్మముగా కావ్య ధర్మమునకు భజకమే యయ్యును. కొంతవరకు పాత్రోచిత భావగా అంగీకరింప బడినది. ఆ తుంక పాత్రలచే తుంక భావను, పరాసు పాత్రలచేత ప్రాచీన భావను పలికించుట కంటె గ్రామ్యమైన ఈ సంకర భావమే మేలు. కాని కొన్ని ఉదాత్త సన్నివేశములలో ఆ పాత్రలు ఈ సంకర భావను మాటలాడు నపుడు, సామాజికులకు హాస్యము కలుగుటచేత రసభంగ మయ్యెడి దుర్దశ తటస్థింప వచ్చును. సమకాలీన కథలను, సన్నిహిత కాలీన కథలను కావ్య వస్తువుగా స్వీకరించునపుడు యిది స్వాభావికమా, అస్వభావికమా? అనెడి సందేహములు పడింబడిగా కలుగుచుండును. అట్టి కథలను యథాతథముగా చిత్రింప జాలకపోయినచో కవిని నిష్కారణముగా నిందింతురు. ప్రాచీన కథలను గైకొన్నపుడు ఈ కాక దంత పరీక్ష జరుగదు. స్వభావ వాదము ఆ ప్రాచీనతా ద్గుమును భేదింప జాలదు. మరియు స్వభావయందైనను యెల్లరును సంస్కార యుతమైన ఉదాత్త భావనే మాటలాడరు గావున పాత్రల విద్యా సంస్కారానుసారముగా గ్రాంథిక వ్యావహారిక భావలను ఉపయోగింపవలెనని కొందరందురు. అనగా సంస్కారయుతమైన గ్రాంథిక భావ ఉత్తమ పాత్రలకును, సులభమైన వ్యావహారిక భావ తక్కువ పాత్రలకును ఉపయోగింపవలెనని అర్థము. ఈ గ్రాంథిక వ్యావహారిక భేదము కొంతవరకు శైలి భేదమేగాని భాషా భేదముకాదు. కనుక అట్టి ప్రయోగమును పాత్రోచిత శైలి అనవలెను. నిజమునకు ఆ భేదము వ్యాకరణ సంబంధి. ఉదాత్తతయు, పేలవతయు, గ్రాంథిక వ్యావ

హాంక భేదమును బట్టి యుండవు. సంస్కృతపద భూయిష్టమును సమాస ఘటితమునై న కై లిలో ఒక వాక్యమును నడపుచు వాక్యాంతమున వ్యావ హాంక క్రియా ప్రయోగము చెసినంత మాత్రమున దానికి గ్రాంథి కత్వము తొలగునేగాని వ్యావహాంకత్వము రుదు. అట్లే వ్యాకరణ యుక్తముగా ఒక పేలవ వాక్యమును ప్రాసినంత మాత్రమున దానికి ఉదాత్తతయు రాదు. కావున నాటకమున గ్రాంథిక వ్యావహాంకము లలో దేనిని ఉపయోగించినను పాత్ర సంస్కారము రూపముగా కై లి భేదమును పాటించ వచ్చును. దానిని గ్రాంథిక వ్యావహాంక భేదమని అనరాదు.

నీచ పాత్రలకు ఎప్పుడును పద్యము పనికిరాదు. ఆ పాత్రలకు ఉదాత్త కై లియే అర్హము కాదని ఒప్పుకొనినప్పుడు, మంల పద్యముల నుపయోగించుట హాస్యాస్పదము. పద్యము యెప్పుడును ఆ పేలవ మైన భావనే అపేక్షించును.

ఈ పాత్రోచిత కై లితోపాటు పాటించవలసిన మరొక్క నియ మము పాత్రోచిత భావము. ఏ తలంపు ఏ పాత్రకు అర్హమో దాని కదియే ఆపాదించుట ధర్మము. ఆ భావములు ఆ పాత్రకు సహజము లును, అనుభవ పూర్వకములును అనిపించునట్లుండవలెను.

నాటక శిల్పమున యిక మిగిలిన నాలుగవ అంశము, ధర్మధ్వని. దేనినే జీవిత సమస్య యనియు, ధృష్టిస్థైర్య మనియు, తత్త్వ స్థైర్య మనియు మరి యేమిమో అనియు పెర్కొందురు. పేరు లివైనను, అందలి పరమార్థ మొక్కటే. అది ధర్మార్థ కామము లనెడి ఐహిక జీవిత పురుషార్థములు మూడింటిలో ఏదో ఒక దానికి సంబంధించిన సమస్య నాటకమున అభ్యివ్యక్త మగునట్లు చేయుట-అని అర్థము. 'నాటకమున ఈ సమస్యను ప్రతిపాదించి, పరిష్కారము చేయబోవుచున్నాను' అని కవి యెచ్చటను చెప్పుడు. కవి చెప్పక

పోయినను, అందు గర్భితమైయున్న ఆ ధర్మము మాత్రము విమర్శ వంతులైన సహృదయులకు స్ఫురించుచునే యుండును. ఆ స్ఫురింపకే ధ్వని అని పేరు ఆ ధ్వనించునది నాటక కథాపుగుఱుల జీవితమునకు సంబంధించిన ధర్మము గనుక దానికి 'ధర్మధ్వని' అని పేరు పెట్టితిని. ప్రత్యక్ష ధార్మిక ప్రసంగము కాకుండ కావ్యము చేసెడి ఉపదేశము ఈ ధర్మ ధ్వనియే. కావ్యమునకు ఆనందిముగాక ప్రయోజనాంతరమున్నదా? అనెడి ప్రశ్నకు సమాధానముగా ఈ ధర్మధ్వనినే పేర్కొనవచ్చును. కాని ఈ మహాగుణము అన్ని నాటకములలో వుండదు. ఉండనక్కరలేదు కూడ. అది లేనంత మాత్రమున ఆ నాటకములకు వచ్చు న్యూనత యేమియు వుండదు. అవి ఆనంద దాయకములగుచో వాటి పుట్టుకయు కవి పరిశ్రమయు చరితార్థములే అగును. ఆ పరమార్థమును గూడ ధ్వనింప జేసెడి నాటకము గుణోత్కర్ష చే యెక్కువ శోభించి వాఙ్మయమున ఉత్తమ కావ్యముగా ప్రశంసించబడును. కాళిదాసు మాళవకాగ్నిమిత్రముకంటె అభిజ్ఞాన శాకుంతలము యెక్కువ ప్రశంసకు పాత్రమగుట ప్రధానముగా ఈ ధర్మధ్వని వల్ల నే. దీనిని యీతకంటె విపులముగా 'కవిత్వము-సత్యము' అనెడి ప్రకరణమున వివరించితిని.

అసలు అన్ని యితి వృత్తములలో యిట్టి ధర్మధ్వని వుండుట సాధవింపదు. కొన్ని కథలలో సహజముగానే అది అవ్యక్త రూపమున వుండును. అట్టి కథను నాటకేతి వృత్తముగా వరించిన కవి, ఆ తత్త్వము అభివ్యక్త మగుటకు తగిన మార్పులతో, కూర్పులతో దానికి నూత్న రూపము కలిగించి, ఆ సత్యము లోకమునకు స్ఫురించునట్లు చేయును. ఇట్టి నాటకములకే ధర్మబీజకములని పేరు.

మరికొన్ని నాటకములు పాత్రబీజకములై యుండును. (Dramas of Character) ఇట్టి వాటిలో యితి వృత్తముకంటె, ధర్మ ప్రతిపాదనముకంటె, పాత్రకే ఎక్కువ ప్రాధాన్యముండును. కవి:

తన మనస్సునకు హత్తిర ఒక పాత్రను సర్వాంగ సుందరముగా చిత్రించుటలో విశ్వాసయోగ్యములు కాని అభూత కల్పనలు యెన్నో చెయ్యను. తర్కసహములు కాని ఆ లోపములన్నియు, ఆ పాత్ర వెలుగులో కానరాకుండ పోవును. అట్టి నాటకమును చదివిన అర్వాత ఒకవేళ కథను విస్మరించినను, మనోనయనము నెదుట తాండవించెడి యా పాత్రను మాత్రము విస్మరింపలేము. తెలుగున ప్రతాప రుద్రీయము ఈ జాతి నాటకము.

ఇంకొక జాతి నాటకము కథాబీజము (Drama of Incident). ఇందు పాత్రాలకుగాని, ధర్మసందేశములకునుగ నీ, ప్రాధాన్యముండదు. సంస్కృతమున వేణీసంహారము. తెలుగున పాండవ విజయము ఈజాతి నాటకములు. ఈ రెంటియందును పాండవులు శత్రుసంహారముచేసి భారత యుద్ధమున గెల్చుట యితి వృత్తము. ఇది వృత్తమునకున్న ప్రాధాన్యము అందలి పాత్రాలకు లేదు. మరి పాత్ర వర్తనమే నాటక కార్యమైనను, పాత్ర, ఇతి వృత్తము-అనెడి రెంటిలో యియ్యెడ యితి వృత్తమే స్ఫురించునుగాని, పాత్ర స్ఫురింపదు.

ఈ మూడు విధములైన నాటకములలో, పాత్ర బీజమునందు పాత్ర వలె, కదా బీజమునందు ఇతివృత్తమువలె, ధర్మబీజకమునందలి ధర్మసందేశము ప్రస్ఫుటముగా నుండదు. ప్రస్ఫుటమైనచో ధ్వనియే కాదు. దానిని స్ఫురింప జేయుటకు కథయు పాత్రయు రెండును తోడ్పడును. ఆ రెంటికిని (ఇతివృత్తము పాత్ర) ప్రాధాన్యముండును.

నాటకములు వలెనే శ్రీవ్యకావ్యములను ఈ మూడు జాతులు గానే వర్గీకరింపబడ వచ్చును. 'కళాపూర్ణోదయము' దర్మధ్వనిగల మహా కావ్యము, 'ప్రభావతీ ప్రద్యుమ్నము' పాత్ర ప్రధానము. 'శృంగార నైషధము' కథాప్రధానము, ఈ విభజనము వలన ఒకజాతి కావ్యములో తక్కిన రెండు అంశములు వుండవని భావింపరాదు. ఈ వ్యవధేశము ప్రాధాన్యమును బట్టి చేయబడినది.

శ్రవ్య దృశ్య కావ్యములు

—o—

శబ్దవ్యుత్పత్తినిబట్టి శ్రవ్యము అనగా వినదగినదనియు, దృశ్యము అనగా చూడదగినదనియు, అర్థమున్నప్పటికిని ఈ శబ్దములను ప్రబంధ నాటకములుగా వాడుట ఆచారమైనది. మరి నాటకమున, అభినయ దర్శనముతోపాటు వాక్యశ్రవణముగూడ జంటగా నడచుచున్నను ఆ కావ్యమునకు శ్రవ్యవిశేషణము వర్తింపదు. ఎందుకు వర్తింపదనెడి ప్రశ్నయున్నను పరంపరాగతమైన సంప్రదాయమును బట్టి శ్రవ్యకావ్య శబ్దము ప్రబంధమనిపించుకొన్న కావ్యమునకు పర్యాయపదముగను, దృశ్యకావ్య శబ్దము నాటక పర్యాయపదముగను రూఢికెక్కినవి. పాశ్చాత్యులలో నాటకము, మహాకావ్యము (Drama and Epic) అని కావ్యజాతమును ప్రధానముగా రెండు భాగములే చేయుదురు. వారి Epicలో వీరరస ప్రధానమైన ఉదాత్త కథఇతివృత్తమై యుండును. మనప్రబంధములు శృంగార రస ప్రధానములు. కనుక ఆ రెంటికిని చెప్పుకోదగినంత సాదృశ్యము లేదు.

ఆ Epics మన మహాభారత రామాయణములకు కొంచెము సదృశముగాఁజూడును. వాటిని ఐతిహాసిక కావ్యములని పిలువవచ్చును; లేదా వీరకావ్యములనవచ్చును. వాటికిని నాటకమునకును గల ముఖ్య భేదము ఇతివృత్త స్వభావములో గాని, పాత్రచిత్రణములో గాని ఉండదనియు, ఒకటి ప్రదర్శనయోగ్యమును, రెండవది పరనయోగ్యమును అగుటయే ఆ భిన్నత్వమునకు కారణమనియు అస్థిపాటి

ఆ రెండిటినికీ గల భేదసాదృశ్యములను సూత్రప్రాయముగా చెప్పెను. ఈ ప్రకరణమున ప్రబంధములెగాక, భారత రామాయణములుకూడ. అవసరమైనపుడు శ్రవ్యకావ్యములుగానే పరిగణింపబడును. కావున శ్రవ్యకావ్యమనగా నాటకభిన్నమైన మహాకావ్యము అనెడి అర్థమును అంగీకరింపదగును.

సంస్కృతమున కావ్యలక్షణము తొలుత నాటకరూపముగానే పుట్టినది. తరువాత కొంతకాలమునకు దానినే ఈషద్భేదముతో శ్రవ్య కావ్య లక్షణముగా వర్తింపజేసిరి. నాటక నిర్మాణమునందలి పంచసంధి లక్షణమునే కావ్యమునందును పాటించదగుననియు, దాని యందువలెనే దీనియందును రసపరిపోషణము జరుగవలెననియు, రెండింటను మహాపురుషుల ఉదారచరితములే ఇతివృత్తములు కావలెననియు, ఆ రెండు కావ్య ప్రక్రియలకు లక్షణైక్యమును సాధింపజూచిరి. కాని లక్షణముమాట ఎట్లున్నను రచనలో ఈ రెంటికి భేదమున్నది. ఆ భేదమును గుర్తించియే నాటకరచన గుణాధికము-అనెడి అర్థమున 'నాటకాంతంహి సాహిత్యమ్' అని సిద్ధాంతీకరించిరి. ఇతివృత్తమున ఈ రెంటికిని భేదము లేకపోవచ్చును. రససంపాదనమున రెండును సమానమేకావచ్చును. అయినను కథాసంవిధానమున నాటకకర్తకున్నంత క్లేశము ప్రబంధకర్తకులేదు. పాత్రచిత్రణము నాటకకవికి అవశ్యానుష్ఠేయమైన ధర్మము. ప్రబంధకర్తకు అట్టినియమములేదు. ప్రబంధకవి ఏ కథనుగైకొన్నను ఆ కథకు ఆమూలాగ్రముగా, చిత్రవిచిత్ర వర్ణనలతో, నానావిధాలంకృతులతో రచించి తన కావ్యమును ప్రౌఢము, రసవంతమును అనిపించుకోగలడు. కథలో ఈ భాగములు ఉండవలెననిగాని, ఈ భాగమును తొలగించవలెననిగాని, ఈ యంశమును వర్ణించవచ్చుననిగాని, ఈ యంశమును వర్ణించరాదనిగాని అతనిని బాధించెడి కఠిన నియమము లేవియు లేవు. రచన రమణీయముగా, రసవంతముగా నున్నచో అతని పరిశ్రమ చరితా

శ్రమే యగును. నాటక కవి కథాసన్నివేశముననే తన ప్రజ్ఞవంతము చూపవలసియుండును. రమణీయమైన కథలన్నియు నాటకమున ఇతివృత్తముగా పనికిరావు. పనికివచ్చినవాటిలో నై నను అన్ని భాగములు ప్రదర్శనయోగ్యములుకావు. ప్రదర్శింపదగిన భాగములను స్వీకరించుచు, ప్రదర్శింప రానివాటిని వదలిపెట్టుచు, వదలినవాటివల్ల కథావబోధము నకు లోటురాకుండ సర్దుకొనుచు, ఆ ఇతివృత్తమును నడపుటయే నాటకకవి పరిపాలింపవలసిన మొదటి అసిధారావ్రతము. ఇట్టి కరోర వ్రతము శ్రవ్యకావ్యరచనలో ఆవశ్యకము కాదు గనుక దానికంటె నాటకమే మేల్తరమని ఇంతకుమున్ను వివరించితిని.

ఆధునిక విమర్శకులు కొందరు నాటకరచనాక్లేశమును గుర్తించియు దానికంటె మహాకావ్యమే ఉత్తమసాహిత్య ప్రక్రియ అనెడి ఒక మతమును నెలకొల్పిరి. ఈ మతము అరిస్టాటిల్ కాలముననే ఉన్నది. కాని దానికి ఆనాడులేని ప్రాచుర్యము ఈనాడు ఎక్కువైనది.

నాటకమును కావ్యముతో పోల్చునపుడు ప్రదర్శనీయ వస్తువుగా గాక పఠనీయ వస్తువుగానే స్వీకరించి పోల్చిచూతుమేని దానికంటె అసమగ్రమైన కావ్యరచన ఇంకొకటి ఉండదు-అని స్పష్టమగును. కావ్యవిశేషముగా అది ఎన్నడును స్వయం సంపూర్ణము కాదు. దాని పరిపూర్ణతకు సంగీతము, చిత్రలేఖనము, నాట్యము - అనెడి ఇతర సోదరకళల తోడ్పాటు కావలెను. వాటి సహాయముతో నాటకము ప్రదర్శితమగును. కనుక ప్రదర్శితనాటకము కవిరచితమైన వాక్యము ఒక భాగమే అగుచున్నదిగాని సర్వమును తానుకాదు. నాటకము యొక్క అసంపూర్ణతకు కారణము దాని స్వభావమేగాని నాటకకర్త యొక్క అసమర్థతకాదు. శ్రవ్యకావ్యము పఠసాహాయ్య నిరపేక్షముగా స్వయం సంపూర్ణమై, ప్రశయాంతమందైనను వాఙ్మయమున స్థిరముగా నిలిచియుండును. దృశ్య కావ్యమునకు అభినేతయ, రంగస్థలమును

అభింపనినాడు ఉండియు తేని దుస్థితిపట్టును. లోకోత్తరమైన మహానాటకమైననేగాని ప్రదర్శింపబడకపోయినను ప్రచారములో నుండదు. శాకుంతలాది నాటకములు రంగమునుండి తొలగి కొన్ని వందల సంవత్సరములై యుండును. అయినను వాటి ఆజరామరత్వమునకు కారణము ప్రదర్శనాపేక్షలేని కావ్యత్వము. ఇట్టివాటియందును పరనవేశ సహృదయుడు తన భావనను ప్రయోగించి పూర్తిచేసుకొనవలసిన లుప్తభాగములు ఏన్నో ఉండును, ఆ లుప్తభాగములనే ప్రదర్శనవేశ అభినేత రంగాలంకరణాది సాహాయ్యముతో పూర్తిచేసి సామాజికుడు భావించుకొనవలసిన అవశ్యకతయే లేకుండ ప్రత్యక్షమొనర్చును. నాటక కర్త ఆ భావములలో కొన్నిటిని అభినయ సూచనలు (Stage directions) అనుపేర నాటకమున సూచించును. ఎంతో సమర్థుడైన నటుడైననే తిప్ప కవి చేసిన సూచనలలో గర్భితమైయున్న అర్థము నంతను ప్రదర్శింపజాలడు. శారీరకములైన చేష్టలను ఆ సూచనాను సారముగా చేయగలిగినను, మానసికములైన భావవివర్తనములను కవి యొక్క ఊహకు అనుగుణముగా అభినయించుట శుశిక్షిత నటునకైనను దుష్కరమే. నాటక కర్తయు అన్ని సూచనలు చేయలేడు. కొన్ని సన్నివేశములు కవి వర్ణించినవేతప్ప అసలు అభిరయమునకే సాధ్యముకావు. మనుచరిత్రలో అకస్మాత్తుగా ప్రవరుని రాకనుచూచిన వరూధిని “ఝళంఝళత్కటక సూచితవేగ పదారవిందయై, లేచి కువంబులుం దురుము లేనడుమల్లలనాడ నయ్యెడం; బూచిన యొక్క పోక నునుబోదియఁజేరి విలోకనప్రభా, వీచికలందదీయ పదవీకల శాంబుధి వెల్లి గొల్పుచున్” అనెడి సన్నివేశమును ఆ మనుచరిత్రను నాటకీకరించిన కవి “ఆమె లేచినిల్చి ప్రవరుని మార్గమును వీక్షించుచు” అని మాత్రమే సూచించును. ఈ సూచనను నిమిత్తమాత్రముగా గైకొనునట్టి తన నాట్యకౌశలముచే, కవి ఊహించిన భావమునంతను

పొలివోవకుండ ప్రదర్శించుగాక! ఆయినను ఆ చూపు 'తదీయ పదభిక్షల శాంబుధి వెల్లిగొల్పుట' నాటకకర్తకు సూచనీయమును కాదు, నటికి అభినేయమును కాదు. ఆ కవియే ఈ సన్నివేశమును శ్రవ్యకావ్యముగా వ్రాయునేని, తాను భావించి దర్శించిన వదూధిని యొక్కనడకల ఒయ్యారమును, చూపుల సొగసును వర్ణించి తృప్తిపొందును. పై పద్యమదియే.

అసలు వర్ణనయే కవిత్వము. నాటక రచయిత తనివితీర ఏ దృశ్యమును, ఏ విచారమును వర్ణించుకొనలేడు. అతని వర్ణనా కుతూహలమును తీరనీయని అనేక ప్రతిబంధకములు నాటకమున దాని స్వభావమునుబట్టి వచ్చుచుండును. ఆయినను ఏదో కొంచెపాటి అవకాశమును కలిగించుకొని అతడు ఆ కుతూహలమును తీర్చుకొనుచునేయుండును. నాటకకర్తయైనను కవియే గనుక కవికా ధర్మమైన వర్ణనాభిలాషను పూర్తిగా మసనునుండి తొలగించుకొనలేడు. శాకుంతలమున దువ్యంతుడు లేడిపరుగునువర్ణించిన 'గ్రీవాభంగాభిరామ' మను శ్లోకము ఈ సదవకాశమును గలిగించుకొని కాళిదాసు చేసిన వర్ణనయేగాని మృగయాసక్తుడైన దువ్యంతుడు చేసినదికాదు. లేడిపరుగులోని అందమునుచూచి మురిసిన వేటగాని బాణము, చేతినుండి జారిపోవునేగాని లేడిమీదికి వెళ్ళదు. ఇంతమాత్రమున శ్లోకమునకు సందర్భకుద్ధితేదని నిరసింపరాదు. అట్టి కుతుర్కమునకే పూనుకొందుమేని ఒక్క శాకుంతలములోనే ఏన్నో శ్లోకములు నిరసనభాజనములగును. రసవంతమైన కవిత్వ పదార్థముగల అట్టి శ్లోకముల వల్లనే ఆ నాటకము ఎన్నటికిని పరనీయమగుచుండును. ప్రదర్శనవేళ నయితము ఆ శ్లోకముల ఉనికి నాటకమునకు ఏ కీడును కలిగింపదు. ఇట్లనుటచేత నాటకమున మితిమీరిన వర్ణనలు అంగీకరింపవచ్చునని అర్థముకాదు. అభినయమునకును, రంగప్రసారమునకు సాధ్యముకాని కొన్ని అంశములను, కొన్ని మూర్తులను కవి

వర్ణించుట తప్పదు. ఆ వర్ణనలవల్ల రచనకును, ప్రదర్శనమునకును శోభ కలుగునేకాని హానికలుగదు. కావున నాటకకర్త తన కవితా ప్రజ్ఞలో చాలభాగము విజృంభింపకుండ అణచిపెట్టి, నాట్యమునకు వలసినంత మాత్రపు సాహిత్యవస్తువును అందించి, దాని సమగ్ర సౌందర్య సంపాదన భారమును నటులకు వదలివేయును. ఆ కవియే ఆ ఇతి వృత్తమునే శ్రవ్యకావ్యముగా రచించునేని, దాని సంపూర్ణ సౌందర్యమును తానే చిత్రించును. కావ్యముగా పరిగణింపబడినపుడు ఇట్టి అసమగ్రతగల రచన అగుటచేతనే నాటకము శ్రవ్యకావ్యముతో సమానము కాదని అంగీకరించి తీరవలెను.

అసమగ్రమైనప్పటికిని, అనతివిస్తృతికలది యగుటచేతను కవి తన నిర్మాణశక్తిని కేంద్రీకరించి నాటకమును సుపంఘటిత చేయునుగావునను, అట్టి అవకాశము అతివిస్తృతిగల Epic- లో ఉండదు గనుకను, ఆ శిథిల నిర్మాణముగల నాటకము దానికంటె మేల్తరమని అరిష్టాటిల్ తన అభిప్రాయమును నిష్కర్షగా చెప్పెను. ఈ అభిప్రాయమును బట్టియే అతడు నాటక పరిమాణము అనతి విస్తృతము, అనతి సంక్షిప్తమును కావలెనని నాటకలక్షణములో నిర్దేశించెను. నాటకమునకు సంబంధించినంతవరకు ఆ పరిమాణము సముచితమే అగుగాక! ఆ పరిమాణముబట్టి నాటకకర్తయొక్క సృజనశక్తి కేంద్రీకృతమగుటయు నిజమగుగాక! కాని భారతి రామాయణములవంటి విపులేతిహాస కావ్యములను వ్రాసిన మహానుభావులు, తమ స్వచ్ఛతనవ్యశక్తులను కేంద్రీకరించి, ఎట్టి సూక్ష్మాంశములలోను వెలితిలేకుండునట్లు, ఒక పురుషుని చరిత్రనేగాక, అనేక పురుషుల వర్తనమును, మానవ జీవితమునేగాక మానవేతర ప్రాణి జీవితమును మర్త్యలోకమునేగాక అమర్త్యలోకమును గూడ విపులాభివిపులమైన పటముమీద చిత్రించి సర్వజగత్తును ఒక్కచోటనే

లోకమునకు సాక్షాత్కరింపజేసిన వాఙ్మయస్పృహతో నాటకము స్పర్థ వహింపదగినది కాదు.

భారత రామాయణములువలె అతివిస్తృతిగల మహాకావ్యములు కాకపోయినను కుమారస భవాది సంస్కృత కావ్యములును, మనుచరిత్రాది తెలుగు ప్రబంధములును నాటకములవలె సుసంఘటితములగుటయే గాక కవితాప్రజ్ఞ న్వేఛావిహారము చేసిన దివ్యకూములుగా వెలుగొందుచున్నవి. నాటకకర్త ఆ భూములను మెట్టలేడు.

అదియునుగాక ప్రబంధపరచమునకు ఉత్తమాధికారి మాత్రమే అప్పుడు. ఆ అధికారికి కవికివలె సరసహృదయము, నిశితభావనయు ముఖ్య లక్షణములు. వాటికి విద్యాసంస్కారము తోడగును. అట్టి సహృదయుడు ఏ కావ్యమును పఠించుచున్నను, నాటకమును చూచునప్పటికంటె ఎక్కువ స్పష్టముగానే కావ్యకల్పిత జీవులయొక్క శరీరచేష్టలను, మానసిక వృత్తులను, తన భావనాశక్తిచే సాక్షాత్కరింపజేసికొనును. భావనాగోచరమైన అట్టి జగత్తురంగముమీద ఎన్నడును ప్రత్యక్షముగా ప్రదర్శింపజాలదు. మనము కంటితో చూచెడి పాత్రల అఖిలయముకూడ మనస్సుతో భావనచేసిన దానికంటె మ్యానముగానే ఉండునుగాని దానితో సమానము కాజాలదు. కీచకుని కాలితాపును పొందిన నైరంధ్రుని చూచినపుడు, భీముడుదాల్చిన ఉగ్రరూపమును, చిత్తోద్రేకమును వర్ణించిన ఈ వద్యమును చూడుదు.

“కనుగొని కోపవేగమునఁ గన్నుల నిప్పులురాల నంగముల్
దనరగ సాంద్రఘర్మ సలిలమ్ములు గ్రమ్మ నితాంతదంత పీ
డన రట దాస్యరంగ వికట భుకిటి చటులప్రవృత్త న
ర్తన ఘటనాప్రకార భయద స్ఫురణా పరిణద్య మూర్తియై”
“నేలయునింగియుఁ దాళమ్మల్కఁజేసి

ఏపునమించి వాయించియాడఁ
గులపర్వతమ్ములు గూల్చియొండొంటితో

దాకంగ వీరకమైదన్నియాడ
నేడు సాగరములు నిక్కడక్కడఁజెట్టి
పలుచని రొంపి మై నలఁదికొనఁగ
దిక్కులు నాలుగు నొక్కచోటికిఁ దెచ్చి
పిసికి పిండలిచేసి పిడుచుగొనఁగ
మిగిలి బ్రహ్మాండభాండంబు పగులవ్రేయ
నప్పశించుచు ప్రళయకాలనలమున
గండరించిన రూపంబు కండిభీముఁ
డతిభయంకరాకారత నఛిశయిల్లె.”

(తిక్కన)

ఈ పద్యములో భీముని భయంకరాకారవర్ణనయు, ఉద్రిక్త చిత్తవృత్తివర్ణనయు కలవు. ఈ సన్నివేశమును తిక్కనయే నాటకీకరించినను భీమపాత్రకు ‘ఉగ్రుడై చూచుచు’- అని ఒక అభినయసూచన చేయగలుగునే గాని, ఈ వర్ణనలో కావచ్చెడి మూర్తిని సూచింపలేదు. ఆ నటుడు శరీరమును విజృంభింపజేసి దంతపీడన క్రుకుటివిశేషములతో కొంత భయంకరత్వమును ప్రదర్శింపగలుగునేగాని, తిక్కన భావించిన మూర్తిని ప్రదర్శింపలేదు. ఈ పద్యములు చదువుకొనునపుడు సహృదయుడు పొందెడి ఆనందము నాటకము చూచునపుడు లభింపదు. అందుచే జగత్తును భావగమ్యమొనర్చెడి కావ్యసృష్టి, చతుర్గోచర మొనర్పఁబూనుదాని కంటె ఉత్తమమని సాంస్కృతికతవైతల దృఢాభిప్రాయము.

నాట్యకాస్త్రమునుబట్టియు, శాకుంతలాది ‘‘ నాటకములను బట్టియు చూచినచో అభినయము సర్వదా ప్రత్యక్ష ప్రదర్శనమే కాదనియు, అందు చాలభాగము సామాజికుడు భావించుకొనవలసినదే అనియు గోచరించును. ఉదాహరణకు:- శకుంతల భర్త యింటికి వెడలి బోవునపుడు వనదేవతలు ప్రసాదించిన ఆభరణములను అనసూయా

ప్రియంపదలు రంగముమీదనే ఆమెకు అలంకరింతురు. దీనిని 'ఉభేనాప్యై నాలంకురుతః' అని కాళిదాసు అభినయ సూచన చేసెను. దీని ప్రకారము ఆమె చెలిమికత్తై లిరువురును తమ ప్రాణసభకి భూషణములలంకరించినట్లు నటించిరేగాని, యథార్థముగా భూషణములను ఆమెకు తొడగలేదు. అలంకరించినట్లు నటించుట అనగా వాస్తవిక భూషణములను అలంకరించినట్లుగానే అభినయముచేసి సామాజికులకు భ్రమ కలుపుట. కంటికి కానరాక పోయినను, ఆ భూషణములు సామాజికులకు మనోగోచరములగుచునే యుండును. యథార్థమైన అభినయ మిదియే. సర్వమును ప్రత్యక్షముగానే రంగముమీద చూపవలెనన్నచో నాటకమే సాగదు. కావున నాటకమున ప్రత్యక్ష దర్శనమునదియు పరిమితమే. ఇంకొక ఉదాహరణ:- కూచిపూడి భాగవతులు ఉపాపరిణయ నాటకమాడునపుడు, బాణాసురుడు త్రిలోక జైత్రయాత్ర చేసెడి ఘట్టమొకటున్నది. అయ్యెడ బాణాసుర వేషధారి ఆ కొద్దిపాటి రంగస్థలముననే 'ఇరుకరముల డాలును కత్తియు మెరయ' అటునిటు చిత్రవిచిత్ర పాదన్యాసములతో పరిక్రమించి, త్రిలోకములను జయించినవాడువలె అభినయించును. అచ్చట యుద్ధభూములు లేవు; శత్రువులు లేరు; వారి సంహారమును లేదు. ఆతని అభినయకౌశలమే వాటినిన్నిటిని మనస్సునకు గోచరింపజేయును.

శృంగారపదములలో 'ఆకుమడుపు లందిత్తురారా' అని నాయిక నాయకుని చేరబిలిచెడి ఒక పదమున్నది. ఆ పదమును అభినయించెడి పాత్ర, ఆకులు వక్కలు లేకుండగనే అభినయముతోనే ఆకులకు ఈనెలు తీయుట, నున్నము రాయుట, మడచుట, చిలుకలు చుట్టుట లోనగు సరసకృత్యములన్నియు గాలితోనే చేసి చూపును. పదార్థ సహాయము లేకుండ వాస్తవికతాభ్రమ గొలుపుటయే అభినయమునకు తుదిమెట్టు.

కాబట్టి నాటకప్రదర్శనమైనను భావనగల సభ్యునకే సంపూర్ణానందము నిచ్చును. అట్టి సహృదయుడు నాట్యదర్శనార్థము నాటకశాలకు పోవునేగాని కావ్యరసాస్వాదమునకు కాదు. ఆ తృప్తి ఆతనికి కావ్యపరనమువల్లనే కలుగును. ఏ రి, కంటితో చూచిననేగాని ఆనందమునుభవించలేని అపరిణతబుద్ధులైన బాలురు, పామరులు మొదలగు వారికి నాటకమే శరణ్యము. అందుచేతనే నాటక దర్శనమునకు కావ్య పరనమునకువలె ఉత్తమాధికారులు ఉండనక్కరలేదు.

ఇంత చెప్పినను నాటకరచనలోగల ప్రతిబంధక పూర్వకమైన క్లేశము శ్రవ్యకావ్యరచనలో లేదు. ప్రదర్శనవేళ నాటకము సామాజికుని మనస్సులో వెల్లివిరియించెడి భావనాహ్లాదము శ్రవ్యకావ్య పరనవేళ బావుకు డనుభవించెడి భావనాహ్లాదముకంటె ఎక్కువ సౌలభ్యముకలది. సంగీత సాహిత్యాభినయపూరితమైన నాటకరంగ వాతావరణమే సామాజికునికి అప్రయత్నముగా అలౌకికమైన ఒక రసజగత్తున ప్రవేశపెట్టును. ఇట్టి ప్రభావముగల ప్రదర్శనీయ నాటకమే నాటకము. కేవల పరనయోగ్యమైన నాటకము శ్రవ్యకావ్యమునకు ఈడుకాదు.

అదియునుగాక ఒక్కొక్కయెడ ఎంత బావుకునకైనను స్ఫురింపని, రసవదర్థములు ప్రదర్శనవేళ కాకుప్పుర కాశలముతోడి ఉచ్చారణ దక్షతగల నటుని యభినయము వలన హఠాత్తుగా స్ఫురింపవచ్చును. కాకుంతులమున,

“కిం శీతలైః క్లమ వినోదిభి రార్ద్రవాతాన్
సంచాలయామి నశినీదళ తాళవృంతైః”

అని దుష్యంతుడు శకుంతలను అడిగిన వాక్యములో ‘కిం’ అను పదము కేవల ప్రశ్నార్థకముకాదు. అది, అనునయ ప్రశ్నార్థకము. ఆ నాటకము చదువుకొనువేళ పాఠకులందరికి ఆ యనునయార్థము స్ఫురింపక పోవచ్చును. ఆ వాక్యమునే ఉత్తమనటుడు అనునయార్థకముగ

నుచ్చరించి తదనుగుణమైన ముఖన్యాస హస్తన్యాసములతో అభినయించినచో, ప్రేక్షకులకు కవి హృదయమును వ్యక్తముచేసిన రసవద్యాభ్యాస యగును.

షేక్స్పియర్ వ్రాసిన 'మర్చెంటు ఆఫ్ వెనిస్' (Merchant of Venice) అను నాటకమున షైలక్ (Shylock) పాత్రను ఆంగ్ల ప్రజలు ఎంతో గర్హించెడివారట. ఇట్లుండగా, గతశతాబ్దిలో ఆ పాత్రను ఒక ఉత్తమనటుడు-ఎడ్ముండ్ కీన్ (Edmund Kean) అనునతడు తన అభినయ కౌశలముచే ఆంగ్ల ప్రజలకు షైలక్ మీద ఎంతో ఆదరమును, సానుభూతిని కలుగునట్లు చేసెనట.

ఎట్లనగా, న్యాయవిచారణరంగమున "నీకు తృప్తి గొల్పినదా?" (Art thou contented, Jew?) అని పోర్షియా (Portia) అడుగగా, షైలక్ పాత్రధారి 'కీన్', 'నాకు తృప్తిగొల్పినది' (I am content) అని సమాధానమిచ్చుటలో తన నిస్సహాయత, నిర్వేదము, పరాభవము, సర్వశూన్యత వ్యక్తమగునట్లు ఆ సమాధాన వాక్యమును ఉచ్చరించెనట. ఆ నాటినుండి ఆంగ్ల సారస్వత విమర్శకులేగాక, సామాన్య ప్రజలూకూడ షైలక్ పాత్ర దయనీయమే గాని గర్హణీయము కాదని ఉద్ఘాటించ మొదలిడిరట. "I am more sinned against than sinning" నేను చేసిన అన్యాయములకంటె నాకే ఎక్కువ అన్యాయము జరిగినది" అని షైలక్ వాపోవుటలో ఎంతో సత్యమున్నది" అని గ్రహించిరట.

ఇటువంటి సందర్భములలో నాటక ప్రదర్శనము కొల్పాడి అనందము, కేవల నాటక వతనము కల్గింపదు. అయితే అటువంటి నటులు మాత్రము అరుదుగా నుందురు.

నవల

—o—

నిబద్ధ కావ్యము ఆఖ్యానమనియు, నాటకమనియు స్థూలముగా రెండు విధములని పూర్వప్రకరణములలో చెప్పితిని. ఈ రెండును పద్యమయములైనను కావచ్చును; గద్యమయములైనను కావచ్చును. వాటికి గల ప్రధానభేదము, ఒకటి కథానాత్మకమును, రెండవది సంవాదాత్మకమును అగుటమాత్రమే. కథనాత్మకములైన పురాణేతిహాస ప్రబంధములన్నియు ఆఖ్యానకాఖకు చెందినవే. నవల కూడ ఆ వర్గములోనిదే. కాని పురాణేతిహాసాదులవలె ఇది పద్యమయముగాక వచన రూపమున నుండును. దీనియందుని ఇతివృత్తము సయితము వాటికంటె భిన్నమే. ఏ సారస్వతములోనైనను నాటకముతప్ప తక్కిన నిబద్ధ కావ్యము అన్నియు ఆఖ్యానజాతికే చెందును. పట్టకథ మొదలు నవలవరకును గల కదాగర్భిత వచనరచనలన్నియు ఆఖ్యాన వాఙ్మయ కాఖకు చెందినవే.

ప్రపంచమున ఈ నవలయొక్క ఆవిర్భావము అధునాతనముగానే కానవచ్చుచున్నను, దాని ఇప్పటి రూపపరిణానికి పూర్వము అనేకదశలు గడచినవి. ఆ దశలలో కొన్ని కవిత్వదశలవలెనే భాషలో అక్షరములు గాని, వ్రాతగాని లేని కాలముననే గడచిపోయినవి. అక్షరస్పృష్టి జరిగిన పిమ్మటకూడ చిరకాలమునకుగాని కవిత్వము వ్రాయబడదు. ఆ పిమ్మట గూడ కొంతకాలమునకు గాని అది సారస్వతస్థితికి రాదు. అట్లే నవలకు పూర్వరూపమైన కథకు, వాఙ్మయస్థితికి వచ్చుటకు పూర్వము అనేక దశలు గడచినవి. కవిత్వమునకు పిమ్మట కొంత కాలమునకుగాని ఆ కథ సారస్వతమున పరిగణింపబడలేదు.

అతి ప్రాచీనకాలమున, మాటనేర్చుకలిగిన మానవుడు ఒకడు తన సంఘములోని నలుపురును ఒకచోట చేర్చి, ఉబుసుపోకకై ఏదో ఒక కథను చెప్పట కథావాఙ్మయమునకు ప్రథమదశ. ఆ కథ వాడు చూచిన వృత్తాంతముగాని, విన్న వృత్తాంతముగాని, కల్పితముగాని కావచ్చును. ఆ సంఘములో ఇతరులును ఆ వృత్తాంతమును చూచి యున్నను, వినియున్నను, వానివలె అందరును ఆ కథను నలుగురకు వినసొంపుగా తిరిగి చెప్పలేరు. ఆ చెప్పటకు మాటనేర్చు కావలెను. దానినే కథనకాశలమందురు. ఆ కథనములో అతడు, జరిగిన కథకు చిలువలు పలువలు కల్పించి, వినెడి వారికి కుతూహలము జనింపజేయుచు రక్తిగా కథను నడపుట, అతనికి సహజమైన ఒక నేర్పరితనము. కవి త్వము నృత్తగీతముగా ఆవిర్భవించిననాడు దానిని తననోట పలికిన అదిమ మానవునకు ఆ నృత్తగీతమునుచూచి ఆనందింపవలసిన సభ్యులు లేరు. అతడు భావావేశ పరవశుడై ఆ పాటను తనకొరకే ఏకాంతమున పాడుకొనుచు ఆనందించెను. ఉబుసుపోకకై కథ చెప్పెడి వారికిని వినెడివారు, విధిగా అతని ఎదుట ఉండవలెను. 'చెప్పట' అనెడి క్రియ లోనే 'వినుట' అనెడి ఉత్తరార్థము ఇమిడియున్నది. తనకొరకు తాను చెప్పట అనెడి అర్థమున 'చెప్పుకొనుట' అనెడి క్రియలేదు. 'పాడుట' 'అడుట' అనెడి క్రియలలో వినెడివారియొక్కయుచూచెడివారియొక్కయు అవేక్షార్థమున్నను 'పాడుకొనుట' 'అడుకొనుట' అనెడి క్రియలలో ఆ అర్థములేదు. కావున కవి తన పాటను తానే పాడుకొనగలడు. కథకుడు, కథను తానే చెప్పుకొనుట పొసగదు. ఈ భేదము అప్రాకంభదశలోనే గాక ఇప్పటికిని నిలిచియున్నది. ఎప్పటికిని అట్లే యుండును. కథనాత్మక మైన కావ్యము వ్రాయువాడు దానిని లోకులకు వినిపించగోరును. భావకవి తన ఆనందముకొరకే తాను పాడుకొనును. అతనికి దీనిని సయితము లోకులకు వినిపింపవలెననెడి తలపుకలుగుట కీర్తికాంక్షచేత.

భావ, వాఙ్మయస్థితికి రాకముందు అశువుగా పుట్టిన పదము

లును, పాటలును ఒకరివల్ల ఒకరు నేర్చుకొని పాడుకొనుచుందురు. కనుక వాటిని నేర్చినవారున్నంతవరకు అవి నశింపవు. వారు లేనీనాడు గాలిలో కలిసిపోవును. ఆ విధముగా కథలు నేర్చుకొనబడవు. కనుక అవి ఎప్పటికప్పుడే నశించును. ఆ కథ విన్నవారిలో ఒకడు ఇంకొకనాడు ఇంకొకచోట చెప్పవలసివచ్చినపుడు ఆ వృత్తాంతమును తన మాటలతో క్రొత్తరూపమున వివరింపగలడేగాని ప్రథమ కథకుని భావలో పునఃపక నము చేయలేడు. గేయమువలె పద్యమువలె, వ్రాయని వచనమెప్పు డును ముఖస్థము చేసికొనుట సాధారణముగా పొసగదు.

నాగరకతాభివృద్ధినిబట్టి యేర్పడెడి లేఖనసౌకర్యమువలన భావకు లిఖితరూపమైన స్థిరత్వ మెప్పుడును. ఆ యవకాశమునుబట్టి కథన కౌశల మును, భాషాపరిచయమును గల రచయితలు, నీతిదాయకములైన నీతి కథలు వ్రాయుటతో కథా వాఙ్మయము ప్రారంభమైనది. అది కథకు రెండవదశ. ఈ రెండవదశలో నై తము ఆ కథకుడు కథను అందముగా చెప్పటకే పాటుపడెను గాని శబ్దసౌందర్య సంపాదనార్థమై పాటుపడ లేదు.

ఇంకొక దశలో నీతికథలేగాక, లోకములో వినవచ్చెడి వీర పురు షుల సాహసకార్యములు, కల్పితములైన చిత్ర కథలు పురాణ కథలు, సత్రములలోను మఱిలీలలోను వినవచ్చెడి నానా రసమయములైన అద్భుతకథలు, పైన చెప్పిన నీతికథలవలెనే గ్రంథరూపమున వ్రాయ బడెను. మన దేశములో, ఖట్టివిక్రమార్కు కథలు, భేతాళ పంచ వింశతి కథలు, కాశీమజిలీ కథలు మొదలైనవన్నియు ఈ వర్గమునకు చెందినవి. ఈ జాతి కథల సంపుటియే కథాసరిత్సాగరమువంటి ఒక ఉద్గ్రంథముగా వెలువడి యుండును. కథాసరిత్సాగరమునకు పూర్వమే అంతకంటెను విపులమైన కథల సంపుటి బృహత్కథ అనెడి పేరుతో వెలసెను. అది. యానాటి ప్రజల భావలో ప్రజల కొరకు వ్రాయబడిన కథల సంపుటి.

సంస్కృతాంధ్రములకు సంబంధించినంతవరకు కథావాఙ్మయమునకు అదయే నిధి సామాన్యప్రజలకేగాక విద్యనేర్చిన వారికిగూడ అక్కరకు వచ్చునట్లు భాషావిషయమైన సగస్కాఁముతో రచింపబడిన కథా సరి త్సాగరము ఈ బృహత్కథకు సంక్షేపరూపమో లేక దానిలో ఒక భాగమో అయియుండును. విడివిడిగానున్న కథలన్నిటికిని ఈ రెండు గ్రంథములలో ఏక సూత్రిత కల్పింపబడినది. ఆ దశలో దీర్ఘకథల రచన లకును, వాటి స్థిరత్వమునకును మార్గమేర్పడినది. కాని భాషాస్వచ్ఛమైన నెడ రచయితకు శ్రద్ధయేర్పడలేదు. కథన చమత్కారముతోపాటు అలంకారికకై లిని కూడ సంతరించుకొని, తరువాతిదశలో ఆఖ్యానము పద్యప్రబంధముతో స్పర్ధవహించుస్థితికి వచ్చెను. చందస్సులోలేని లోటు తప్ప తక్కిన పద్యప్రబంధ గుణములన్నియు మేళవించుకొని, తనకు సహజమైన కథాచమత్కారమును పోషించుకొనుచు ఆఖ్యానము గద్య కావ్యమనెడి పేరు దాల్చినది. సంస్కృతములో బాణుని కాదంబరి, దండి దశకుమార చరిత్ర, సుబంధుని వాసవదత్త వాఙ్మయ ప్రతిష్ఠ వహించిన గద్యకావ్యములకు ప్రథమోదాహరణములు. ఈకథలలో కాన వచ్చెడి కథానైపుణి కొన్ని యెడల పద్య ప్రబంధములతో గూడ కాన రాదు. ప్రబంధము గద్యకావ్యములవలె సూక్ష్మాశీసూక్ష్మములైన అంశ ముల వర్ణనతో నవి స్థైర్యముగా కథను చెప్పజాలదు. ఆ సూక్ష్మవివరణము లన్నియు గద్యకావ్యమున మాత్రమే సాధ్యము. పద్యప్రబంధము కూడ ఆ లోటును తీర్చి కాదంబరివంటి గద్యకావ్యముతో ప్రతిభత్వము చూప గలదని రుజువుచేయగలిగిన గ్రంథము తెలుగులో ఒక్క కళా పూర్ణోదయము మాత్రమే. ఇటువంటి ఉదాహరణములు అరుదుగా ఒకటి రెండున్నను, సమూహముమీద పద్యప్రబంధము గద్యకావ్యముతో నవి స్థైర్య కథాచిత్రణములో స్పర్ధవహింపజాలదు. భాషా స్వచ్ఛమైన, అలంకారిక కై లి, కథాచమత్కారము, సూక్ష్మాంశ వర్ణనము మేళవించి

కాదంబరి, గద్యకావ్యములకు మకుటాయమానమై ఆఖ్యానములలో అగ్రస్థానము వహించినది. అది ఛందస్సులేని ప్రబంధము. పైన చెప్పిన కదాపరిణామక్రమ మంతయు సంస్కృతాంధ్రములకు సంబంధించిన నాయూహ. ఇతర భాషలలో ఏమిజరిగినదో నేను చెప్పలేను. అయినను, కథ, సాంస్వత్సత్థితికి రాకముందు దాని పూర్వవికాసమంతయు వీ భాషలోనైనను ఇట్లేయుండునని నా నమ్మకము.

ఛందస్సునేగాక ఆలంకారికకైలిని సయితము విసర్జించి, వర్ణనాచమత్కారమునకు, కదానైపుణికి, పాత్రచిత్రణకు మాత్రమే ప్రాధాన్యమునొసగిన ఆఖ్యానము నవలయైనది. ఇది వచన వాఙ్మయ సరస్వతికి శిరోకూషణము. ఈ నవలయే ప్రాచీన మానవుడు ఉబుసుపోకకై నేర్పుమై చెప్పిన కథకు పరిణత రూపము.

ఆఖ్యానము నవల యనెడి పేరుదాల్చిన యీ దశలో, దానికి ప్రబంధముతోడి పోటీపోయి నాటకముతో స్పర్ధ పర్పడినది. గద్య ప్రబంధమనిపించుకొన్న రోజులలో అలవరచుకొనిన ఆలంకారిక కైలిని త్యజించి, ఈ దశలో నాటకోచితమైన సరళ సంవాదాత్మక కైలిని అలవరచుకొన్నది. అందుచే ఇప్పుడు నవల, శిబ్దప్రాధాన్యములేని ప్రబంధము, ప్రదర్శనములేని నాటకము.

ఇతివృత్తమునందుగాని, నిర్మాణమునందుగాని నాటకమునకు గల ఉదాత్తతయు, దృఢత్వమును నవలకు ఎన్నడును రావు. నవల, నాటకమువలె ప్రబంధమువలె, పురాణేతిహాస కథలను స్వీకరింపదు. ఆ కథల వాతావరణ ప్రాచీనతను నవల ఊహింపజాలదు. ఊహించినను ప్రదర్శింపజాలదు. ఒకవేళ ఆ దుష్కర కార్యమును సాధించినచో, ఆ యాఖ్యానము వచనములో రచింపబడిన పురాణ కథలవంటిదే యగును గాని నవల కాజాలదు.

నవలకు ఉచితమైన ఇతివృత్తము ప్రధానముగా సాంఘికము; లేదా చారిత్రకము. సాంఘికమైనపుడు సంఘ జీవితమునకును, చారిత్రకమైనపుడు దేశచరిత్ర భాగమునకును సాక్షాత్ ప్రతిబింబముగా నుండునేగాని సంఘమునకు చరిత్రకును దూరము తొలగిపోదు. అందు చేత నవల ఇంచుమించు సమకాలిక సాంఘిక కథను వస్తువుగా స్వీకరించును. చారిత్రకమైనపుడు మరికొంత దూరగత కథను గైకొనునుగాని, అతి ప్రాచీన చరిత్రనుగాని, సమకాలిక చరిత్రనుగాని స్పృశింపదు. కాబట్టి ఇతివృత్త స్వభావమును బట్టియే నవల నాటకముకంటె, శ్రవ్య కావ్యముకంటె భిన్నమైనది. శాకుంతలమువంటి కథ. నాటకముగానో ప్రబంధముగానో మాత్రమే రచింపబడునుగాని నవలగా రచింపబడదు. ప్రకరణమును పేరుగల మృచ్ఛకటికమువంటి ప్రాచీన సాంఘిక నాటకము వస్తు స్వభావమునుబట్టి నవలకు ఉచిత కథ కావచ్చుననుకొన్నను, అనాటి సాంఘిక జీవితమును యదాతథముగా ప్రదర్శింపగల శక్తిరచయితకుండదు. నవలకర్తయు సాహిత్య శిల్పవిదుడేగాక, నాటకకర్తవలె అనాటి సంఘమును భావింపలేడా? అనెడి ప్రశ్న పుట్టవచ్చును. భావింపగలడుట నిజమేకాని, ఆ ప్రాచీన సంఘముయొక్క మూర్తి నాటకకర్త భావనకుగాని, నవలకర్త భావనకుగాని అందడు ఆ చూపునకు అందినంతమాత్రమే గైకొని నాటకకర్త రసప్రధానమైన రచనను చేయగలడు. భావనకు అందని సూక్ష్మవివరములను చూపవలెనని అతడు ఎప్పుడును పెనగులాడదు. ఆ సూక్ష్మవివరములు లేని నవల మరల సామాన్య కథ యగును గాని నవల కా జాలదు.

కావున నవల, కథను ఎన్నుకొనుటలో వర్తమానకాలమును, అవ్యవహితమైన భూతకాలమును వదిలిపెట్టి, అతి దూరగతములైన కథలను స్వీకరింపదు. ఇతివృత్తము ఎప్పటిదైనను శిల్పమర్యాదలతో రమ

ణీయముగా చిత్రింపబడినపుడు, గ్రంథస్వరూపనియతి ఆవశ్యకమగునా? అని ఇంకొక ప్రశ్నపుట్టును. దానికి సమాధాన మిది :- రమణీయమైన రచన ఉన్నంతమాత్రమున అన్ని కథలును కావ్యవిశేషములుగా వన్నె కెక్కువు. కవికి పొడమెడి భావములు, వాటి స్వభావముచుబట్టి, కొన్ని చందస్సును కోరుటయు, కొన్ని కోరకుండుటయు తటస్థించననెడి సూత్రమే ఇంచుక భేదముతో ఇచటను వర్తించును. ఒక ఖండకావ్యము లోని ఇవృత్తము చాల స్వల్పముగా ఉండును. కదానికలోని ఇతి వృత్తము అట్టి పరిమాణము గలదే. అయినను ఖండకావ్యములోని కథ కథానికకును, దీనిలోనీ కథ దానికిని పనికిరాదు. ఏ కథలో రసవత్తయు, ఉదాత్తతయు ఉండునో అదియే పద్యకావ్యమున స్వీకరింపబడును. రసవంతమైన ఇతివృత్తము స్వల్పమైనపుడు ఖండకావ్యముగాను, అనతి విస్తృతమైనపుడు ప్రబంధముగాను, ఆ యితివృత్తమే పాత్రవర్తన ప్రధానమైనపుడు నాటకముగాను, కావ్యస్వరూపము మారుచుండును. రసమునకు ప్రాధాన్యములేక, కథారామణీయకము గల సాంఘిక కథ, వస్తువిస్తృతినిబట్టి నవలగానో, కథానికగానో రూపొందును.

నవలకు నాటకముతోగల సామ్యభేదములు ఇంచుమించు శ్రవ్య దృశ్యకావ్యముల సామ్యభేదములవంటివే. ప్రదర్శితముకాని నాటకము, కావ్యముగా ప్రబంధముతో తులతూగలేదని యెరిగిన పిమ్మట, నవలతో ఆమాత్రమేని పోలలేదని గ్రహించుట సుకరము. ప్రబంధము, పాత్రల ఆకారములను, చేష్టలను వర్ణించి తృప్తిపడును. నవల పాత్రల వేషధారణమును, శరీరచ్ఛాయలను, ఒడ్డుపొడుగులను కూర్చుండినప్పటి భంగిమలను చలనచిత్రములోని బొమ్మలనువలె వర్ణించి చూపును. ఇదంతయు నాటకము ప్రదర్శితమగునపుడు రంగముమీద కానవచ్చెడి దృశ్యము. నాటకకర్తకును ఆ దృశ్య నిర్మాతకును ఏమియు సంబంధములేదు. నటుడు, చిత్రలేఖకుడ, నేపథ్యరచయిత, సూత్రధారుడు అనెడి నలు

పురు ప్రదర్శన నిర్వాహకులు దాని నిర్మాతలు. నవలలో ఇట్టి రంగాలం కరణ వర్ణనయంతయు రచయితయే చేయును. ప్రబంధకము కథావర్తన స్థలమును, తత్పరిసరములను, రసమునకు ఉద్దీపన విభావములుగా వర్ణించునగాని, నవలవలె రసోపకారకములుగాని అనావశ్యక వివరములను వర్ణింపదు.

ఆధునిక నాటకములలో, అంకమున పాత్రల ప్రవేశమునకు పూర్వము, రంగస్థల సూచనలనెడి పేరుతో ఆ దృశ్యమున కానరా నున్న పాత్రల యాకారాదులను, ఆసనాదులను, రంగమున పచరింప వాసిన వస్తువుల స్థానములు మొదలైన వివరణములనన్నిటిని నిర్దేశించు చున్నారు. ఈ వర్ణన యంతయు నవల ప్రభావమువలన నాటకమునకు సంక్రమించెను.

కదాసంవిధానమునందును, పాత్రచిత్రణమునందును నాటక రచనలో ఉన్నంత క్లేశము ప్రబంధరచనలో లేదని గ్రహించితిమి. ప్రబంధమునందు కథాపరిమాణ నియమములేదు. పాత్రలు చిత్రింపబడవచ్చును; వర్ణింపబడవచ్చును. ఈ రెండు అంశములలోను నవలకర్తకు అంతకంటె ఎక్కువ స్వేచ్ఛకలదు. అయినను అతడు సాధ్యమైనంత వరకు పాత్రలను స్వయంవ్యక్తము చేయుటకే కృషిచేసి శుద్ధ ఆఖ్యాన జాతికి చెందిన గ్రంథమునకు నాటకీయ లక్షణమును పొందించును.

నాటక కథకంటె నవలకథ ఎక్కువ విశాలముగా ఉండును గనుక దానియందు ప్రాసంగికములు అధికముగా చేరునవకాశముకలదు. ఈ యవకాశమునబట్టి, ఆ యువకథలు చేరినకొలది కథాబంధమున శైథిల్యమురాకుండ ప్రధాన కథయు, ఉపకథలును, ఏకసూత్రగ్రథితములై యుండునట్లు నవలకర్త జాగ్రత్తపడును. ఈ కథావైశాల్యమును బట్టియే పాత్రల స్వభావోన్మీలనము గూడ నాటకమునందుకంటె ఎక్కువ అసంభ్రమముగా సాగవలెను.

నవలలో సాంఘికముల ఎక్కువ సంఖ్య కలవి. చారిత్రకముల సంఖ్య అంతకంటె తక్కువగా ఉండును. వీటియందు రచయిత చారిత్ర కాంశమును నిమిత్తముగా చేసికొని, ఏప్రణయగాథనో దానిలో ఇమిడ్చి, ఆ కథకు సాంసారిక లక్షణమునే కలిగించునుగాని, చరిత్ర స్రావానముగా నవల వ్రాయడు. అట్లు వ్రాసినచో అది కథయే కాకుండపోవును. ఈషణ్మాత్రమే అగునుగాక. నిమిత్తమాత్రమైన ఆ చారిత్రకాంశము కథాకాలమునాటి యధార్థ పరిస్థితులకు కొంచెమేని విరుద్ధముగా ఉండరాదు.

వాస్తవికతా సంవాదనమనెడి ఈ లక్షణము నవలకు ముఖ్య దర్శము. ఇది సాంఘిక నవలయందు మరీ ముఖ్యమైనది. కథాకాలము నాటి సాంఘిక పరిస్థితుల - సంపూర్ణ పరిజ్ఞానము ఉండిన నేతప్ప, సాంఘిక నవల అనెడమే సార్థకముకాదు. ఆ సంఘము, రచయితకు సమకాలీనమో, సన్నిహితమో అయిననేగాని ఆ పరిజ్ఞానము కలుగదు. అభూతకల్పనలు ప్రబంధమునకు వన్నె పెట్టినట్లు నవలకు పెట్టవు. నవల సంఘమును, కాలమును విడిచి నడవదు. దృశ్యశ్రవ్యకావ్యములలో ఉత్తములైనవి సంఘమునకును కాలమునకును అతీతములు. వాటి కాశ్వేతత్వమునకు, సార్వజనీతతకు అదియొక కారణము. నవలలో చిత్రింపబడెడి సంఘము సార్వకాలికము కాజాలదు. ఆ కథకు విశ్వ జనీ నతయు రాదు. పాత్రలకు దేశకాల బంధవిమోచనమును కలిగించి తచించిన కావ్యమునకు నచ్చెడి విశ్వజనీనత, దేశకాల బద్ధమైన పాత్ర లతో రచించిన సాంఘిక కథలకు ఎన్నడను రాదు. వీటికి కలిగెడి దేశాంతర యశోవ్యాప్తికి కారణము, రచనాశిల్పము, లేదా అందలి పరమార్థము.

ఈ సాంఘిక స్వభావమును బట్టియే, నవలలోని ఇతివృత్తము నకును, భాషకును కావ్యములో ఉండెడి ఉదాత్తత, లోపించి సులభ-

రచనగా పేరుపొందెను. వస్తుగతమును, భాషాగతమును అయిన ఈ పౌలభ్యమును బట్టియే నవలా వాఙ్మయములో చాల భాగము వినోదాత్మకమును, ఉబుసుపోకకును చదువుకొను గ్రంథజాలమయ్యెనే గాని, బుద్ధిపరిశ్రమతో చదువవలసిన కావ్యనాటకముల వంటిది కాజాలక పోయెను. చదువు నేర్చిన మానవులలో, అట్టి పరిశ్రమకు ఓర్చి గ్రంథ పఠనము చేయగలిగెడి రసగ్రహణ పారీణుల సంఖ్య, నూరింట ఓక టియు ఉండదనుట వింతకాదు. ఇక చదువనేర్చిన యెల్లరును నవలలు చదివి సంతోషింపగలరు. వారు పొందెడి సంతోషమునకు కారణము కథా చమత్కారమే గాని, రసము కాదు. ఇట్టి బహుజనాదరమును బట్టియు, ప్రదర్శిత నాటక లక్షణములన్నియు కలిగియుండుటను బట్టియు నవల నాటకమును అధిగమించి సారస్వత నింహానమును తానే అధిష్ఠించెనని కొందరు ఉబలాట పడుచుందురు. ఇది పొరపాటు. నాటకములు వ్రాయు కవులున్నను, లేకపోయినను, సారస్వతమున నాటకము అర్జించుకొన్న ప్రతిష్ఠను నవల అపహరింపజాలదు. ఇంచుమించు నూరు నూటయేబది యేండ్లనుండి ఆంగ్లాభాషలో తండోప తండములుగా దిన దినమునకు వెలువడుచున్న నవలలన్నియు కలిసి షేక్స్పియర్ నాటకములకు గల ప్రతిష్ఠను తుడిచివేసెనని ఎవరందురు? ఏ భాషలోనైనను అంతే. సారస్వతాకాశమున దృశ్యశ్రవ్యకావ్యములు రెండును సూర్య చంద్రులవంటివి. తక్కిన రచనలు నక్షత్ర దృశ్యములు. వీటికిని వెలుగు న్నది; అందమున్నది, జ్యోతిర్లోకమున స్థానమున్నది. ఎన్ని యున్నను సూర్యచంద్రులను ధిక్కరింపజాలవు. ఉపమానము పౌరాణికమేగాని విజ్ఞానశాస్త్ర సిద్ధాంతాను గుణము కాదు. సూత్రప్రాయముగా చెప్పవలెనన్నచో, కవికృతములైన కావ్యనాటకములతో, కవిత్వాశక్తి తేని రచయిత వ్రాసిన వచనరచనలు సమానము కాజాలవు. పద్యమునకును, వచనమునకును గల అంతరమును తొలగించి, రెండిటిని సమముచేయుట

ఎట్టి విమర్శకునకును సాధ్యముకాదు. వాఙ్మయమున అవి రెండును ప్రత్యేక కాఖలు. దేనిదారిని అది వర్దిల్లుటయే వాఙ్మయము పరిష్కృతి చెందుట.

కాలప్రభావమునుబట్టి ఒకప్పుడు పద్యకావ్యములు, ఇంకొకప్పుడు నాటకములు, మరియుకప్పుడు నవలలు, వేరొకప్పుడు కథానికలు జను లిచ్చే ఆదరింపబడవచ్చును. ఆ యాదరమునుబట్టి వాటి రచనాభివృద్ధియు జరుగుచుండవచ్చును. విరళప్రచారము గలవి మరల ఇంకొకప్పుడు తల యెత్తవచ్చును. అయినను వాటి విలువలలో మార్పురాదు. ఈ కాల మున నవల తగువాత బహుళ ప్రచారము పొందిన వచన సారస్వత ఖండము కథానిక. ఒక కాలమున శ్రవ్యదృశ్యకావ్యములవలె నేడు కథానికా నవలలు జంటగా సారస్వత క్షేత్రమున విహరించుచున్నవి.

క థా ని క

అఖ్యాన వచన వాఙ్మయముల నవల తరువాత పుట్టిన కథా విశేషము కథానిక, సాహిత్యలోకమున దీని అవిరూపము జరిగి కొలది కాలమేయైనది. అయినను కథానిక నవలతో సమానమైన ప్రాచ్యురము పొందినది. పారకజన బాహుళ్యమే కావ్యానురంజకత్వమునకు ప్రమాణ మైనచో, కథానికా పారకులసంఖ్య మరి ఏ కావ్యజాతికిని లేదు. దీనికి ముఖ్య కారణములు రెండు కలవు. ఆధునిక మానవజీవితము నిర్విరామ మైన బహుకార్యవ్యగ్రత కలది. ఇంచుమించు ప్రతివ్యక్తియు తన సంసార బాధ్యతలను నిర్వర్తించుకొనుటేగాక, తనసంఘముయొక్కయు, దేశముయొక్కయు భారము వహింపవలసిన పరిస్థితులేర్పడినవి. అధవా, అట్టి భారమును వహింపలేకపోయినను, దానిని గురించిన ఆలోచనలై నను అతడు చేయక తప్పటలేదు. పూటకూలి చేసికొని ఆలుబిడ్డలకు అన్నము పెట్టుటేతప్ప, వేరు పనిలేని కూలివాడు మొదలు దేశ పరిపాలనా బాధ్యతను వహించెడి ఉన్నతాధికారివరకు ఎల్లవారును నిలకడయు నిదానమును లేని జీవితమునే గడుపుచున్నారు. ఈ వేగిరపాటు సప్రయోజనమా? నిష్ప్రయోజనమా? అనెడి వివేచనయు ఎవనికిని లేదు. ఆ పరుగు ఆ ఊణమునకు సప్రయోజనమనియే తోచుటవలన నడక ముందునకు దూకునేగాని వెనుకడుగు పడదు. చిత్తవిశ్రాంతిలేని ఈ ఆధునిక జీవితములో శ్రమావనోదనార్థము, సాహిత్యజన్యమైన మానసిక సుఖమును అనుభవించుటకు కొంచెముపాటి విరామము కలిగించుకొని, ఆ

కొంచెము సేపులో ఎక్కువ శ్రమకు లోనుకాకుండ, తెలికగా చదువుకొన దగిన కావ్యవిశేషముగా ఒక్క కదానికయే లభించుచున్నది.

అల్ప సంఖ్యాకులైన బుద్ధికాలురు మాత్రమే విద్యా సముపార్జనార్హులనెడి కాలము గడచిపోయి, మానవ మాత్రు లెల్లరును విద్యోపార్జనకు యర్హులే అనెడి ధర్మమునుబట్టి ప్రభుత్వమువలె విద్యకూడ ప్రజాస్వామ్యమైనది. సంఘము నాగరకతా సంపన్నమగుటకు సర్వప్రజాసాధారణమైన విద్యాధనమును వెదజల్లుటకంటె వేరు మార్గములేమీ. ఆ విద్యాసంపాదనములో ఎల్లరును పారంగతులు కాకపోవచ్చును. విద్యారంభము చేసిన వారిలో అవకాశలబ్ధియు, బుద్ధి విశేషమును బట్టి, ఏ కొలది మందియో సంపూర్ణ విద్యావంతులు కావచ్చును. తక్కిన వారికి అట్టి పరిపూర్ణ తల్లిభింపక పోయినను, దక్కినంతవరకు ఆ చదువు చిత్తసంస్కార హేతువై, తమ భాషలో రచింపబడిన చిన్నచిన్న పద్యములు, పాటలు, కథలు చదువుకొనవలెనన్న కుతూహలమును కలిగించును. అట్టి పార్య సామగ్రి వార్తాపత్రికలలో, వారపత్రికలలో, మాసపత్రికలలో విరివిగా లభించును. అల్ప వ్యయముతో లభించెడి ఈ పత్రికలలో భిన్నభిన్న రుచులను తృప్తిపరచెడి వివిధ రచనలుండుట బట్టి వాటిని కొని చదువు కొనెడి వారి సంఖ్య ఉన్నత విద్యను అభ్యసించెడి వారి సంఖ్యకంటె పెక్కురెట్లు పెరిగిపోయినది. ఈ పాఠక సంఖ్యా బాహుళ్యమును బట్టి ఆ పత్రికల సంఖ్యయు, ప్రాచుర్యమును పెరిగినవి. ఈ విధముగా కథా పారకలోకము, పత్రికా ప్రపంచము, అన్యోన్య్యాశ్రయములు, పరస్పర పోషకములనయి కథానికకు ఈడులేని ప్రాచుర్య ప్రభావములను తెచ్చెను.

ఇంత మాత్రమున ఇది సామాన్య ప్రజల అభిరుచులను తీర్చుటకు మాత్రమే పుట్టిన రచన యని తలపరాదు. పత్రికలను సామాన్య

జనులతో పాటు విద్యావంతులును చదువుదురు. వారికిని ఈ కథా పఠనము ఆభిలషితమే. వారికికూడ అభిలాష కలిగించెడి ఈ కథ, ఊరక ఉబుసుపోకకై చదివి మరచిపోయెడి వాక్య సముదాయము మాత్రము కాదు. చదువుచున్న ఆ కొలది నిమిషముల పాటైనను మనస్సునకు ఒక విధమైన ఉల్లాసమును, ఆహ్లాదమును కలిగించెడి విశేషము అందుండబట్టియే కథానికకు సారస్వతమున కావ్య విశేషముగా వేర్కొనదగిన స్థానము లభించినది. దీనిని రచించెడి వారు పూర్వకాలమున నీతి కథలను, పిట్టకథలను, పేదరాశి పెద్దమ్మ కథలను, మరి యితర సాధారణ కథలను, వ్రాసిన రచయితల కోటిలోనివారు కారు. ఆంగ్లాది భాషలలో నవలకంటె గుఱోత్తరములైన కథానికలు వ్రాసిన ప్రఖ్యాత రచయితలు ఎందరో కలరు. అట్టి వారి వలననే కథానిక వచన సారస్వత శిల్పఖండముగా పేరు పొందినది.

ప్రపంచ చరిత్రలో జాతుల ఉచ్చ నీచస్థితులు చక్రవేది క్రమమున పరిభ్రమించినట్లే, సాహిత్య ప్రక్రియలలోకూడ ఒక కావ్య విశేషము ఒక కాలమువను, ఇంకొకటి యింకొక కాలమునను కొంత కాలము ఉచ్చస్థితియందుండి, పిమ్మట మరుగు పడిపోయి, మరికొంత కాలమునకు మరల తలచూపుచుండును. ఈ సిద్ధాంతము ప్రకారము కథానిక, సంస్కృత వాఙ్మయమున ఒకప్పుడు ఉచ్చస్థితిలో నేయుండి మరుగు పడిపోయిన రచనయని చెప్పటకు తగిన నిదర్శనములు శాస్త్రములో వున్నవి. ఆఖ్యాన వాఙ్మయమునకు లక్ష్యములుగా నేడు మనకు రెండు మూడు కావ్య భేదములే కానవచ్చుచున్నవి గాని, అగ్ని పురాణమునందును, ధ్వన్యాలోకమునందును వేర్కొనబడిన ఆఖ్యాన జాతులు ఐదు కలవు.

“అఖ్యాయికా, కథా, ఖండకథా, పరికథా, తథా
కథానికేతి మన్యంతే గద్య కావ్యంచ పంచధా.”

(అఖ్యాయిక, కథ, ఖండకథ, పరికథ, కథానిక-అని గద్య
కావ్యములు ఐదు విధములు.)

ఇందు, ఈ ఐదు కావ్యములును జ్యేష్ఠానుపూర్విగా పేర్కొనబడినవని తలంతుమేని, కథావిస్తృతిని బట్టి అఖ్యాయిక అన్నింటిలో పెద్దదనియు, కథానిక చిన్నదనియు తోచును. అఖ్యాయికతోపాటు చిన్నదైన కథానికకూడ కావ్యముగానే పరిగణింపబడుటచేత దాని గుణ విశేషములను మన పూర్వులు ఏనాడో గ్రహించి గౌరవించిని ఊహించుటలో తప్పులేదు. కనుక కథా రచయితయు కావ్యకర్తల గోత్రమునకు చెందినవాడే. కాని కావ్యములలోను, కావ్యకర్తలలోను తారతమ్యము లేకపోలేదు. అభిజ్ఞాన శాకుంతలమును, కన్యాశుల్కమును రెండును నాటకములే. అయినను ఆ నాటకములు రెండింటి కిని, నాటకకర్త లిగుపురకును తారతమ్య మున్నది. ఇది లోకవిదితము.

పూర్వకాలపు కథానికా స్వరూపము ఎట్టిదో గ్రహించుటకు యిప్పుడు లభ్యమగు సంస్కృత వాఙ్మయమున నిదర్శనములు ఏమియు లేవు. అయినను దాని లక్షణమును నిర్దేశించిన ఈ క్రింది శ్లోకారమును బట్టి అనాటి కథానికలు అద్భుత కల్పనలతో రసవంతములై యుండెడివని ఊహింపవచ్చును.

“భయానకం, ముఖతరం, గర్భేచ కరుణో రసః
అద్భుతోఽనే సుకష్టార్థా, నోదోత్తాసా కథానికా”

అన్ని కావ్యములకువలెనే దీనికిని ఆది మధ్యాంతము లుండెడివనియు, ఆదియందు ఉద్వేగమును కలిగింపని భయానక రసమును, మధ్యమున కరుణ రసమును, అంతమున అద్భుత రసమును కలిగి,

అనుదాత్తమైన ఇతివృత్తము కథానికా వస్తువగుననియు స్పష్టపరుపబడినది. అలంకార శాస్త్రములు ఎ కావ్యమునైనను రసప్రధానముగా వుండవలయుననియే నిర్దేశించుచు గావున యిందు మూడుచోట్ల మూడు రసములు విధింపబడినవి. ఆధునిక కథానికా విమర్శలో ఈ రసవ్యవధేశముండనక్కరలేదు. అందుచే నవలగాని; కథానికకుగాని ఉత్తమ లక్ష్యములే లక్షణములై విమర్శకులకు ప్రమాణభూతము లగుచున్నవి. అలంకారిక పరిభాషను తొలగించి, పై లక్షణమునకు విమర్శ సంప్రదాయానుసారమైన వ్యాఖ్యానము చేసినచో. నేటి కథానికలలో చాలవంకు ఈ లక్షణమునకు లక్ష్యములు కావచ్చును. కథ ఉదాత్తముగా వుండదనుటయు, రచన సంక్షిప్తముగా వుండవలెననుటయు, నాడును నేడును సమానమే. అనుదాత్త కథ అనుట వలన అది సాంఘికమై, నీచ పాత్రలును ఉత్తమ పాత్రలును గాని మధ్యమ పాత్రలవర్తనమై, బావనాశ్రమమును, బుద్ధి క్షేత్రమును కలిగింపకుండ గ్రహింప గలిగినదై, స్వాభావికమై యుండవలెనని లక్షణ కర్త ఉద్దేశమైనట్లు తోచును. మరి ఆదియందు ఉత్కంఠాజనకమై అంతమున అప్రతర్కితమైన సమాప్తి వలన ఆశ్చర్య జనకమై యుండునట్లును, అది నుండి తుదిదాక రక్తి చెడకుండనట్లు వస్తు సన్నివేశము చేయదగుననియు ఆతని అభిప్రాయమై యుండును. మధ్య భాగమున దుఃఖమును పుట్టించవలెననెడి నియమము కథ లన్నింటికిని వర్తింపదు. కాని ఆ పాత్రలకు వాటిల్లెడి క్లిష్ట పరిస్థితుల వలన పారకుని చిత్తమునకు అసుఖమునో, సంభ్రమమునో కలిగించెడి సంఘటనను కల్పించుట సాధ్యము కావచ్చును. అట్టి సంఘటనలుగల కథానికలు ఈ కాలమున యెన్నో పుట్టుచున్నవి.

మొత్తముమీద నాడుగాని, నేడుగాని కథానికకు సన్నివేశ చమత్కారమే ప్రాణము. దానికితోడు నవలయందువలెనే పాత్రచిత్రణము

కూడ ఉపేక్షింపరాని ధర్మము. కాని నవలలో కథా వైపుల్యమునుబట్టి పాత్రస్వభావమును సంపూర్ణముగా సమున్మీలితము చేయవచ్చును. కథానికా సంక్షిప్తతనుబట్టి ఇయ్యెడ చిత్రలేఖనమున ఏక భంగిమ చిత్రణము వలె ఏదో ఒక సంఘటనము మాత్రమే చూపబడునుగాన దానికి సంబంధించిన ప్రిభావలేశము మాత్రమే అపేక్షిత మగును. అదియుగాక, కొన్ని కథానికలలో పాత్రలు నిమిత్తమాత్రములును, సంఘటనలు ప్రధానములును అయియుండును. కావున అన్నింటను పాత్రచిత్రణమును ఆశీంపరాదు. మరికొన్నింట పాత్రలకును, సంఘటనలకును లేని ప్రాధాన్యము ఒక జీవితధర్మ నిరూపణమున కుండును. అట్టియెడ ఆ రెండును నిమిత్తమాత్రములే. వీటిలో ఏ జాతికథయైనను శుద్ధ కల్పితము కావచ్చును; లేదా జరిగినది కావచ్చును. లేదా యథార్థముగా జరిగినదానిలో కొంత ఆధారముగా తీసికొని, రచయిత తన ఆభిమతాను సారముగా సంఘటన ప్రాముఖ్యమో, పాత్ర ప్రాముఖ్యమో సాధించుటకు తగిన మార్పులు చేయవచ్చును.

ఏ కథానికయైనను బహుపాత్ర ప్రవేశమును భరింపలేదు. ఎక్కువ పాత్రలు వర్తించినచో ఇతివృత్తము పెరిగి కథానిక కథయై పోవును. ఇంకొక విశేషమేమనగా ఈ కథానికా పరసమువలన పాఠకుని హృదయమున ఆ సంఘటనలే ముద్రితములై నిలుచునుగాని పాత్రలు నిలువవు. ఆ పాత్రలపెల్ల మొదలే జ్ఞప్తియందుండవు. నవలలయందును, నాటకములయందును కథ కొంత కొంత విస్తరింపబడినను, ప్రధాన పాత్రలు ఏవియును మరపునకురావు. నవల వికాల కథామయమును బహుపాత్ర ప్రవేశార్హమును అగుటచే దాని పరసమునకు మనము దీర్ఘకాలము ఉపయోగింతుము. ఆ కాలములో ఆ కథా జగత్తులోని ప్రాణులతో మనకు మరవరాని సంబంధ మేర్పడి వారిని ఆత్మీయుల

పరెనే తలంచి హృదయ సన్నిహితులను చేసికొందుము. కథానిక, స్వల్పకాల పరన యోగ్యము గనుక అందలి పాత్రలు మును లోకములో యావృచ్చికముగా కలిసి విడిపోయెడి వ్యక్తులవంటివి. వీటితో మనకు చిరపరిచయము కుదరదు. ఎంత ఉత్తమ కథానికయైనను, రెండవసారి చదువబడుట చాల అరుదు. నవలను కావ్యనాటకముల వలె బహు పర్యాయములు గాకున్నను రచనా సామర్థ్యమును బట్టి రెండవ సారియైనను చదువుటకు బుద్ధిపుట్టును. అయినను కథానికా రచయిగకు వుండదగిన ఏకాగ్రత వవలాకారునకు ఆవశ్యకము కాదు. కథాసూక్ష్మ ప్రతను బట్టి ఎయ్యెడను నీరసత్వముగాని, పలుచరముగాని, కుంటి గడకగాని లేకుండ మనస్సును ఆకట్టెడి రక్తితో కథ నడవవలె నన్నచో కథకుడు ఏకాగ్రచిత్తుడై రచించిననే తప్ప కృతార్థుడు కాదు. అనవసరమైన వాఙ్మయము యొందుకు పనికిరాదు. కథాసంగమును అలంకరించు నెపమున దీర్ఘవర్ణనలు చేయుటయు కూడదు. ఈ నియమములు యించుమించు నాటక రచనా నియమములకంటెను కఠినము లైనవి. ఇట్టి నియమములకు విధేయుడై కథను స్వయం సంపూర్ణ మగునట్లు చేయుటలో ఆతనికిగల క్లేశము నవలాకారునకు లేదు. నవల యందు ఒకప్పుడు కథలో విగువు నడలినను, అప్రస్తుత ప్రసంగములు దొరలినను, కథావిస్తృతిలో అవి మరుగున పడిపోవును. కథానికలో అట్టి లోపములు రచనను వికృత మొనర్చును. కావున ఈ రెండిటికిని సాదృశ్యముకంటె భేదమే యెక్కువ యున్నది. కావ్య విశేషములుగా దేని ధామ్యము దానిదే. ఈ సూత్రము సారస్వతములోగల అన్ని ప్రక్రియలకును వర్తించును. ఇతిహాస, మహాకావ్య, ప్రబంధ, నాటక, ఖండ కావ్య, నవలా, కథానిక లనెడి సారస్వత శిల్పమూర్తులు తత్తద్దర్శనము సారముగా తీర్చి దిద్దబడినచో, ఆయా రచయితల శ్రమ ఫలించి నట్లే. వీటి అన్నిటికి సమానమైన ప్రయోజనము రసాస్వాదమును కలిగించుట. అట్టి ఆనందమును ఒసగినప్పుడే యివి కావ్య విశేషము

లుగా పరిగణంపబడును. కానిచో ప్రయోజనాంతరము కొరకు వ్రాసెడి ఏవేవో వ్రాతలగును.

రసము తదానందము- అనెడి పదములకు సమానార్థములైన శబ్దములు అంగ్ల విమర్శ భాషలో లేవు. దీనిని వారు భావనాహ్లాదము (Imaginative Pleasure) అని మాత్రము వ్యవహరింతురు. ఇది ఒక మనోధర్మము; దీని స్థితిని తిరస్కరించుట తగదు. మనముకూడ సారస్వత మనిపించుకొన్న అన్ని రచనలను రసానందజనకములే అనుకొని తృప్తి పడుటకంటె, రససంస్కర్షములేని కొన్ని రచనలు వుండుననియు, వాటివలన జనించెడి అనందము భావనాహ్లాదమే అనియు అంగీకరించుట లెస్స. ఇట్టి అహ్లాదమును కలిగించెడి యే రచనయైనను సారస్వత కక్ష్యలో చేరును. లేనిచో తొలగిపోవును.

వ్యాసము

—o—

పూర్వ ప్రకరణములలో పేర్కొనబడిన భావగీతములు, పదములు, ప్రబంధములు, నాటకములు, నవలలు, కథలు, కథానికలు ఏదో విధముగా భావనాత్మకమైన నిర్వృత్తిని కలిగించి, పాఠకుని చిత్తమును అతౌకిక ప్రపంచమున సంచరింపజేయును గనుక, కావ్యములుగా పరిగణింపబడినవి. అట్టి ఆనంద జనకత్వము వీటి యన్నిటి యందును సమానముగా వుండకపోవచ్చును. ఆ శక్తి రసప్రధానములైన రచనలలోనే యుండును. తక్కిన వాటిలో అర్థరామణీయకము కొన్నింట, కథాచమత్కారము కొన్నింట, పాత్ర సృష్టి కొన్నింట, హృదయంగమైన శైలి కొన్నింట ప్రాధాన్యము వహించి ముదము గొలుపుచుండును. వీటియందును ఏదో కొంత పరిమాణము రసజనకత్వముండునేగాని కేవల రసవిహీనములు మాత్రము కావు. అసలు ఒక నుందరమైన అభిప్రాయమును వ్యక్తము చేయునప్పుడుగాని, ఒక చక్కని కథ చెప్పనపుడుగాని, కవియైనవాడు రస మార్గమునే అనుసరించునుగాని నీరసపథము పట్టడు. అయితే వాటియందు అనుభూతమగు ఆ రసము బ్రహ్మానంద సబ్రహ్మచారి అనిపించుకొన దగినంత పరిపూర్ణ స్థితిలో వుండదు. ముఖ్యముగా ఆఖ్యానములు, నవలలు, కథానికలు మొదలైన వచన రచనలలో హృదయములను ఆకర్షించు ప్రధాన గుణము కథన చమత్కారమేగాని రసముకాదు. ఆ చమత్కృతి సంపాదనార్థము ఆతడు చేయు కల్పనలు, సృష్టించు పాత్రలు మిక్కిలిగా తోడ్పడును. ఇవన్నియు కలిగి, మనోహరమైన శైలిలో ఆ గ్రంథము

రచింప బడినపుడే దానికి కావ్యశబ్దార్థత కలుగును. కావున యధార్థమైన సాహిత్య రచనలో పైని పేర్కొన్న గుణములన్నియు రాశీకూతమైయుండి భావనాహ్లాదమును కలిగించుచుండును. నిజమైన సాహిత్య మిదియే. సాహిత్యము విషయ ప్రధానము కాదు.

అహ్లాద జనకత్వము లేక, విషయ ప్రధానములయ్యు మనోహరమైన శైలిలో వ్రాయబడిన కొన్ని రచనలు సాహిత్య కక్ష్యకు చేరును. అంత మాత్రమున అవి కావ్యములు కాజాలవు అవియే వ్యాసములు.

శిల్ప వ్యుత్పత్తినిబట్టి వ్యాసము, ఉపన్యాసము సమానాంతరములు. ఒక వక్త, విద్యుత్సదస్సు నెదుట నిలబడి ఏ విషయమును గురించియైనను సభ్యముగా, సరసముగా యింపుగొల్పెడి భావలో, ఒక పరిమిత కాలములో ఆశువుగా ప్రసంగము చేసెననుకొందము. ఆ ప్రసంగమును 'తూ చా' తప్పకుండ సమర్థుడైన లేఖరి వ్రాయగల్గినచో ఆ వ్రాత వ్యాసమనిపించుకొనును. వినదగిన ఉపన్యాసము చదువు కొనుటకు అనువుగా వ్రాయబడినప్పుడు వ్యాసమగునని దీని సారాంశము. అయితే వ్యాసములన్నియు ఉపన్యాస పూర్వకములని దీని యర్థము కాదు.

తాను చెప్పదలచిన విషయమును గురించిన సంపూర్ణ పరిజ్ఞానము కలిగి, చెప్పదగిన పరిమితి నెరిగి, చెప్పగలిగిన భాషాధికారముండి, తన వలెనే నేతృత్వము గల సభ్యుల ఆమోదమును పొందగల ప్రసంగమును చేసినవాడే వక్త అనిపించుకొనును. అట్టి గుణసంపద కలిగిన యుపన్యాసకుడు సభ్యులు తన యెదుట లేకున్నను వున్నట్లే భావించుకొని, వ్యాసమునే ఉపన్యాసముగా తలపోయుచు వ్రాయగలిగినప్పుడు సాహిత్య ప్రియులు పరిపదగిన వ్యాసము నిర్వహింప బడును.

సర్వజన సమ్మోద జనకమైన విషయము కలిగి యుండుట సాహిత్య రచనలకు ప్రథమ లక్షణమని అదియందు తెలిపితిని. కావ్యము కాకున్నను సాహిత్యముగా పరిగణింపబడిన ఈ వ్యాసమునకు ఆ గుణమే ప్రధానము. అనగా వ్యాసమున చర్చింపబడిన విషయము విశేషజ్ఞులకు మాత్రమే బోధపడెడి పారిభాషక శాస్త్ర ప్రసంగము కాదు. శాస్త్ర విషయకమైనను, శాస్త్ర పరిజ్ఞానము లేనివారికి నైతము పరనియ మైనపుడే అది వ్యాసమగును.

ఈ వ్యాసములలో కొన్ని వర్ణనాత్మకములుండును. ఇవి యించుమించు భావ కావ్యముల వంటివి. కవిత్వి వస్తువుగా అక్కరకు వచ్చెడి ఏ రమణీయ దృశ్యమునో చూచి దానిని వచనములో వర్ణించిన వ్యాసకర్తలున్నారు. అవి విషయ ప్రధానములు కావు.

విషయ ప్రధానములైన వ్యాసములలో ప్రబోధము, వివరణము, విమర్శనము- అనెడి మూడు ముఖ్యాంశములు ప్రస్తావింపబడును. వీటిలో ప్రబోధ వ్యాసములు ధర్మతత్త్వములను, నీతి వర్తనలను సంఘ సంస్కారములను, రాజకీయ సిద్ధాంతములను బోధించుటకుగాని, ప్రచార మొనరించుటకు గాని రచింపబడును. వివరణ వ్యాసములు సాహిత్యాది కళలకు సంబంధించిన యేదేని ఒక క్లిష్ట సిద్ధాంతమును ఉదాహరణాదులతో సులభముగా బోధించుటకు ప్రయత్నించును. 'రసభూతి', 'కావ్య ప్రయోజనము' మొదలైన శీర్షికతో రచింపబడెడి వ్యాసము లన్నియు ఈ జాతిలోనివి. ఇవి ఆచార్య కత్వమును నెరవేరు గాని ప్రచార కత్వమును నెరవేరు.

విమర్శ వ్యాసములు ముఖ్యముగా సారస్వత వ్యాసములను పేర జరుగును. వీటిలో విషయ భూతమైన గ్రంథమును గుణదోష

చిర్రేశ పూర్వకముగా సమర్థించుటగాని ఖండించుటగాని చేయువాటి కంటె, ఆ గ్రంథము యొక్క ప్రశస్తికి కారణ భూతమైన కళా సౌందర్యమును వివరించి చెప్పనవి మేల్తరపు వ్యాసములు. గ్రంథకర్త యొక్క ప్రతిభా విశేషములు సోదాహరణముగా వివరించు నట్టివి ఇవియే. అవిగాక విమర్శను పేర పోషనలు, వ్యక్తి దూషణలు, దోష నిరూపణములు మొదలగు వ్రాతలకు సారస్వత ప్రపంచమున స్థానమే యుండదు, ఉండరాదు.

ఈ నాలుగు రకములను గాక మరికొన్ని వ్యాస విశేషములుండ వచ్చును. వ్యాస విషయము యేదైనను దాని యందు కావ్యము నందువలెనే పాటించ వలసిన ధర్మములు కొన్ని కలవు. అందు మొదటిది- ఆది మధ్యాంతముల సామరస్యము. రెండవది అప్రస్తుత ప్రసంగ రాహిత్యము. మూడవది అనతి విస్తృతి. నాల్గవది తార్కికమైన అనుక్రమము. ఐదవది పటుత్వమును సౌందర్యమును గల శైలి. ఈ శైలియే కావ్యేతరమైన వ్యాసమునకు కావ్య మండలిలో స్థానము నొసగునది వ్యాసమున అర్థ గాంభీర్య మెట్టిదో శైలి సంపన్నతయు అట్టిదే. తార్త్వికముగా విషయచాలన మొనర్చి, పటుత్వముగల భావలో, సోపవర్తికమైన సిద్ధాంతము చేయు వ్యాసములే ఓతన యోగ్యములు. అర్థ గాంభీర్యము లేనిచో పేలవతయు, శైలి సంపన్నత లేనిచో నీరసతయు తఱస్థించి వ్యాసమును సాహిత్య రంగమునుండి తొలగించును.

విషయ భేదమునుబట్టి వ్యాస శైలి ఒక్కయెడ ఆలంకారికముగా, ఒక్కయెడ ప్రాస్తావికముగా, ఒక్కయెడ తార్కికముగా మారుచుండును. ఏ రూపమును చాల్చినను, వ్యాసశైలికి ఆత్మీయాంశము బుద్ధి గమ్యత. విజ్ఞాన సాంద్రమైన వ్యుత్పత్తికి గల మేధావియే వ్యాస రచనకు పూనుకొనును గాన, ఆతని మేధలో పుట్టిన భావ

ములు గల రచన బుద్ధి గమ్యముగాక ఇంకొక విధముగా పుండదు. కావ్యచిత్కములైన వర్ణనా ప్రధానములు. హాస్య ప్రధానములు నైవ వ్యాసములు మాత్రము, కొంచెము రసచ్ఛాయలు కలిగి, భావనాప్లవజనకము లగుచుండును. తక్కిన వన్నియు ఆలోచనా ప్రధానములై విజ్ఞానమును ప్రసాదించుచుండును.

కావ్య జాతిలో చేరక పోయినను, సాహిత్య ప్రక్రియగా పరిగణింపబడిన ఇంకొక రచన ఊహిత చిత్రము.

జీవిత చరిత్ర

—o—

ఒక మహాపురుషుని జీవిత మహత్త్వా లోకముచేత కలిగిన అబ్బుర-
పాటు ప్రేరణకాగా, ఆ మహత్త్వ విశిష్టతను లోకులకు తెలుపుటకై
వ్రాయబడెడి కథయే జీవితచరిత్ర. పరచరిత్రయైనను, ఆత్మచరిత్ర
యైనను, పేరునకు మాత్రమే అది చరిత్రగాని, గుణముచే అది ఆఖ్యాన
విశేషమే. చరిత్ర అను పదమునకు యే కారణము చేతనో దేశచరిత్ర
యను అర్థము రూఢమైనది. ఒక దేశము యొక్కగాని జాతియొక్క-
గాని చరిత్ర యెంత సమర్థుడైన చరిత్రకారుడు వ్రాసినను, దాని
ఆత్మను సమగ్రముగా వ్యక్తము చేయజాలడు. అతడు రాజ్యముల-
యొక్కయు, రాజుల యొక్కయు పతనోత్థానములు లోనగు భూతార్థ
ములను వివరించుట యందే శ్రద్ధ చూపును. ఇక జీవితచరిత్ర, ఏ వ్యక్తి
యొక్క చరిత్రను చెప్పుటకు ఉద్దేశించునో, అతని ఆత్మను వ్యక్తము
చేయుటకు యత్నించును. ఆ వ్యక్తి యొక్క జీవితమునందు ఏయే
ఘట్టములు అతని మహత్త్వ నిరూపణమునకు ఉపకరించునో, ఆ ఘట్ట
ములు కాలక్రమాను సారముగా సంఘటింపబడి, విననింపైన కథా
రూపమున వ్రాయబడు నపుడే జీవితచరిత్ర, 'చరిత్ర' అనిపించుకొని
ఆఖ్యానమై వాఙ్మయకొటి కెక్కును. కథాపురుషుని యాశ్చీయతను
వ్యక్తము చేయలేనట్టియు, కథన కౌశలము లేనట్టియు జీవితచరిత్రలు
సాహిత్య మనిపించుకొనవు.

బహుకాల బహుపురుష వృత్తాంతములు గల పురాణముల
కంటె, ఏక నాయకాశ్రయమైన ప్రబంధమెటుల భిన్నమో, అట్లే దేశ

చరిత్రకంటె ఏక వ్యక్తి జీవితచరిత్రయు భిన్నము. ఈ రెండు చరిత్రల భేదసాదృశ్యములను భంగ్యంతరమున యిట్లు చెప్పవచ్చును. సమగ్రమైన దేశ చరిత్ర ఒక్క రాజకీయాంశముల నిరూపణమేగాక ఆ దేశములో, ఆ జాతిలో జన్మించిన మహాపురుషుల ప్రవృత్తి విశేషముల సంపుటికరణము కూడ కాదగును. అట్టి మహామహులలో ఒకని ప్రవృత్తి విశిష్టతను ఇతి వృత్తిముగా స్వీకరించి సుందరమైన రచన చేయుట జీవితచరిత్ర వ్రాయుట వైని పేర్కొన్న ఏక నాయకాశ్రయత్వముతో కథన కౌశలముతోపాటు రచనా సౌందర్యము కూడ జీవిత చరిత్రకు సాహిత్య ప్రపంచమున స్థానమును కల్పించెడి అర్హతలలో మరొకటి యగును. కేవల దేశ చరిత్రలలో కొన్నింటి సుందరమైన రచన వుండవచ్చునేమోగాని తక్కిన రెండును వుండవు. అయ్యును దేశ చరిత్ర రచనలో రమణీయమైన శైలియందు దృష్టి పెట్టిన చరిత్ర కారులు చాలమంది లేరు. విషయ ప్రధానములైన రచనలకు రమణీయమైన శైలి అంతగా అవశ్యకము కాదు. విషయ ప్రధానమయ్యు, అట్టి శైలినిగూడ ఆపేషించి సాధించినపుడే జీవిత చరిత్ర సాహిత్యముగా పరిగణింప బడును. అనలు విషయమేది యైనను, ప్రక్రియ యేదియైనను, ఒక గ్రంథమును సాహిత్యముగా పరిగణింపబడ జేయునది రమణీయమైన శైలియే యనుట నిర్వివాదము.

అట్టి శైలి ఉన్నంత మాత్రమున జీవిత చరిత్ర సయితము యధార్థమైన కావ్య జాతియందు చేరదు. కావ్యము సౌందర్యాపేక్షచే అయధార్థములైనను అసంభావ్యము కాని కల్పనలను అంగీకరించును. చారిత్రక కావ్యములు వ్రాసిన కవులు సైతము, అట్టి సుందర కల్పనల వల్లనే శుద్ధ చారిత్రక విషయములను కావ్యములుగా చేయగలిగిరి. కాని జీవిత చరిత్రయందు ఎట్టి కల్పనాశేషమును పనికిరాదు. ఈ యంశములో దేశ చరిత్రవలె జీవిత చరిత్రయు యధార్థ కథనమే కావలయును.

ఈ కల్పనాది విశేషములకు అవకాశము లేని రచన గనుకనే దీనికి శావ్యశిల్ప గౌరవము దక్కలేదు. అయినను ఆ కథాపురుషుని జీవిత మహత్త్వమే ఆ చరిత్రకు సౌందర్యమును ఆసాదించుటలన ఆ గ్రంథము పరిశీలకు పూజ్యమగుచు డును. ఎవని జన్మము మానవ జాతికి అలంకార భూతమో, ఎవని వర్తనము లోకకల్యాణ హేతువో, ఎవని స్రవ్య తి మానవ నాగరికతాబి పృథ్వికి కారణ భూతమో, అట్టి అసాధారణ ప్రభావముగల వ్యక్తి యొక్క నడవడియే జీవిత చరిత్రకు వస్తువుగా ఉపకరించునుగాని లోకసామాన్యుల వర్తనము ఉపకరింపదు. ఆ వ్యక్తి సర్వమానవ కోటికిని ఆపుడు కాకపోయినను, తన జాతికి సాంఘికముగానో, రాజకీయముగానో, మరే విధముగానో మహోపకార మొనర్చి, ఉద్ధరించి, ఔన్నత్యము కలిగించిన స్వార్థ రహిత జీవనమైనపుడు, అతని చరిత్ర స్వజాతీయులకే గాక క్రమముగా కొంత కాలముకైనను లోకపూజ్యమగును. అట్టి పూజ్యతకు పాత్రముకాని జీవిత చరిత్రలు ఉత్తమ శ్రేణిలో పరిగణింపబడవు.

ఈ రచనలలో దీక్షా పూర్వకముగా పాటించవలసిన ప్రథమ నియమము సత్య కథనము. ఎంత మహానియుడైనను, సర్వదోష రహితుడైన మానవుడుండదు. అందుచే సత్యకథనమున కథానాయకుని దోష నిరూపణముకూడ అవసరమగుచో దానిని మానరాదు. ప్రలోభములు, ప్రతికూల పరిస్థితులు ఎట్టివానినైనను ఒక్కొక్కప్పుడు వశపరచుకొని కొన్ని అకార్యములకు ఉమ్మటుని చేయవచ్చును. అత్యవసరమైన వ్యక్తి వాటితో పెనగులాడ జయించును. లేదా కొంతవరకు పరాజితుడగును. ఓడిపోయినపుడు ఆ పరాజయమే అతనికి నూత్నమైన అత్యుత్తమ నిచ్చి, శవధ పూర్వకముగా సత్యధము

నుండి తొలగని వానినిగా జేయును, గ్రంథ కర్త అట్టి సన్నివేశము లలో వ్యక్తము చేయవలసిన కథాపురుషుని దోషములు, లోపములు నురుగు పరచుటకంటె ఉద్ఘాటించుటయే మేలు. లోకమునకు అదియే సడపదేశమగును.

మానవ జీవితము ప్రకాశము, అప్రకాశము (Public and Private) అని రెండు విధములు. వీటినే ఈనాడు బహిరంగ జీవితము, అంతరంగిక జీవితము అని యనుచున్నారు. స్వీయచరిత్ర వ్రాసికొను వ్యక్తి తన జీవితమును యథాతథముగా లోకమునకు ప్రదర్శింప వలయుననెడి కుతూహలము కలవాడగుచో, ఆ రెండు విధములైన జీవిత భాగములను చిత్రించుట మెలు. అట్టి తలంపు లేనిచో అంత రంగిక జీవితమును స్పృశింపకుండుట అంతకంటెను మేలు. బహిరంగ జీవితమునకు ప్రేరకములైన సంఘటనలు అంతరంగిక జీవితములో పున్నచో, అవి యెంత గోప్యములైనను ప్రకటింప బడవలసినవే గాని దాచవలసినవి కావు. పరచరిత్ర వ్రాయువానికి కథాపురుషుని గృహస్థతకు సంబంధించిన గోప్య విషయములు లభించుట చాల కష్టము. వాటిని సంపాదించుటకై ఆతడు పడెడిపాటు నిజముగా సత్య దేవతా రాధనమే యగును. మహోదారమైన బహిరంగ జీవితము గల ఒక మానవునకు యింట అనుకూల పతిగాని భార్యయు, విధేయత లేని సంతానమును, సహకారము లేని సోదరులు, ఉన్నారనుకొందము. ఈ ప్రతికూల పరిస్థితుల ప్రభావము ఆతని బహిరంగ చరిత్రలో యెప్పుడేని యెక్కడేని ముక్కోపముగా, అసహనముగా, నిర్ఘాతీయ ముగా వ్యక్తము కావచ్చును. స్వార్థ రహిత లోకోపకార మొనర్చు ఆ వ్యక్తికి యిట్టి స్వభావ లోపము లుండుటకు గల కారణములను చరిత్ర కారుడు పరిశోధించి తెలిసికొని తెల్పినపుడు లోకులకు ఆ పురుషుని యందు అదర భావము యెక్కువగును. లేనిచో దుంభి ప్రాయమే పొడమును.

కొన్ని జీవిత చరిత్రలు జీవితమునంతను విషయ భూతముగా గైకొనక కథానాయకుని జీవితములో ఏ కార్యసిద్ధి ఆదర్శ ప్రాయముగా లోకమునకు పుపకరించునో దానిని మాత్రమే ప్రస్ఫుటముగా చిత్రించుటకు పూనుకొనును. అట్టి యెడల నైతము ప్రస్తావన మాత్రముగానైనను కథానాయకుని పూర్వ చరిత్ర కొంత సంగ్రహముగా చెప్పవలెను. లేనిచో పుష్కలమణము హఠాత్సంభవ మని పించును.

జీవిత చరిత్రకారుడు నిజమునకు వీరాధన తప్పరుడు. స్వీయ చరిత్రకారుడు ఆత్మ విశ్వాస సంపన్నుడు. తనకు పూజ్య భావము లేని వాని చరిత్రను వ్రాయుటకు యెవ్వడును తలపెట్టడు. స్వశక్తియందు విశ్వాసము లేనివాడెవ్వడును తన చరిత్రను వ్రాసికొనడు. తనకు ఆరాధనీయుడైన పురుషుని వీరునిగా భావించి ఆతని చరిత్ర వ్రాయువాడు అత్యుత్సాహముచే అతిశయోక్తుల దారి పట్టునేని లోకులకు ఆ కథానాయకునియందు పూజ్యభావమే తగ్గిపోవును. అందుచే రచయిత ఆవేశ పూరితుడు కారాదు. అట్లే ఆత్మవిశ్వాసముగల స్వీయ చరిత్రకారుడు తాను సాధించిన కార్యసిద్ధుల ద్వారా తన ఆధిక్యమును ప్రదర్శించకొనుట కంటె వినయ సంపదనే యెక్కువ ప్రస్ఫుటము చేయుట లెప్పు.

జీవిత చరిత్రలలో సాహిత్యమునకును, సాహిత్య చరిత్రకును నియతోపకారములగునవి కవుల చరిత్రలు.

కవులకు వేరు విధమైన మహత్త్వమేమియు లేకున్నను, వారిని మహాపురుషులనుగా పరిగణించుటకు ఉత్తమ కావ్యకర్తృత్వ మొకటియే చాలును. రాజమంత్రులకు, సేనాధిపతులకు, రాజనీతి విశారదులకు, సంఘసేవా పరతంత్రులకు, ఆచార్య పురుషులకు వుండెడి

ఘనత ఎట్టిదో ఉత్తమ గ్రంథకర్తలైన కవుల ఘనతయు అట్టిదే. వారు చేసెడి సారస్వత సృష్టి తన సంఘమునకే గాక ఇతర జాతులకును, తమ కాలమునకే గాక కాలాంతరమునను ఉపకరించును గాన, వారి జీవిత చరిత్రలు పరిమిత ప్రదేశములలోనే గాక ఎల్ల యెడల ఆమోదింపబడును. ఇతరులవలె కవులు మాత్రము స్వీయ చరిత్ర వ్రాసికొను అభ్యాసము గలవారు కారు. వారి చరిత్రలు వ్రాయునధికారము కలవారైనను కొందరే వుందురు. అట్టి వారు మొదట సరసులైన కావ్య విమర్శకులు కావలెను. అపై తమ రచనలకు విషయభూతులైన కవుల యొక్క రచనలను కూలంకషముగా పరించి, అందలి మహత్త్వమును గుర్తించి, ఆనందించిన వారు కావలెను. తాము అనుభవించిన ఆ యానందమును వివరించుట కావ్య విమర్శ అనిపించుకొనును. ఆ విమర్శనమును, ఆ కావ్యమును కవి జీవితముతో జోడించి వివరించినపుడు కవి జీవిత చరిత్రలో కథానాయకుని జననము, వృత్తి మొదలైన జీవిత విశేషముల కంటె అతని కవితా ప్రవృత్తికిని, దానికి దోహదమిచ్చిన పరిస్థితులకును ఎక్కువ ప్రాధాన్యముండును. ఒక్కొక్క యెడ స్థూల దృష్టికి పెద్దగా గోచరింపని కొన్ని సాధారణ జీవిత విశేషములు కావ్య విమర్శకు తోడ్పడునవిగా వుండవచ్చును. అట్టివి గోచరింపనినాడు కొన్ని కావ్యములకు కూలంకషమైన విమర్శ వ్యాఖ్యయే కుదురదు. ఒక ఉదాహరణ చూడుడు—

ఉత్తర రామచరిత్ర రచనకు పూర్వము భవభూతికి భార్య వియోగము కలిగియుండు ననెడి ఒక మతము కలదు. అది నిజమే కావచ్చును. కానిచో, ఎంత ఘోరమైన అవదనైనను ఈశ్వరుడు

హాలాహలము వలె కంఠమున నిల్చువుకొన గలిగిన రాముడు ఆ నాటకమున వావిడిచి జేరిగా వాపోవుట సమర్థ సీయము కాదు. కవి భార్య వియోగము వలన తాను అనుభవించిన దుఃఖభారమంతయు రామునికి ఆపాదించి యుండునని పై మతము వారనుకొందురు. కాని, స్వానుభవము లేకున్నను, భావనా బలమున ఆర్థి) హృదయుడైన కవి పాత్ర వశమున అట్టి శోక పరిష్కృతిని కలిగింప వచ్చునని యింకొక మతమువారందురు. ఇందలి సత్యాసత్యములను నిరూపింప దగిన భవభూతి జీవిత చరిత్రమే యొకటి యున్నచో ఆ చారిత్రక విమర్శకుల వివాదము సమసి పోయెడిది, మన దేశములో ఏ కవిని గురించిన చరిత్రయు లేదు సరిగదా, అతని కాలమును గురించిగాని, వంశమును గురించిగాని, జననమును గురించిగాని ఎరుగదగిన సాధనములును అంతగా లేవు. కావ్య రసాస్వాదమునకు ఈ జీవిత విశేషములు సాధన భూతములు. కానిమాట నిజమే గాని, చారిత్రక విమర్శకు మాత్రము వీటి అవశ్యకత యెంతో యుండును. కావున కవుల చరిత్రలలో మనమాసింప దగిన విశేషములు కావ్య విమర్శకు నియతోప కారకములు కాగలివి మాత్రమే.

ఈ అవశ్యకత భావకవుల ఖండ కావ్యములను విమర్శించుటలో ఎక్కువ కలుగును. జీవితముతో తటస్థించెడి అనుకూల ప్రతికూల పరిస్థితుల ప్రభావము వలన కలిగిన సుఖదుఃఖాత్మక హృదయ వేదనలను కవిత్వ రూపమున వ్యక్తము చేసికొనుట భావ కవుల సాధారణ లక్షణము. వారు అట్టి ఆత్మ వ్యక్తి కరణమునుసాక్షాత్తుగా, సూటిగా గాక, అన్యాయదేశముగా, విషయ నిగరణముగా చేయుదురు.

అట్టి భావ గీతముల యంతరార్థమును అవగాహన చేసుకొనుట, వాటికి ప్రేరకమైన ఆ పరిస్థితుల పరిజ్ఞానము వలన సుకర మగును. అవి ఒక్కొక్కప్పుడు లోకమునకు హేయభావమును కలిగించెడి పరిస్థితులే అగుగాక. జీవిత చరిత్రకారుడు వాటిని కప్పిపుచ్చ తగదు. ఆ హేయభావము సమకాలికమే కాని సార్వకాలికము కాదు. దాని వలన కవికి వచ్చెడి దుష్కిర్తి కంటె సత్కిర్తియే అధికమైనపుడు ఆ దుష్కిర్తి అతని నేమియు బాధించదు. మహానుభావుడైన శ్మేత్రయ, పద రచనకు ఉపక్రమించుటకును, గ్రామము విడిచి దేశములు పట్టి పోవుటకును కారణము, ఆ గ్రామములో ఆతడొక గొల్లపడుచును వలచుట- అని చెప్పుదురు. అతని వలపునకు భాజనమైన ఆ పుణ్యభాగినిని గోపికగా, తనను శ్రీకృష్ణునిగా భావించుకొని, ఆ వ్రణయమును పురస్కరించు కొనియే అతడు పదములను వ్రాయుటకు ఉపక్రమించెనట. ఈ వలపు అనుచిత వర్తనమని సంఘములు నిందింపగా, ఆ నింద పడలేక, అతడు దేశాంతర వాసుడయ్యెనట. ఇది ఆనాడు అతనికి దుష్కిర్తి తెచ్చిన దుర్వర్తనము. నేడో, ఆ సంఘము లేదు, ఆ గొల్లపడుచు లేదు. వారందరును విస్మృతి పాలైపోయిరి. శాశ్వతముగా మిగిలినవి పూజ్యమైన శ్మేత్రయ పేరును, పూజ్యతరములైన అతని పదములును.

కావున ఉత్తమ కావ్య రచనకే కారణములైనచో కవియొక్క స్వభావ లోపములను పేర్కొనుటయే మంచిదిగాని, మరుగు పంచుట బాగుకాదు. అయితే ఆ కావ్యమునకును, ఆ లోపములకును పోరాని సంబంధ మున్నపుడు మాత్రమే వాటిని ప్రస్తావించవగును.

ఇతర జీవిత చరిత్రలకంటె కవుల జీవిత చరిత్రలు కావ్యోదాహరణములతో నిండియుండును గావున, 'వాటి పఠనము చంపూ కావ్య పఠనమువలె రసానందము నిచ్చుచుండును. ఇతర జీవిత చరిత్రలకు ఆశోభ రాదు. వాఙ్మయ చరిత్రకు, వాఙ్మయ విమర్శకు కవుల జీవిత చరిత్రలు ప్రథమ సాధనములని నిరాక్షేపముగా చెప్పవచ్చును.

కావ్య విమర్శ

—o—

విమర్శ యనగా ఒకరు చేసిన పనియందలి జాగోగులను యింకొకరు వివేచించి తెలుపుట. ఒక్కొక్కప్పుడు ఆ పనిని చేసినవాడే తన పని జాగున్నదియు లేనిదియు తానే విమర్శించుకొనవచ్చును. ఆ పని ఇతరుల కోసము చేసిన దైనచో! ఆ ఫలము ననుభవించెడి వారు జాగున్నది, లేదు-అనుట, న్యాయమే. వంట చేయుట సాధారణముగా యితరులనుభవించుటకే గనుక, దానిని తినెడివారు ఆ వంట జాగున్నది, లేదు- అని అనుకొనుటలో తప్పేమియు లేదు. ఊరక స్థూలముగా జాగున్నది, లేదు- అనుటకంటె పదార్థములలో ఏ రుచి తక్కువైనదో యేది యెక్కువైనదో చెప్పగలుగుట వివేచనతో కూడిన పని. ఇట్లే నిత్య వ్యవహారములలో యేపని యెవరు యెవరికోసమై చేసినను, అధి ప్రకాశము చేయబడినప్పుడు ఎవరి తోచినట్లు వారు 'ఇది మంచి, ఇది చెడు' అని యనుకొనుట తప్పదు. ఈ విమర్శ ఒక మానవకృతములైన కార్యములను గురించియేకాక, ప్రకృతి దేవతా సృష్టిని గురించియు జరుగుచుండును. కనుక ఏపని చేసిన వాడైనను దానిని యితరుల కంట పడకుండ దాచుకొనిననే తప్ప ప్రకాశ మొనర్చెనా, ఈ నిందాస్తుతులు తప్పవు.

విమర్శ నిత్యవ్యవహార కార్యములను దాటి శిల్పరచనా విషయములను గురించియే చేయవలసి వచ్చినపుడు మాత్రము అందరకును

ఆ బాగోగులు నిర్ణయించెడి అధికాము లేదు. అక్కడ ఆ శిల్పమునకు సంబంధించిన శాస్త్ర పరిశ్రమ కొంత అవసరమగును. ఒక సంగీత కచేరీలో సభ్యులుగా ఆసనులైన వేయిమందిలో నూటిక తొంబది తొమ్మిందుగురు గాయకుని గాత్ర మాధుర్యమును బట్టి ఆ గానమును మెచ్చుకొనుచుండగా, ఇక మిగిలిన వారియే నలుగురైదుగురో ఆ గానములో ఎడనెడ దొరలెడ లోపములను కనుగొనగలిగి యుండుదు. వారైనను గాత్ర మాధుర్యమునకును, పాట రక్తిని సంతోషించుచునే ఆ నెరసు లెన్నుదురు. ఇట్టి యీ అల్ప సంఖ్యాకులకు కొంత గాన శాస్త్ర పరిశ్రమ ఉన్నదన్న మాట అక్కిన వారికి అది లేకపోవట్టి ఆ లోపములను గుర్తించలేదు. వారికున్న శక్తి యంతయు మాధుర్యా స్వాద యోగ్యమైన హృదయము. రెండవ జాతివా కి దానితోపాటు సదసద్వివేచన. ఈ రెండును కలిసిననేగాని సహృదయ్యు మెప్పుడదు. ఇట్టివారే ఆయా శిల్పరచనా విశేషముల బాగోగులను నిర్ణయించి చెప్పగలవారు. వివేకియైన గాయకుడు తాదృశులైనవారి మెప్పును ఆశించునుగాని, పామర జనుల తలయూపులను గాదు. నాగరిక లోకమున శిల్పరచన ఆరంభమైనప్పటి నుండియు ఉత్తమ వివేచన గల ఒట్టి ప్రాజ్ఞుల ఆమోదార్థమే శిల్పులు ప్రయత్నములు చేసిరి. వారి మెప్పే తమకు కనకాభిషేకముగా భావించిరి. తమకోసము తాము రచించు కొన్న శిల్ప విశేషములను సైతము లోకములో వారు ప్రచురించుట కేవలము ఈ మెప్పుకు కోరియే. ఇతరుల మెప్పుకోసమై అలమటించుటయే శిల్పి హృదయములోని దౌర్బల్యము. దీనిపేరే కిర్తి కాంక్ష:-

“The last infirmity of the noble mind.”

మరి ఈ మంచి చెడ్డలను వివేచించుటకు ప్రమాణము లేవి? తనకు నచ్చిన దెల్ల మంచి అనియు, తనకు నచ్చని దెల్ల చెడు అనియు ఎవడైన అన్నచో ఆ మాట ప్రామాణికము కాదు. తనకు నచ్చుటకు

శిల్పములోని గుణ విశేషముగాక యితర కారణములు వేరే వుండ వచ్చును. ఆ శిల్పి తనకు మిత్రుడో, బంధువో, స్వగ్రామస్థుడో అయి యున్నచో, వానిపై నుండెడి వక్కువ అతని రచన బాగున్నదని తోపింప వచ్చును. అట్లుగాక అతనిపై ఇతనికి వ్యక్తిగతముగా అసూయా ద్వేషము లేమైన వున్నచో, ఆ రచన యెంత బాగున్నను బాగుండ లేదనవచ్చును. ఈ విధములైన తీర్పు లన్నియు రాగద్వేష పురస్కృత ములై, విలువలేని వగును. అంతేగాక, మమకా దూషితమైన విమర్శ ఆ శిల్పి సృష్టిని, ద్వేషపూర్వకమైన విమర్శ విమర్శకుని అవహేళ్యము పాలు చేయును. ఎవడో అధముడు తప్ప ఉత్తముడైన శిల్పి ప్రామాణికుడైన ఉత్తమాధికారి మెప్పుడలనే కోరుచుండును. ఆ ప్రామాణికునకు వుండవలసిన మొదటి యోగ్యత సరస హృదయమనియు, దానికితోడు విశేషనా శక్తి యనియు, పైని చెప్పితిని. ఈ సరస హృదయత కొంతవంకు సహజముగానే యుండును. ఇది శిల్పికుండెడి ప్రతిభ వంటిది. అతని వలెనే ఈతడును ఈ సహజ శక్తిని పెంపొందించు కొను మార్గము లున్నవి. అవియే అభ్యాసము, విద్యా సముపార్జనము అనిపించు కొనును. ఈ విద్యా సముపార్జనమే శాస్త్ర పరిజ్ఞాన మనునది. కావ్య శిల్పమునకు అవశ్యకములైన శాస్త్రములు ఛందోవ్యాకరణాలంకారములు. ఈ మూడిటిలో ఛందో వ్యాకరణములు, కావ్యములో ఛందో వ్యాకరణ దోషము లున్నప్పుడు, వాటిని యెత్తి చూపుటకు మాత్రమే పనికి వచ్చును. అట్టి దోషములు లేనప్పుడు కావ్యము దోష రహితమని మాత్రమే చెప్పగలుగును గాని, ఏ విధముగా గుణ విశిష్టమో చెప్పటకు ఆ శాస్త్రములు పనికిరావు, ఇక అలంకార మనునది కావ్యగతములైన గుణములను, దోషములను గూడ యెత్తి చెప్పటకు అక్కతకు వచ్చెడి ఉభయ తారకమైన శాస్త్రము. అందు చేత, అలంకార శాస్త్రమే కావ్య విమర్శకు ప్రామాణికము. ఒక్కొక్కప్పుడు ఈ శాస్త్ర ప్రమాణముకంటె శిష్ట వ్యవహారము యెక్కువ

ప్రామాణ్యమును వహించును. దర్మాధర్మ నిర్ణయముతో గూడ వేదము, శాస్త్రము, శిష్ట సమ్మతము- అనేడి మూడును నను ప్రామాణ్యము కలవే అని పెద్దలు అనుచు దురు.

“వేద విహితమ్ములును, శాస్త్ర విహితమ్ములును,
శిష్ట సమ్మతములుననఁ జెప్పునొప్పి
ధర్మములు మూడు విధములఁ దనరుచుండుఁ
గడఁగి యన్నియు సద్గతి కాంచుములు.”

అని-భారత వచనము. అనగా శాస్త్ర విహితములైన నియమములను పాటింపక పోయినను, కావ్యము - శిష్టాచార సమ్మతముగా వున్నచో బాగున్నట్లుగానే అంగీకరింపవలెనని దీని శాత్పర్యము. అందుచేత, కావ్య విమర్శకుడు అలంకార శాస్త్ర పరనముతో మాత్రమే తృప్తి పడక, శిష్టాచార రూపమైన ప్రాచీన వాఙ్మయము సంతను శ్రద్ధయై మఢించి, దాని అమరత్వమునకు కారణ భూతములైన గుణ విశేషములు దానిలో ఏవి కలవో గ్రహించి, వాటినిగూడ శాస్త్ర ప్రమాణ వచనములతో పాటు స్వీకరింపవలెను. ఈ ఉద్ద్యోగమంతయు విమర్శకుడు సంపాదించ దగిన సంస్కార రూపమైన అధికారము.

మన దేశమునందు ప్రాచీన కాలమున సంస్కృతమునగాని, నిన్న మొన్నటి వరకును ఆంధ్రమునగాని యధార్థమైన విమర్శలు లేనేలేవు. కూరింకవమైన సర్వశాస్త్ర పరిజ్ఞానముగల విద్వాంసులు కావ్యములకు వ్రాసిన వ్యాఖ్యానములు మాత్రమే కలవు. ఆ వ్యాఖ్యానములలో సాహిత్య విద్యార్థికి అక్కరకు వచ్చునట్లు శబ్దార్థరస భావాలంకార వివరణములతో ఏ పద్యమునకు ఆ పద్యమే పరామర్శింప బడునుగాని, అఖండ కావ్యశిల్ప సౌందర్యమును గూర్చిన పరిశీలన యుండదు. అసలు మన అలంకార శాస్త్రముల పద్ధతియు ఇంచుమించు యిదియే. ఆలం

కారికులు కాము నిర్దేశించెడి లక్షణ వాక్యములకు లక్ష్యములుగా కావ్యముల నుండి ఖిక్కుక్కు శ్లోకమునే ఉదాహరించిరిగాని, ఏ కావ్యమునైనను చేపట్టి. దాని సమగ్ర స్వరూపమును పరామర్శింప లేదు. నిజమునకు శాస్త్రము అట్టి పరామర్శను అపేక్షింపదు. కాని, అలాకార శాస్త్రములలో విమర్శ పరిజ్ఞానమునకు అక్కరకు వచ్చెడి ఉపదేశ భాగము చాల కలదు. కావ్య స్వరూపము, కావ్య ప్రయోజనము, కావ్య హేతువులు, శబ్దశక్తి, రస నిష్పత్తి-అనేడి ప్రకరణములలో తుది రెండింటినుగల కావ్యశిల్ప సంప్రదాయములు మరి ఏ దేశమునను, ఏ వాఙ్మయమునను చెప్పబడలేదు, అని నా యభిప్రాయము. అవి సార్వకాలిక, సార్వజనీనములైన కావ్యతత్త్వ నిరూపక ప్రకరణములు. ఆ విభాగములు జిజ్ఞాసువులైన సాహిత్య పరులు జ్ఞాన సముపార్జన చేయుటకు యెక్కువగా ఉపయోగపడునే గాని, విమర్శకునకు ప్రమాణ వాక్యములుగాగాని, వ్యాఖ్యాతకు లక్షణ వచనములుగా గాని ఉపయోగపడవు. అవి గాక నాయికా నాయక స్వరూపములు, తద్బేదములు, కావ్య గుణములు, కావ్య దోషములు, అలంకారములు మొదలైన ప్రకరణములు నానావిధ కావ్య సామగ్రి వివరణ కోశములని చెప్పదగి యుండును. ఈ వివరణ మంతయు కావ్య వ్యాఖ్యాతలకు మిక్కిలి ఉపయోగపడును. గుణదోష ప్రకరణములు మాత్రము, విమర్శకునకు కొంతవరకు అక్కరకు రావచ్చును.

ఇటీవల ఈ శతాబ్ది ప్రారంభ కాలమున వ్యాఖ్యాన భిన్నములైన విమర్శలు కొన్ని ఆంగ్లేయ భాషా సాహిత్యమున మన భాషలో తలసూపెను. ఈ విమర్శకులు నైతము వ్యాఖ్యాతల వలెనే ఈ ప్రకరణములందలి లక్షణ వాక్యములను ప్రమాణములుగా స్వీకరించి, తదనుగుణములైన రచనలను మంచివనియు, తద్భిన్నమైన వాటిని చెడ్డలనియు

పొగుడుటయో, తెగడుటయో చేసేరేగాని స్వతంత్ర మార్గము త్రొక్క లేకపోయిరి. ఈ జాతి విమర్శకు సాంకేతిక విమర్శ (Abstract Criticism) అని పేరు. ఒక ఉదాహరణ చూడుడు :-

శాకుంతలమున నాటక కావ్య ప్రవాహగతికి ప్రతీప గమనము పట్టించిన దుర్వాసశ్శాప కల్పనమును వ్యాఖ్యాతలు “నవినా విప్రలంభేన శృంగారః పుష్టిమశ్నుతే” అనెడి లక్షణ వాక్యానుసారముగా సమర్థించిరి. మరి ఆ శాపము నాయకుని అనత్య దోషమునుండి తొలగించుటకు కల్పింప బడిన దనియు, భీరోదాత్తుడు అసత్యవాది కాకూడదనియు యింకొక సమర్థన చూపిరి. ఆ శాపమునకు పారమార్థికమైన వేరొక ప్రయోజన మున్నది. దానిని పూర్వ ప్రారణముతో వివరించితిని. మరి ఈ సాంకేతిక విమర్శకులు అంతటితో ఊరకుండక, శకుంతలా దుష్కర్మతుల ప్రథమ సంయోగము దివాకాలమున జరిగినదనియు, అది మహాదోషమనియు, ధర్మశాస్త్ర వచనాను సారముగా ఆ కల్పనను నిరసించిరి. కాని మృగధ సాక్షికములైన వివాహములకు ముహూర్తములు లేవు ప్రపంచ నాటక కర్తలలో కాళిదాసు తర్వాత పేర్కొనదగిన మహాకవి షేక్స్పియర్ విషయమున గూడ అచ్చటి సాంకేతిక విమర్శకులు వెక్కు నిందా వాక్యములు పలికిరి. రోమనులు, గ్రీకులు వ్రాసిపోయిన ప్రాచీన నాటకములకు, నాటక లక్షణములకు అనుగుణముగా లేవని ఆతని నాటకములను అసాంప్రదాయకములనియు, లక్షణ విరుద్ధములనియు తిరస్కరించిరి. కొంతకాలము తర్వాత పాశ్చాత్యులు శిలా కంటకమయమైన ఆ పురాతనముండి తొలగి నవీన విమర్శకు చక్కని రాచబాట వేసికొనిరి. అది సహృదయ విమర్శ, సహృదయ విమర్శకుడు లక్షణ పరిజ్ఞానము లేనివాడు కాదు. అయ్యు కావ్యమును లక్షణముతో సమన్వయింప వలెననెడి దురాశ అతని కుండదు. ఏ కావ్యమును యెన్నడును సర్వదా లక్షణ విధేయముగా వుండదు. తన ఆజ్ఞకు

కట్టువడియే కావ్య రచన సాగింపవలెననిఁ బలక్షణ కర్తయు, ఏ కవిని గాని, ఎప్పుడును కొరలేడు. కావ్య కర్తయు తిరస్కార భావముతో లక్షణోల్లఘనము చేయవలెననియు తలంపడు. అట్టి ఉల్లంఘనము కావ్య సౌందర్యమునకు పోషక మగునని తోచినప్పుడే స్వతంత్రించును. సాంకేతిక విమర్శకుడు శాస్త్రకర్త యొక్కగాని, గ్రంథ కర్తయొక్కగాని ఆశయ పరిజ్ఞానము లేక అతని శాస్త్రమునకును, అతని కావ్యమునకును ఆధారాధేయ సంబంధము పొసగింప జూచుటలో విఫల ప్రయత్నపడగుట నిస్సందేహము. ఏ భావలోనైనను ఇప్పటికిని యిట్టి విమర్శకులుండురేని వారి మాట పాటియై చెలెడు.

సృష్టయ విమర్శకుడు రసాస్వాద యోగ్యమైన హృదయము గలవా డగుటయే గాక, తాను దర్శించిన కావ్య సౌందర్యమును చిత్రించి చూపెడి శిల్పి. సౌందర్యమునది కేవలము రసవిషయికమే కాదు. రసము సౌందర్యములో ఒక భాగము. అందువలన నేటి విమర్శకుడు రసచర్చతో తృప్తిపడక, కావ్య సౌందర్యమునకు హేతుభూమి ములై ఏ గుణ విశేషములు తన మున్నును ఆకర్షించునో వాటిని వివరించుటకు పూనుకొనును.

అతని వివరణముకూడ కావ్యముయొక్క సౌందర్యమును సంపూర్ణముగా చెప్పలేకపోవచ్చును. ఒక గ్రంథముపై పెక్కు విమర్శలు బయలుదేరుట యిందువలననే. కావ్యము రచించు కవి, ప్రకృతి గతమైన సౌందర్యమును దర్శించి, దానికి రూపకల్పనము చేసి, లోకమునకు సాక్షాత్కరింప జేసినట్లే, ఆ రూపకల్పనలోని సౌందర్యమును దర్శించి దానికి రూపకల్పనచేసి, సాక్షాత్కరింప జేయుట ఈ విమర్శకుడు చేయు పని. అనగా యితడు కవిత్వముమీద కవిత్వము చెప్పెడి ప్రజ్ఞాశాలి.

పోలికను బట్టి విమర్శకుడు కవి వంటి శిల్పి అగుటయేగాక, అతని ప్రజ్ఞను ప్రదర్శించు వ్యాఖ్యాతయు అగుచున్నాడు. అంతేగాక, కావ్య గ్రంథితములో యితీ వృత్తములో గర్భితమైయున్న ధర్మధ్వనిని గ్రహింపగల తాత్త్విక దృష్టి సంపన్నుడే విమర్శకుడగును.

ఆ పరమార్థమున్న వ్యక్తము చేయుటకు కవి, ఏ వాతావరణమును సృష్టించెనో, అయ్యధార్మమోలయ్యు సత్యము లనిపించుకొన దగిన ఏ కల్పనలు చేసెనో, నిర్దిష్టకొరకు ఏయే పాత్రలను సాధనములుగా ఉపయోగించుకొనెనో, ఏయే పాత్రలలో అతని ఆత్మీయత గోచరించునో, ఆ ఆత్మీయతయొక్క స్వరూపమెట్టిదో మొదలైన రహస్యములను అవగాహన చేసుకొని, వాటిలో ఏది ఎంతవరకు సమగ్ర కావ్య సౌందర్యమునకు పోషకమయ్యెనో వ్యాకరించి చూపగల ఈ విమర్శ, శుద్ధ శాబ్దిక జీవులకును, కేవల రసావేశ పరులకును సాధ్యమయ్యేది కాదు.

కావ్యములో కవి యొక్క ఆత్మ ప్రతిఫలించెడి విధములు రెండు కలవు. ఒకటి అతడు ఏ పాత్రలను అడ్డుపెట్టుకొని తాను చేసెడి స్వానుభవ వర్ణన. రెండవది అనుభవము లేకపోయినను అతనికి భావనా మూత్ర తృప్తి నిచ్చిన వాంఛా పరంపరా వర్ణన. పరిస్థితులను బట్టి అతని జీవితములో తీరక మిగిలిపోయిన కోరికలు, నెరవేరని ఉద్దేశములు, అందని ఆదర్శములు, వ్యర్థములై ఆశయములు మొదలైన అతని భావ జగత్తంతయు అనుకొనకుండగనే గ్రంథ రచనవేళ కావ్యములో ప్రవేశించి స్థిరరూపమును పొందును. ఆ భావజగత్తులో సంచరించెడి అతని ఆత్మను పరిశీలించినచో గోచరించెడి మూర్తినే 'ఆత్మీయత' అని విమర్శ శాస్త్రుచున్నది. ఈ ఆత్మీయతను దర్శించుట విమర్శ ధర్మములలో ఒకటి. కావ్య జగన్నిర్మాణమునకు ఈ ఆత్మీయత మూలస్థంభము వంటిది. దానిని బట్టియే కవియొక్క భావనయు, బుద్ధియు వ్యవహరించు

చుండును. శాస్త్రుకారులు చెప్పిన పద్యగత వ్యంగార్థ గ్రహణముకంటె ఈ ఆత్మీయకా వ్యంగ్య-గ్రహణము మిక్కిలి దుర్లుటమైన కార్యము. దానిని దర్శింప గలిగిన విమర్శకుడు జగన్నాటకమున విధి విధానమును దర్శింప గలిగిన జ్ఞానీవంటివాడు. అంత ఉన్నతికి పోయిన విమర్శయే సార్థక నామమగును. ఇట్టి విమర్శ స్వతః ప్రమాణమును, ఆత్మాశ్రయమును ఐన పాత్రన రూపమున వుండును గనుక ఇది వచన సాహిత్య మగుచున్నది. ఈ సాహిత్యపదము సార్థకము కావలెనన్నచో ఆ వ్యాసము యితరజాతి వ్యాసములకంటె యెక్కువ రమణీయముగా, శైలీ సంపన్నముగా వుండవలెను. నిజమునకు సాహిత్యమును గురించి వ్రాసెడి ఈ విమర్శ వ్యాసములకంటె మేల్తరమైన వ్యాసములుండుట అరుదు. కనుక విమర్శకుడు, పైని పేర్కొన్న ప్రజ్ఞలతోపాటు ఉత్తమ వచన రచయితయు కావలెను.

మరి, ఎంత ఉత్తమ కావ్యములోనైనను చంద్రునిలో మచ్చవలే వుండేన లోపమున్నచో, విమర్శకుడు దానిని తప్పక ఉద్ఘాటించవచ్చును. లేనిచో, అది పక్షపాత యుతమైన విమర్శ అగును. అసలు సహృదయుడు కావ్యమునకును, కావ్య పరితలకును సాధారణ మిశ్రుడు. మిత్రవాక్య మెప్పుడును మంచిని మెచ్చుకొనుచు హితమును ఉపదేశించుచుండును. ఆ హితమును ఉపదేశించుటలో లోపములను సౌమ్యముగా ఎత్తి చెప్పట ఒక పద్ధతి. అది పాఠకులకే గాక మరికొందరు రచయితలకుగూడ ప్రయోజన కారియే అగును. ఒకనేళ తాను చెప్పకపోయినచో, ఇంకొక విమర్శకుడు వాటిని యెత్తి చూపినపుడు ఇతని విమర్శ అసమర్థమై ఇతడు నిరుత్తుడగును. ఆ లోపములు యధార్థముగా లోపములేగాక, శిల్పదృష్ట్యా సమర్థనీయములై యైనచో వాటిని సమర్థించి చూపవచ్చును. సమర్థనీయములు కావని తోచినప్పుడు ఆ లోపములను ఒప్పుకొనవచ్చును. మరి ఏ యితర మహత్త్యము కలిమిని ఆ కావ్యములు ప్రశంసార్హము లగునో దానిని వివరింపవలెను. ఆ రీతిగానే

పాత్రచిత్రణలో, కై లిలో సంవాదములో, అంక విభజనలో యెక్కడ యేదో సగున్నను సుసముగా గ్రంథమునందు కిరస్కార భావము కలగ కుండునట్లుగా వ్యక్తము చేయుట గుణమెకాని దోషముకాదు. ఈదోష నిర్ణయములో ఆతడు ఎరల సాంకేతిక పద్ధతిని అవలంబింపరాదు. ఎట్లనిగా, నాటకములో శుద్ధ విష్కంభము మధ్యమ పాత్ర ప్రయుక్త మనియు, మిశ్రవిష్కంభము మధ్యమ నీచపాత్ర ప్రయుక్త మనియు లక్షణ నిర్దేశము కలదు. దీనికి విరుద్ధముగా ఏ నాటక కర్తయేని ఒక విష్కంభమును ఉత్తమ పాత్రతోగాని, నీచపాత్రతోగాని నడచెనే అనుకొందము. అంత మాత్రమున ఆ నాటకమునకు ఎచ్చిన లోటులేదు. అది లోఁముగా విమర్శకుడు తడవనురాదు. గుణభాహుళ్యము వలననే గ్రంథములు లోక ప్రఖ్యాతికి వచ్చునుగాని కేవల నిర్దుష్టత్వమువలన కాదు. అయితే దోష నిరూపణాంశే విమర్శకుడు గ్రంథమును చేపట్టుట, అకారణముగా శపించుటకై జలకమండలువును చేబూనుట వంటిది. దోషోద్ఘాటన పరాయణములైన విమర్శల వలన విమర్శకుని అక్కసు తీరి తృప్తి కలుగునేమోగాని లోకులు మాత్రము అతనిని సంస్కార హీనుడని, గ్రామ్యవర్తనుడని మత్సరుడని నిందింపక మానరు. అసలు సహృదయ విమర్శ ఈ యనాగరక మార్గమునే తొక్కదు.

ఇంకొక సంగతి, విమర్శ శక్తియు, కుతూహలమును గలవాడు సమకాలిక రచనల పొంతబోక, ప్రాచీన కావ్యములను విమర్శింప బూనుట ఉత్తమ పద్ధతి. వందలకొలది యేండ్లు గడించినను, ఆ గ్రంథములు యే మహత్త్వము వలన ప్రత్యగ్రములుగా భాసించుచున్నవో విచారణ చేసి, ఆ మహత్త్వమును నిర్దేశించుట విమర్శకునకును, లోకము నకును శ్రేయస్కరము. ఒక గ్రంథముయొక్క మంచి చెడ్డలను నిర్ణయింపగల పురుషుడు కాల పురుషు డొక్కడే. అతని పరీక్షకు తాళులే గ్రంథము కాలంతరమున స్థిరమై యుండుట. సమకాలికుల పొగడ్తలు గాని, తేగడ్తలుగాని గ్రంథమును బ్రతికింపజాలవు, చంపను జాలవు.

